


www.salgay.com

افضل ... افضل شوق

خورد شاعر ، سترگه وور ليگوال او يو بنه انسان


(شخصي ، فكري ، فني او تنقيدي تجزيه)



سيده حسينه کول



WWW.SALGAY.COM



www.salgay.com

افضل ... افضل شوق

خوب شاعر ، سترگه ور ليکوال او يو بنه انسان

(شخصي ، فکري ، فني او تنقيدي تجزيه)

سيده حسينه گل

سکام پښتو ادبي اکېډمۍ - سهېلي پښتونخوا

www.salgay.com

د دې کتاب ټول حقوق د مصنفه په حق کې محفوظ ساتلی شي

د کتاب نوم	افضل ... افضل شوق
د کتاب مصنفه	سیده حسینه گل
د چاپ کال	۲۰۰۶
د کتاب کمپوزر	رباب عائشه
د چاپېدو اهتمام	وقار علي شاه کاکا خېل
د چاپ ځای	فیض الاسلام پرنټنگ پریس راولپنډی
د کتاب قیمت	250 روپۍ

د کتاب تر لاسه کولو درک

- پښتو اکېډمی، بک سټال .. پېښور یونیورسټي
- صحاف نشرياتي موسسه .. کاسي روډ کوټه
- یونیورسټي بک اېجنسي خېبر بازار .. پېښور
- عظیم پبلشرز سوئیکارنو چوک .. پېښور

- دانش کتابتون دهکي قيصه خوانی.. پېښور

د مصنفه درک

زيارت کاکا صاحب - تحصيل و ضلع نوبنار - پښتونخوا

انتساب

دا کتاب په جدا جدا حوالو زه د پښتو ژبې هاغه نوموړو ليکوالانو ، شاعرانو ، اديبانو او نقادانو ته اهداء کوم چا چې په پښتو ادب کې وخت په وخت د قدر وړ اضافې کړي دي ، بلکه دې سره يې د معيار د يو اعلى روايت بنياد هم ايښی دی -

د خدائی بخښلي غني خان چې شاعرانه تخيل يې زما فکر ته هر ځل يوه نوې رڼا بخښلې ده -

د پښتو د ناول د هغه ناول ته فکر ليکونکو محترم سعدالدين شپون ، داکټر شير زمان طائزى او بناغلي غازي سيال په نوم... د چا ناولونو چې پښتو ناول شته کړی دی -

د پښتو ژبې هاغه سفرنامه ليکونکو په نوم چې د پښتو سفرنامې خائسته روايت يې په فکر او هنر پاللی دی ستر خوشحال خان خټک ، خدائی يخبڼلی حمزه شينواري او بناغلی طاهر افریدی -

د جديد طرز اسلوب لرونکو بناغلي بير محمد کاروان ، ملگري عنايت الله ضياء ، مېرمن نجيبه سارابياباني او سعيد گوهر په شان د هاغه ليکونکو په نوم چې د علامت په خوږه پسته اشاره کې د زړه لو ژوند خبره کوي -

د بناغلي سليم راز او گران محترم اياز داؤدزئی په نوم... چې د کره کتنې په فن او هنر قدرت لري

او په تېره دا هر څه

د شلمې صدې د هاغه ستر نقاد په نوم چې په ادبي دنيا کې د قلندر مومند په نوم خپله بېژندگلو لري او چا چې پښتو ژبې او ادب ته په ډېره راستنې... د خپل فکر او علم يوه نوې لاره ورکړې ده -

سیده حسینه گل

حسینه گل

(د پښتو شاعره)

قمر راهي

(د اياز داودزئي د هغې تاثيراتي مضمون په تاثر کې چې هغه د حسینه گل د کتاب "دا هم هغسې موسم دی" د مخ کتنې په دستوره کې په اوویشتم اپریل 2004 په اکادمي ادبيات اسلام آباد کې اورولی وو او ما له ئې هم د دغه مضمون یو نقل را لېږلی وو)

د صدو نه چې وو انبستی په مرو کې آوازونه
په سینو کې چې خوندي وو د پېغلو کو پت رازونه
تا راغونډ کړه په یو راز کې چې پخپله هم یو راز وي
تا د حس ژبه چې ورکړه لږ صفا شو آوازونه
ته د دې عصر بلا تیس شوې ، ته د دې عصر سېفو شوې
تا د زړه خبرې او کړې ، د وئیلو چل دې زده وو
تا سینه چې وه ډال کړې بلا غشي درخواره وو
یو یو غشی به په شا شو ستا فن څه وو یو جادو وو
ته د خپل فن چنغله شوې که نه فن وو ستا چنغول شو
چې ته فن ئې که فن ته ئې ، دواړه یو بل کې تحلیل شوی
د رسمونو او قیدونو په زندان کې وې راگېره
د زندان تمبې دې واکړې تا د فن منتر پرې چف کړو
ستا د وخت په نبض لاس وو .. وخت هم دغه مناسب وو
چې محسو سو احساساتو له د فن ژبه دې ورکړې
که تنها وې تنها نه ئې چې خپل فن سره منسوب ئې
اوس د پېغلو پېغلو جوئو پت خوبونه دې همراهِ دي
د تنکو تنکو خوبونو یو نازک غوندي تعبیر شوې

ته د پتو ادراكاتو هنداره شوې يو تفسير شوې
 ته څه نره پښتنه ئې او پښتو دې ورومبې مينه
 نورې مينې به دي هم وي د پښتو نه چې زار كړي
 تا بخښلې چې خپل فن ته همه حسن او جمال دى
 چې اياز ئې معترف دى ستا هنر خو باكمال دى
 "ستا وجود د روان عصر يو جواز او هم اعجاز دى"
 زه په خپل او پردي نه يم اعتراف وو ما هم كړي

۱- بلائيس او سېفو.. د نن نه څه د پاسه دوه نيم زره كاله مخكې دوه شاعرانې چې د زړه خبرې ئېې د
 شاعرۍ موضوع وه او شايد په ورومبې ځل د پېغلوتوب د ادراكاتو او احساساتو ذكر ئې په وضاحت او
 صداقت سره خپله شاعرۍ كې كړې وو - د هغوى نومونه د جرات اظهار په حواله راغلي دي -

۲- اياز.. اياز داودزئى

قمر راهي

د بلبل گويائي... د گل په ژبه سمدستي تاثرات _____ اياز داودزئى

د حسينه گل د ليك لوست شوق د كچه عمر نه د جنون حد ته رسېدلى وو - د كچه عمر شاعري ئې ،
 د ليك لوست او د پېښور ، كوټې او كابل رېډيو سټېشنونو نه د نشر كېدونكو ادبي ، ثقافتي او تجزياتي
 پروگرامونو د اورېدو د عمل د گومې نه اوزېږېده - او د عمومي قبوليت او تحسین مقام ته اورسېده - د
 "شپون.. شپول او شپېلۍ" اولنۍ مجموعه ئې زما له سترگو نه ده تېره شوى .. خو نورې دوه مجموعې "
 خو ته خبرې كوه" او "دا هم هغسې موسم دى" ما لوستلي دي - د دې آخري كتاب "دا هم هغسې موسم
 دى" مخ كتنه د اسلام آباد د اكادمي ادبيات پاكستان په هال كې په 27م اپرېل 2004 د اكادمي او د اسلام
 آباد پښتو سوسائټي په اشتراك شوى وه - په دغه كتاب ما په دغه موقعه خو خبرې كړې وې - نو ځكه په
 دې ليك كې د هغې په شاعرۍ د نورو وئيلو حاجت نه گڼم - دغه ليك د پښتو اكبډمۍ پېښور په "پښتو"
 مجله كې چاپ شوي وو - د ادب مئينانو كه نه وي لوستلى نو اوس دي اولولي .. چې د هغې د شاعرانه
 وارداتو د وسعت ارزښت او معيار نه په ښه شان خبر شي - د دغې دستورې نه چې مونږ په ستنه راتلو ، نو

جهان گرد افضل شوق زه په خپل موټر کې کورته د رسولو دپاره کښېنولم - شپه وه .. تېز باران وو او جرق شو چې شوق صاحب گډې د ځان نه وړاندي گډې سره او جنگولو .. دواړه بچ شو - ما وئيل شوق صاحب !! د شاعر او بيا ستا په شان د آفاقي شاعر فکر هم لکه ستا سېلانی وي - نو ښه وه چې گډې او جنگېدو خو مونږ هم بچ شو دواړه - گډې هم بچ شوه - شائيد سعيد گوهر هم راسره ناست وو - د افضل شوق خبرې ډېرې پستې وي .. ته به وائې لکه چې بلبل چغېرې - نو هغه په ټوله لاره هم هغسې د مزې خبرې کولې -

بيا څه موده پس په کاکا صاحب کې د حسينه گل د ورور د واده وليمه وه - نو زه د خپل وراره عنايت الله ضياء سره د پېښور نه کاکا صاحب ته لاړم - په پښتو ادب ورک لېونی عبدالکريم بريالی د کوټې نه د حسينه گل په دعوت ځان را رسولی وو - په دغه موقعه نور هم د پښتو ليکوال او شاعران موجود وو - ښه وخت تېر شو - خو کومې خبرې چې ما له ډېر خوند را کړو .. هغه د حسينه گل د والد صاحب ميان مظهر شاه کاکا صاحب ادبي او عالمانه خبرې وې - هغه ټول موسکا موسکا ټول مينه مينه وو - هغه د قلمکارۍ په واسطه زه پېژندلم او هم په دغه نسبت ما هغه پېژندلو - خو شائيد دغه زموږ اولنی مخ په مخ ملاقات وو - د هغه شخصيت او د هغه د وينا نه ډېر متاثره شوم - الله پاک دي ډېر ژوند ورکړي - د پښتو او اردو ښه ليکوال دی -

دغه ځای نه مونږ د قمر راهي صاحب د سلام دپاره په دريو گډو کې مردان ته لاړو - بريالي صاحب د مردان د ځينو نورو منورينو سره هم ليدل غوښتل - ځکه نو زه او شوق صاحب د مردان نه د هغه په گډې کې مازيگر تېر اسلام آباد ته راروان شو - په لاره مونږ د هغه د يو "خيال" گوټونه کچ کول - دغه خيال هغه د ناول په قالب کې ځايول غوښتل - هغه د اهرام مصر د فرعونانو د زمانې په پس منظر کې ناول ليکل غوښتل چې هم په کې د هغه وخت کردار موجود وي او هم په کې د دې جديد خلائي دور کردار په منطقي انداز خپل رول ادا کوي - د دغه ناول پلاټ زېربحث وو .. ښه په شوق باران راوړېدو - نو جرق شو .. شوق صاحب هم اولرژېدو ، زه هم او بهو گڼېدم لکه چې د خوب نه راويښ شوي يو - د گډې بونت د گډې د چت سره اولگېدو - شوق صاحب زما نه زارېدو ، قربانېدو - ما وئيل شوق صاحب ښه ده .. دواړه بچ شو - خو گډې ډېر سخت خراب شوی دی - هغه وئيل .. گډې به بيا جوړ شي - خو ښه ده چې ته خدائی بچ کړې - ما وئيل .. ځان نه يادوي - هغه وئيل ځان ... او په برق برق په خدا شو - او ماته يو شعر راپه ياد شو -

چې هم شته دي او هم نشته ، په دې ژوند کې دا هم ژوند دی
عُنقا ماته هوسېرې زه پسخېرمه عُنقا ته

خبره په بله لاره - ما دا ليکل غوښتل چې د افضل شوق په ټولو تصنيفاتو .. دوه (2) شعري مجموعې ، درې (3) سفرنامې او يو ناول ، چې حسينه گل په خپل رومي نثري کتاب "افضل .. افضل شوق" کې ورباندې داسې ځانگړې تجزياتي مطالعه ليکلې ده چې افضل شوق که افضل دی ، نو حسينه گل هم په دغه کتاب کې خپل ځان داني "فضيلت" په ښه شان په کار راوستلی دی - د حضرت کاکا صاحب رحمته الله عليه په برکت په دغه کلي کې داسې وتلي قلمکاران زېرېدلي دي چې د پښتو ادب ئې پنگه

ورکړې دی - په دغو شخصیتونو کې ارواښاد میان تقویم الحق هم وو چې پروفېسر ډاکټر محمد همایون
 هما په خپل کتاب "بنکلي بنکلي خلق" کې وائي "نابغه" وو - خو خدائي بڅښلي میان بهادر شاه ظفر هم د
 تاریخ نه تر لغاتو .. ډېر څه ورکړي دي - مرحومه س - س - بي بي (سیده بشری بېگم) چې قام پرسته اولنۍ
 پښتنه شاعره وه - اوس د پښتو په ادب کې اساطيري حیثیت لري - نو د کاکا صاحب تا و راتا و غرونو کې
 لعلونه خو ډېر پیدا شوي دي - خو اوس په کې سدا بهار "گل" .. "ادبي گل" هم غورېدلې دی - دغه "گل"
 د حسینې گل په نوم داسې ادبي شهرت موندلی دی چې که الله پاک ته منظوره وي .. نو انشا الله چې دا به هم
 د مېرمنو ادیبانو په ټولۍ کې د لیجنډ مقام ته اوسي - د دغسې مقام نښې نښانې ما د هغې په شاعرۍ
 کې خو لیدلي وې .. او دغه علامات د هغې په دې نثري کتاب کې واضحه ښکاره شول -

ما چې د دې لیک د عنوان فکر کولو ، نو دا خیال راغلو چې اولیکه چې .. حسینې گل فني ، ادبي
 او انتقادي شهزادګۍ - بیا می وئیل .. نا .. حسینې گل .. د افضل شوق د فن او فکر مغيره - په دې می هم زړه
 اوبه اونه څښکلی - نو ما وئیل .. حسینې گل .. زړه وره قلمکاره - ناگهانه د رحمان بابا دا شعر راوړاندې
 شو ،

اې رحمانه ! د بلبلو ژبه زده کړه
 دغه پسته په صفت د "گل" اندام شه

او دې شعر د خان سره دغه عنوان راوړو چې د دې لیک په تندي لیکلی شوی دی - د "بلبل"
 گویایي .. د "گل" په ژبه - دا استعاراتي عنوان مې ځکه خوښ شو چې حسینې گل په دې کتاب کې وائي
 چې .. افضل شوق "عالمي او آفاقي مشاهدات او تخیلات په کلیواله پښتو کې ځایوي او چې کله نه
 ځانېږي نو علامیت .. اشاریت او زمز و ایما "ته مخه کړي - نو د دغسې ابلاغ تفهیم دا اقتفا لري چې د
 وړانې سر په چوف منتر بیا موندی شي - خو دا هم د دې عنوان کافي جواز نه دی - د دې عنوان جواز د
 رحمان بابا د شعر د بېن السطور نه راویستلی کېدی شي - هغه دا چې رحمان بابا د گل د صفت د پارې د بلبل
 ژبه زده کول لازمي گڼي - خو د بلبل په ژبه هم گل پوهېږي - او "گل" چې هر کله د دغې ژبې بل چاته د
 رسولو هڅه او کړي .. نو ټوله فضا په خپله خوشبو معطر کړي - د "گل" ظاهري حسن که هر څو د "گل" د
 څهرې نه څرگندېږي - خو حقیقي ښکلا د خوشبو په ژبه څرگندوي - نو مونږ دا وئیلی شو چې گل هم ژبه لري
 او دغه ژبه ئې خوشبو ده - خوشبو داسې ژبه ده چې هر څوک پرې پوهېږي .. تردې چې ماشومان هم ترینه
 لطف اندوزه کېدی شي - نو که د بلبل گویایي .. پراسراره وي - بیا ئې هم "گل" په خپله ژبه په ښه فصاحت
 بیانوي - دا تاثر ما د حسینې گل د کتاب د لوستلو نه پس اخستلی دی - دا زما تاثر دی - کېدلی شي چې د
 بل قاري تاثر زیات فصیح او بلیغ وي -

حسینې گل د افضل شوق د منظوم او نثري لیکونو تجزیه ، تشریح او توضیح په داسې ډول کړې ده
 چې کتاب ئې د افضل شوق د فنکارانه گهربايي د جهان ، جام جم معلومېږي - نو چې دغه جام جم ته
 لوستونکی ځان سیلمه کړي نو د افضل شوق د فن د کائناتو ننداره به هم د حسینې گل په نظر کوي - نو چې

يو خوا حسينه گل وي او بل خوا افضل شوق وي .. نو څه حېرت که يو حساس لوستونکی د شوق د فنکارانه شوق د افضليت په گلبڼ د حسينه گل د پلونو په پل ورتېر شي - او دغه گلستان کې داسې ورک شي لکه چې محبوبا په فلا کې گېر شوي وي او د وتلو لار بيا نه مومي - حسينه گل يو سحرکاره فنکاره ده - نو نقد او نظرې هم مسحور کونکې دي - افضل شوق جهان نورد ، سپلانی تخليق کار دی - نو د يو وير جهان بنکلاگانې ئې ځان کې ځای کړيدي - او دغه بنکلاگانې که آفاقي دي او که مقامي ، قامي دي که عالمي ، علامتي دي که اشارتي ، معماري دي که ابهامي ، الهامي دي که وجداني ، حسينه گل داسې تنقيدي مطالعې ، داسې تشریح او تفسير ، تجزيې او تبصرې ته مخامخ کړيدي لکه چې لوستونکي ته ئې جهان نما هنداره د وړاندې اېښودې وي او هغه په کې د افضل شوق شاعرانه واردات ، کيفيات ، حسيات ، ادراکات ، مشاهدات ، تخيلات او نفسيات ، د هغه ادبي گامونه ، چې يو په شرق وي بل په غرب داسې پراخ ويني لکه د هغه همزاد وي - د هغه د غزلونو او نظمونو فني ، تکنیکي او موضوعي وضاحت په ماهرانه او ستکارانه ډول شوی دی او د لوستونکي د ذهن نه ئې د اشتباه او ابهام وړيځې د خپل تيري څرکېدونکي نظر په نمر مخ په شا زغلولی دی - -

افضل شوق که په " لټون ستا د څهرې " په ورکه کې ورک شوی وو ، نو گل د خپل فني مسمريزم په منتر بيا موندو او د پښتو د ادبي بوستان په سېل کې محوه سپلانيانو سره ئې داسې پېژندگلو او کره چې تر کومه پښتون او پښتو د نړۍ په مخ باقي وي ، نو افضل شوق به په شوق لولي او د خپل ذوق افقونوله به وسعتونه ورکوي -

حسينه گل وائي ،

" د بناغلي په احتجاج کې بغاوت خو شته خو جبر او زور په کې نشي ليدی ... د هغه احتجاج يو فکري او سماجي انقلاب ته لاره راوباسي ، نه چې د چا په لاس کې ټوپک ورکوي "

گل ، دا هم وائي چې ،

" امن د ده منشور او مينه د ده مسلک دی "

د افضل شوق نثري او منظوم ليکونه په خوبولي قاري کې شعوري وينتيا او وجداني بيداري پيدا کوي - د هغه تخيل او ادراک ته د وسعتونو د راغونډولو او په ځان کې د ځايولو بلنه ورکوي - حسينه گل د دغه جهان گشت دانشوري او دانائي په خپل فهم او ادراک کې ځايوي .. بيا ئې روانه ، بهانده وينا کې قاري ته پيرزو کوي - نو که شوق د کلي کور پوري محدود پښتو په عالمي ادراکاتو معموره کره نو " گل " د ميني او خلوص د خوشبو په ژبه پښتون اولس ته ډالۍ کړه - هغې د افضل شوق د عالمي هنگ او آهنگ د نغمو ازنگې را ونيولې او د پښتون سماعت ته ئې بخښلي دي - " گل " د شوق سائينسي .. فلسفيانه .. متصوفانه .. نفسياتي .. عالمي او مقامي .. احتجاجي او تفهيمي اړوچ روڼ کړی دی او په دغه رڼا کې ئې

وړاندي کړی دی - هغې د نظمونو پس منظر هم بیان کړی دی او چې په دغه ضمن کې او لوستلی شي نو بیا لوستونکی نوو معنواو نوي پوهی سره مخ کېږي -

حسینه گل د سفرنامې سرد سترخو شحال خان خټک نه را نیسي او استاد امیر حمزه خان شینواري او افسانوي شخصیت طاهر آفریدی پورې رارسوي - خو افضل شوق جدید ترین او افضل ترین سفرنامه نگار بلي - هغه وائي چې که د نني نړۍ سفرونه چا لیکوال په ویننه او شعوري طور کړي وي نو هغه به ضرور د افضل شوق زبان او بیان ، مشاهدې او ادراک سره اتفاق کوي - د خني " له کوره تر بازاره " بندیوان د نوي نسل د نقادانو د نیوکو په حقله وائي .. چې افضل شوق روم ، پېرس او لندن ته لېږي او بیا دا هم غواړي چې هغه دي د لورالائي منظرنگاري او کړي - نو دا د منلو خبره نه ده - " هغه " هغه څه لیکي چې ئې لیدلي ، کتلي او اورېدلي دي - خو پښتون ئې د خان سره لاس په لاس بوتلی دی - د مغربي د نیا ترقي او د اولس مورپټ ژوند ئې ورته خودلی دی - او ورته وائي

فاعیرو یا اولولابصار (اې سترگورو .. عبرت حاصل کړئ)

" گل " د شوق دفاع په ډېره زړه ورتیا او منطقي انداز کړیده - د نوي نسل داسې نقادانو ته د " کورکلي بند نقادان وائي .. څوک چې د شوق سفرنامې د پښتون ثقافت خلاف گڼي - هغې په آفاقي او عالمي نظرې سفرنامو ته کتلي دي - د هغې په لیک کې که قاري شوق لولي او په شوق ئې لولي .. نو " گل " به هم په کې لولي او د تحسین په احساس به ئې لولي - ځکه چې د دې کتاب نه پس به د نوي نسل لوستونکي او لیکوال د افضل شوق د شعر او نثر په اهمیت او ارزښت په ښه شان پوی شي - د شوق په فکر و فن د پوهېدلو کار حسینه گل او کړو - اوس به څوک نه وائي چې زه د شوق په کلام نه پوهېږم - دا به هم نه وائي گڼي چې سفرنامو کې ئې د پښتون ثقافت خیال نه دی ساتلی -

د افضل شوق په ناول هم حسینه گل ډېر ښه لیک کړې دی - د ناول نوم دی " پروني مخونه " - دا هم هغه ناول دی چې د دې په ابتدائي برخه کې ئې ذکر راغلی دی .. چې د فرعونانو د زمانې په پس منظر کې به لیکلی کېږي - نو دغه ناول اولیکلی شو - او حسینه گل په دې خپل کتاب کې ئې پرې د هر اړخ نه ښکلی لیک کړې دی - دا شائید لا چاپ شوی نه ده او مسوده ئې مانه ده لیدلې - حسینه گل د ناول په حقله وائي ، چې ،

" دې ناول کې افضل شوق د ناول د اهم کردار هیرو په شکل کې د مختلفو تاریخونو ، تهذیبونو ، تمدنونو د سفر د پړاو نه تېرېږي "

بل ځای وائي ،

" افضل شوق په دې ناول کې د واقعاتو سره تړلي قیصې او افسانې دومره په دلچسپۍ وړاندي کړيدي چې په بیانيه او مکالماتي انداز کې هیڅ قسم ابهام مخې ته نه راځي "

د ناول نگاری د فن په حقله ئې هم ښه معقولې خبرې کړيدي - د ناول په پلاټ، کردار نگاری، منظر نگاری، او طرز بیان ئې مفصله وینا کړیده او څه چې ئې پکار وو هغه ئې لیکلي دي -

د دغه ناول نه علاوه ئې په کتاب کې افضل شوق سره خپله یو مرکه د "افضل شوق .. د پوښتنو (تپوسونو) په رڼا کې" په عنوان شامله کړیده - بل ئې چې ځینې نقادانو په شوق صاحب څه لیکونه کړيدي .. د هغې څه برخې ئې د "افضل شوق .. د نقادانو په نظر کې" هم په کتاب کې اخستلي ده - د غسې ئې د شوق فهمی حق ښه په نره ادا کړی دی -

په خپله مرکه کې حسین گل د شوق صاحب نه تپوس کوي - تپوس او د شوق جواب په دریمه پوښتنه صفحه .. کې راغلی دی -

سوال .. حسین گل ،

دا ته کوم لیکل کوي .. دا کوم اسلوب چې تا خپل کړی دی - په دې خو پښتانه د سره هلو پوهېږي نه؟

جواب .. افضل شوق

په ادب کې چې ما کوم اسلوب خپل کړېدی .. دا د نن د وخت د حالاتو عین مطابق دی او که زه د وخت په رفتار او د زمانې په حالاتو د پوهې شعور لرم نو زما د لیک دا موجوده معیار به د صبا نقاد ضرور مني -

خو حسین گل د صبا نقاد ته هیڅ هم پرې نښود او د صبا نقاد کار ئې هم آسان کړو -

حسین گل د افضل شوق شپږ واڼه کتابونه لکه چې ښه هضم کړيدي او د هغې نه پسته ئې پرې لیک کړی وي - د کتاب د هضمولو په حقله یو انگریز دانشور فرانسس بیکن (۱۵۶۱ - ۱۶۲۶) مشهوره مقوله ده چې ،

Some books are to be tasted, others to be swallowed And some few to be chewed and digested

"ځني کتابونه د څکلو وي .. ځینې په یو غړپ د مری نه د تېرولو وي خو څه لږشان داسې هم وي چې شخوند پرې او وهلی شي او هضم کړی شي"

نو که د افضل شوق کتابونه د هضمولو جوگه دي خو هله چې پرمې د حسین گل کتاب باندي ښه شخوند او وهلی شي .. او هضم ئې کړی شي -

حسينه گل په ځائی وائي چې د افضل شوق په کتابونو د مونا ليزا پراسراره بڼکلا خوره ده.. او زه وایم چې د "گل" د دې کتاب په فضا د گل د روح او ذهن د خوشبو چيې خورې دي - هغه د گل په ژبه هم خبرې کولی شي - خوزه ورتيا ئې هم ځان ته "څه" وائي - هغه د شاعري او قلمکاری نه علاوه.. د پېښور د رېډيو سټېشن يوه تکړه براډکاسټره ، د نونېهره د تحصيل کونسلره او سرگر مه سوشل ورکره هم ده - او په ټولو ډگرونو د خپل سنگين عزم پله نیلي (اس) سوره د خپلو سترو مرامونو په لور په ډگر روانه ده - د عبداللہ جان مغموم د يو غزل د يو مصرعې په ژبه د معمولي ترميم سره زه هغې (حسينه گل) ته داسې دُعا کوم چې ،

"برکت دي ئې خدائی و اچوي په تلو کې"

دغسې يو بهادره فنکاره په پنجابې کې هم وه چې نوم ئې دی امریتا پريتم - دا په کال 1919 کې د پاکستان د پنجاب په گوجرانواله ښهر کې په يوه علمي کورنۍ کې زېږېدلې وه - د پاکستان او هندوستان د جوړېدو نه پس دهلي ته لاړه او هلته په اکتوبر 2005 کې ئې ساه ورکړه - د هغې ادبي فتوحات د ستاينې وړ دي - په خپل ژوند کې ئې 75 کتابونه شائع کړي وو - په دې کې 24 ناولونه ، 15 د افسانو مجموعې .. د شاعري 23 کتابونه .. دوه 2 سرگزشتونه او نور گڼ نثري ليکونه شامل دي - ما د دغې سکهنې دا بيان د هغې د قول په ضمن کې راواخستو چې صغير رام ناتھ نومې مبصر د هغې حقله خپل ليک کې نقل کړی دی - امریتا پريتم وائي..

(What matters is not life , but the courage you bring to it)

"ژوند هله ارزښتناک شي چې ژورتيا ورسره مل شي"

نو که حسينه گل هم داسې په زړه ورتيا مخ په وړاندې زغل جاري او ساتلو نو لکه امریتا پريتم که د هندوستان د پارليمنټ د ايوان بلا د 1986 نه د 1992 پورې ممبره وه نو کېدی شي چې څه وخت د تحصيل د کونسلره نه د پاکستان د سېنټ ممبره شي او په ادبي فتوحاتو کې ترنه ترنه تېری يو سي - ماته حسينه گل وئيلي وو چې اوس به زه د افسانو مجموعه او يو ناول چاپ کوم - شائيد دې پسې د خپلو ډرامو مجموعه هم اوليکي - بيا امکان لري چې د افضل شوق سرگزشت هم اوليکي - بې ځايه به نه وي که دلته د نوي نسل په حقله د سعيد گوهر يوه پېشن گوټي راوړم.. هغه وائي ،

سعيد گوهره !! نوي نسل لري لوی امکانات

نه زه آخريم .. نه په ما به شاعري ختمه شي

دغسې امکانات افضل شوق هم لري ، امکانات نالوی امکانات - بيا شوق صاحب سعيد گوهر خپل استاد هم مني - نو بايد د خپل استاد دا الهامي پېشن گوټي رښتوني ثابت کړي -

د کراچی په هفتنه واره روشن پاکستان د 22-29 کال 2005 په اشاعت کې د حسینہ گل یوه مفصله
مرکه چاپ شویده - هغه وائي ،

"د ادب او فکر و فن دُنیا ډېره بڼکلې او لازواله ده - د فکروفن په برکت پښتنو ما له ډېر
درناوی راکړی دی"

دا وینا د هغې په ځای ده.. چې د ښاغلي قمر راهي تمغه امتیاز غوندي لور لیکوال او آفاقي
شاعر د هغې په حقله کوم تحسیني نظم لیکلی دی.. د هغې نه ثابتېږي چې پښتانه منورین د هغې ډېر قدر
کوي -

ته څه نره پښتنه ئې او پښتو دي رومي مینه
نورې مینې به دي هم وي، د پښتنو نه چې دي زار کړي

د حسینہ گل او افضل شوق دواړو په حقله د یو انگرېز نقاد وینا را نقل کوم چې د فرانس د شهره
آفاق دانشور ، مفکر، شاعر او تاریخ دان فرینکائییز والتیر Francois Voltaire په حقله ئې لیکلې ده ،
دی وائي ،

Voltaire Managed both to be in the thick of things and to survey them from the sort of
Olympian Distance that Generally posterity enjoys.

"والتیر د دې جوگه وو چې د ژوند د مصروفیاتو په منځ کې د اولمپیا د غره د هسکو څوکو نه د
یوناني دیومالائي دیوتاگانو هسې، د دومره فاصلې نه جائزه واخلي چې عام طور د راتلونکو
نسلونو برخه وي"

دغه کمال که د افضل شوق په لیکونو کې موجود دی نو حسینہ گل هم داسې کار کړی دی چې د
راتلونکي نسلونو نقادانو ته ئې لاره آسانه کړیده - د دې پاسه به نور څه نه وایم.. هسې نه خدائی مه کړه
دواړه د نظره شي - بیا رحمان بابا هم وائي چې د گل په خبرو، د خبرو حق د بلبلانو دی نوزه نه خو "گل" یم
نه "بلبل" - بلبل خو افضل شوق دی چې بلبل هزار داستان دی -

دغه ځای د بلبلانو دی رحمانه
د دلبرو په کوڅو دلاور مه شه

ایاز داؤدزی

يو خو خبري

دا کتاب ما اتفاقي بالکل نه دی ليکلی... بلکه زما د دې کوشش په شا د ډېره وخته هاغه سوچ دی ، کوم چې ما تر څه حده خپل قلم ته او سپارلو - هسې خو په پښتو کې ښه ښه کتابونه چاپ کېږي... خو ما د دې ليک دپاره صرف د ښاغلي افضل شوق کتابونه او ټاکلو - نو د دې خو يوه وجه شايد دا هم کېدلی شي چې ښاغلي شوق زه د ډېرو وخت نه پېژنم او چې... د هغه کتاب راځي نو هغه په دې مرحله کې مسلسل زما سره په رابطه کې وي - کله کله خو دا هم شوي دي چې د هغه د کتاب تهيم زما بالکل ياد شوی وي - د هغه د سفرنامو مقامات او کردارونه ، دغه رنگ په دې سفرونو کې د ژوند او زړه رنگ پېښې او واقعات... دا هر څه ماته دومره خپل ښکاري لکه زما د ژوند د فکر د سفر هر څه وي - ځکه زه په دې نتيجه رسېدلي يم چې د دې واقعاتو تجسس او حقيقت زه په داسې رنگ کې خپلو هاغه لوستونکو ته او ښاييم ، څوک چې د افضل شوق په علامتي انداز يا خو کم پوهېږي او يا د هغه د ليک طرز مشکل گڼي - نو په دې هکله د ښاغلي شوق شاعري ده او که سفرنامې... ناول دی او که د هغه دغه علامتي انداز ، ما د خپل ليک موضوع او گړځوله -

خو يوه غټه خبره دا هم ده چې دغه هر څه ته چې کوم معيار ده ورکړی دی نو هاغه معيار مقامي نه دی - بلکه ده د خپل ليک او د فن دپاره د بين الاقوامي معيار اصول او ضابطې ټاکلي دي چې زمونږ روايت پسند طبعه ورته گوته نيسي - د ښاغلي شوق په ټولو چاپو کتابونو چې کوم اثر ما د يو قاری په حېثيت محسوس کړی دی... د ده دغه انداز ما ته د موجوده ليک يو تحريک راکړو - خو زه خپل دغه کوشش خپلو لوستونکو ته مخامخ کېږم... هغوی دي زما د دې کوشش جاج واخلي - زه خپل ځان نه خو د نقاد په توگه وړاندې کوم او نه باقاعده نقاده يم - خو د دنيا په ژبو کې دغه رنگ ادب چې هغه د مقامي روايتونو په سمون نه وي او په دې حواله شايد چې د فن تله هم برابره نه وي ، نو دغه هر څه ته په دې نظر کتل شايد چې تنقيدي کوشش ضرور وي... که چېرې لوستونکو زما دې کوشش ته په مينه او کتل نو که ژوند وو ، زه به د نورو نوموړو ليکوالو د فن او فکر دغه رنگ تجزيې ضرور وړاندې کوم -

زه دا خبره ډېره په ډاډ کوم چې ما کله د خپل دې کوشش ذکر د ښاغلي شوق سره او کړو نو هغه په ډېره پراخه او ستائيل او ما ته يې په ډېره سنجيدگي وخت په وخت مطلوبه مواد او معلومات په ډېره مينه راکول شروع کړل - په دې ليکنه کار ما په کال ۲۰۰۳ کې شروع کړی وو خو د ځواني مرگ ورور د مرگ حادثې زما فکر گډ و ډک کړو... خور و رو کله چې ژوند خپل معمول ته راغلو ، نو ما رومي په خپل نيمگړي کار گوتي پورې کړې - او نن دا دی زه دا مسوده چاپ ته سپارم - فېصله په تاسو پرېگدم خو

يوه خبره به ضرور كوم چي يو فن يا يوه فن پاره د تنقيد د مرحلو نه اووځي د كمو او خوبو جائزه واغستې شي - نو دغه رنگ د كمو او كمزوريانو اصلاح كېدې شي او خوبيانې نورې بڼې كېدې شي -

تنقيد د فن ضرورت دى - بايد چې هر نقاد آزاده طور د يو فن پارې كمى او خوبى راوباخي چې داسې د اصلاح عمل جاري پاتې شي - او د يو اعلى معيار تعين هم او شي -

زه د هغه ټولو ملگرو شكرپه ادا كوم چې په دې هكله يې زما د نوي كوشش لاري سمې كړې - په دې كې د ملگري روښان يوسفزي او حنيف خليل ډېره مننه كوم چې كله مې ورسره د دې خبرې ذكر او كړو نو زما حوصلې ئې اوچتې كړې - د محترم اياز داؤدزئي ډېره احسانمنده يم چې د دې كتاب د پاره ئې خپل خائسته ليك د ديباچې په شكل كې راپيرزو كړو - د خپل محترم پلار ميان مظهر شاه كاكا خپل ډېره مينه ده چې هغوى يه سرپرستى كې د ادب د نوم نه اشنا شوى يم او نن د خپل فن او ليك د سفر د يو نوي پړاو نه تېرېږم !! د بناغلي هارون رشيد ختيك، د ملگري عنایت الله ضياء هم ډېره شكرپه ادا كوم چې په دې ليكنه ئې زما حوصلې لكه د غره مضبوطې كړي دي - په تېره د ملگري افضل شوق يو جهان مننه چې ما ته په كار معلومات ئې راته وخت په وخت په ډېره مينه راسپارلي دي - د ملگري افضل شوق د خوږې ملگري ډاكټر وهيبه سكاني هم شكرپه ادا كوم چې د خپل مينه وال ليكونه په كتابي شكل كې په خپلو مالي وسائلو په ډېره مينه د چاپ د مرحلې نه اوباخي ... زه ئې د دې مسودې احسانمنده يم - د ميان وقار علي شاه او غورځې عائشه رباب هم شكرپه ... چې د كتاب كمپوزنگ ئې او كړو - په آخره كې ستاسو راڼي او درنو مشورو ته به سترگې په لار يم بقول شاعر

او گوره ته ماته ستا نظر كې څنكه ښكارم

سیده حسینه گل

كاكا صاحب - نونبار

د شوق رومبى كتاب ----

شېلدلى امېل

---- يو نظر، يوه جائزه

(يادگيرنه :- دا كتاب په كال ۱۹۸۷-۸۸ كې چاپ شوى دى)

—

بې تا مانده د ژوند په تول يم ځکه
چې ستا له جوړه يم لاهو په ځان کې
لکه تازه غوندي يو مری د گور
چې ورته پورته وي لاسونه همپش
خو.. اديرو کې نه وي نخبې د ژوند

(شوق)

غالباً د کال 1987ع يا 1988ع خبره ده.. ما نوی نوی ريډيو ته تگ راتگ شروع کړی وو - د ريډيو سره سره اخبار او يو څو رسالو سره مې هم تړون جوړ شوی وو - او بيا کوم کتاب چې به ادبي وو ، د شاعری وو.. هغه خو به مې د لېونتوب تر حده خوښولو - د مطالعې سره سره د ليک ذوق مې هم داسې د جنون په مقام وو چې شاعری به مې په ځان را ورېدونکي محسوسوله.. خو د دغه وخت شاعری نه خو دومره سنجيده رنگ لرلو.. او نه د فن په حواله داسې پخه وه چې ذکر ئې ضروري شي - البته د ريډيو د مختلفو سټېشنونو نه ادبي او ثقافتي پروگرامونه اورېده مې د ورځو شپو يو معمول گرځېدلی وو.. او داسې به د ادب د وجود ، د ادب د اهميت په معنو د پوهې جوگه شوي وم - خو خپل تخليقي ادب به راته د هاغه معيار بېخي نه ښکارېدو ، کوم چي ما په ريډيو د افسانې ، غزل ، تکل په شکل کې اورېدو.. يا مې د لوست او مطالعې په وسيله پېژندو -

د کابل ريډيو د ادبي شکر و نه علاوه د کوټې ريډيو انگازې به کله کله د هوا په څپو داسې صفا او واضحه زما سماعت ته را رسولې چې د دې علاقې خپل مخصوص علاقائي لهجې ، ژبې به زما دننه د پښتو ژبې او ادب سره د مينې او محبت فطري تړون لادومره مضبوط کړو چي په هر ځل ما دغه خوږو انگازو نه د خپل انداز د پاره ډېره فائده پورته کوله - داسې نه يواځې .. د مختلفو نشریاتي ادارو له خوا د خوږېدونکو پښتو پروگرامونو نه به ما د خپل نشریاتي سفر د پاره د تربيت استفاده کوله.. بلکه زما ادبي ذوق ، شوق او تنقيدي نظر ته ئې ډېره بڅښنه کوله -

ښاغلی افضل شوق به د کوټې په پښتو پروگرامونو کې کله کله د يو کوربه په جېټ او کله د يو شاعر مېلمه په توگه شامل وو.. خو د هر چا نه په بېخي بېل انداز.. په بېلو بېلو خبرو - او داسې د دې لېوني شاعر د ډېرو اورېدونکو سره سره زما سره هم يوه غائبانه پېژندگلو وه - او زما ښه ياد شي ، چي ده په خپل پروگرام "امېل" کې په خپل ښائسته نظم ، يا شعرونو او افسانوي يا داستاني خبرو د چا چا د ژوند څو لمحې په سکون کړې.. نو خدای خبر چې زما زړه به دا گواهي ولې ورکوله چې.. دا شاعر به په خپل فکر او شاعری ډېر مخکښې ځي - او کله کله به مې گمان ته داسې هم راغله چې چرته دا شاعر يو خيالي کردار خو نه دی ؟ خو دا حقيقت دا چې دې شاعر په خپل محنت ځان او وجود په هر چا او منلو - يعنې د ريډيو کوټې د سټېشن هاغه پښتو پروگرام چې افضل شوق به په خپل خوږ آواز کې خورولو "امېل" - دغه پروگرام که يو خواته د ده په شهرت او مقبوليت کې بې کچه اضافه کړې ده.. نو بلخوا د دې پروگرام په وسېلې به د ده غږ او د ده دغه فطري لېونی انداز به د بلوچستان سره سره د پښتونخوا په گڼو علاقو.. لکه افغانستان ،

پېښور، سوات او په نورو سيمو کې هم انگازې خورولې - ده به په دغه ذکر شوي پروگرام کې.. د خپلو لفظونو او جذبو په جادوگرۍ د اورېدونکو پام خپل ځان ته را اړولو - د ده په ليکلي شوي مسوده کې به ژوند، د ورځو شپو د معمول خبرې نه وې.. کوم چې د رېډيو پاليسي بللی شي.. او هر پروډيوسر او کوربه ئې سرکاري تابع وي - بلکه ده به هر پروگرام کې د مينې او محبت خبرې کولې.. د ژوند او جذبو خبرې... ده به اورېدونکو ته د خپل جهان، خپل فکر او خپل ارمان خبره کوله - داسې به ښکاره کېده.. لکه چې دا وخت دئ د رېډيو په مائیکروفون نه وي لگيا، بلکه د مينې او محبت.. د فن او هنر د جزيرو نه په ډېره مينه.. په رورو د خپلو خيالاتو اظهار کوي،، يا لکه چې اورېدونکي.. خوب وينې.. د هغه د جهان.. د محبت او امن يوې نوي دنيا.. د جذبو د يو ښائسته کهکشان.. دغه خبرې هم څوکه هوائې خبرې وي - خو د زميني حقائقو يو وېر او پرانستې کتاب وو - شايد چې امېل ته په دومره مينه او اخلاص د خپل فکر او فن، خپل آواز او انداز خواږه ورکول، ده د يو مقصد تر حده ضروري گڼل - ده لکه چې دا هم غوښتل چې د رېډيو په دې خوبولو څپو د ده غږ، د ده پېغام، د ده مينه او محبت تر لرې لرې خور شي - او دئ دې په هروطن او هره سيمه کې ځانله پېژندگلو پيدا کړي - دغه وجه وه چې کله د ده وپرومبي کتاب "شلمېدلی امېل" چاپ شو، نو د امېل نه تر شلمېدلی امېل.. د ده د فن او فکر سفر په يو نوي دوام داره تسلسل کې داخل شو - دغه ورځو کې د کوټې په يو پښتو مجلې "اولس" کې د شلمېدلی امېل د چاپ کېدو خبر زما د پاره د يو لوی زېري نه کم خو نه وو - په ذکر شوي مجله کې په دې کتاب د محترم رب نواز مائل يا کېدلی شي د ښاغلي محمود اياز ليکلي تبصرې په وړمبي ځل د ما سره د دغه ښکلې شاعرۍ د مټين شاعر افضل شوق داسې شخصي پېژندگلو او کره، چې زه ئې د هغه د چاپ شوي کتاب په لټون داسې او دومره او کړولم چې ما به له هر ملگري د دې کتاب تر لاسه کولو خبرې کولې.. ولې چې د شوق "شلمېدلی امېل" لا خو د پېښور په کتابخانو او دوکانونو کې نه موندل کېدو - خو بيا لږ موده پس چې کله د افضل شوق کتاب ماته د پېښور رېډيو په دفتر کې ښاغلي سهېل خټک د ښاغلي سردار علي په لاس را کړو... نو ما لکه چې يوه لويه او قيمتي خزانه تر لاسه کړې وي -

ورک يم له ځانه زه په تا کې دوني
د انتها چې انتها ده څوني
خو بيا هم زه د ویده بخت له جوړه
ښکارم بندي د خپل وجود هغوني

(شوق)

هغه ورځو کې د تگ راتگ و سيلې دومره تېزې نه وې لکه دا نن چې دي - زما د کلي نه به تر نوباره بسونه چلېدل چې خپل خپل وختونه ئې مقرر وو - دغه رنگ تر پېښوره سفر هم د ډېرو لانجو وو.. خو په دغه ورځ ما د افضل شوق د شلمېدلی امېل سره په سفر هيڅ ستوماني نه وه محسوسه کړې - د بس په يو سيمت ناسته وم.. او چې د بس کليندر دا آواز کولو چې نوبار راورسېدو.. نو ما هم دغه کتاب د اختتام تر پړاوه رارسولی وو - د شاعرۍ انداز، ژبه او لهجه ئې دومره د مزې وه چې تر ډېره وخته ئې زه په خپل کشش او کيفيت کې ساتلې وم - خو بيا هم د ده فکري علامتي انداز زما د پاره د ابلاغ مسلې هم راپورته کړې وې..

دده په علامتونو به مي د خپل ذهني استعداد او پوهی مطابق سوچ کولو - چې د دې لفظ او اشارې دلته په دې نظم يا غزل کې څه معنې لري.. او بيا چې به مې ټول نظم يا شعر يو ځل بيا اولوستلو ، نو ما به د دغه اشارو او علامتونو نه خپلې معنې اغستې - يعنې دغه رنگ د افضل شوق په حېث د شاعر ما سره نه يواځې هر اړخيزه فني پېژندگلو او شوه ، بلکه دده علامتي انداز.. ما په وړمبې ځل د خپلو ليکونو د پاره هم د خوښې ميدان او ټاکلو - ولې چې هغه بېخي په خپل ستايل کې راته جديد او د شپړيني لهجې شاعر محسوس شو - موضوعات ئې ډېر نوي او په ساده اشارتي انداز کې زړه ته لاري پرانستلې - داسې شاعري په پښتو کې په وړمبې ځل مخي ته راغلې وه - يعنې يوه ښائسته خبره.. په معماتي انداز کې کول او لوستونکي ذهن ته د سوچ او پرله پسې سوچ يو داسې فکري لېونتوب ورکول چې ، د لفظونو او د معنو يو لوی جهان به خپله راخپري ---

دا حقيقت دی ، چې هغه وخت په وطن کې ملکې حالات د مارشل لا وو - په داسې حالاتو کې د ادب او شاعری شکل دغه رنگ ساتل د شاعر ادیب نه يواځې مجبوري وه.. بلکه د حالاتو تقاضه هم وه - خو بيا هم په داسې حالاتو کې داسې شاعري کول... د مزاهمې تحریک پیدا کول.. د وخت ضرورت هم وو - او ښاغلي افضل شوق خپله هم د دې تحریک يو مزاهمې کردار پاتې شوی دی - خو د ژوند د کوم سباون د پاره چې د وخت او حالاتو تورې سپينې داسې د شعور مټيانو شلولي دي نو هاغه سباون لا زمونږ د ژوند په سيمه ښکاره شوی نه دی - خو د هغې د پاره ژوندی هلې ځلې روانې دي - خو چې زمونږ نه گېر چاپېر يو معقول سماجي او فکري نظام خپل وجود او نه ښائي... !! د مثال په توگه د افضل شوق په دغه وړمبې شعري مجموعه کې "ماتې خانگې" نومې نظم د هاغه وخت او حالاتو داسې کوټلې عکاسي کوي ، په کوم کې چې د نيا د يوې تبديلی نه تېرېده - چې په کې د نيا د نوي نوي انقلابات رامخې ته کېدل ، انساني ژوند خپلې ټولې چارې داسې بدلولې.. چې د تهذيب يو نوي شکل رامخ ته کېدو - د يو داسې تهذيب چې د تهذيب نوم يا لفظ ورته اغيستل هم عجيبه غوندې ښکاري.. خو بحرحال حالات چې څنگه جوړېدل.. انساني ژوند ، نفسيات ، انساني روټيې چې په کوم انداز کې ښکاره کولې نو يو تهذيبي عمل خو ضرور وو - لکن دلته په دې سيمې کې انسان د آزادۍ ، خپلواکۍ ، شعور ، او مخته وتلو په نومونو نور نور د خپل ذات په لور ستنېدلو او ځناوري روټيې يې داسې خپلولې - لکه افضل شوق چې يې اظهار په "دمامې" ، "څوک خپل.. څوک پرېدی" ، "سپينې ماني" ، "اشتهار" ، "ترانه د ياغي ژوند" ، "بې حسه دېوال" ، "يوه پوښتنه" ، "په خله يوه او په زړه بله" ، "تلکې" او دغه رنگه نورو نظمونو کې د هغه وخت حال او حالت په اشارتي اختصار او علامتي پېرائيه کې د تاريخ برخه جوړوي - خو د دې لاندېني وړاندې شوي نظم علامتونو ته که تاسو ښه په غور او گورئ نو د هاغه وخت د سياسي ، سماجي او فکري حالاتو ښه انځورگرې کوي..

ماتې خانگې

که څه هم

لوند دی حلق دَ تپو زړونو
 دَ باراني سترگو په اوبنکو باندې
 که څه هم
 روڼې اښېدلې خولې
 دي گرځېدلې دَ ماڼيانو خښتې
 خوبيا هم
 گورئ ، تکه سره ده ځمکه
 دَ ژوندانه تروني لاندې دلته
 او هر زيارکش دَ ماتې څانگې په چم
 په پرې پرې غاړه راټالپرې مُدام
 دَ قصابې دَ سره پوسه په رنگه
 چي گوت گوت وينې ځينې څاڅي کښته

(شلمېدلی امېل .. مخ_ 74)

او څنگه چې دا کتاب راغلو .. نو دَ ادبي حلقو نه يې زبردست شاباشی او گټلو او هرچا ، هر فکر
 لرونکې ليکوال دَ دې وخت دَ دې ځوان ، ځلمي شاعر فکري محنت ته په ډېره درناوي او کتل او دَ ده دغه
 هلې ځلې يې ډېرې او ستايلې - په دې کتاب ، دَ وطن دَ رېډپوگانو سره سره مختلفو بهرنو نشریاتي ادارو ..
 لکه بي بي سي ، وائس آف جرمني ، وائس آف امريکا ، کابل رېډيو ، قاهره رېډيو .. او ماسکو هم پرې ډېرې
 کوټلې تبصرې او رپورټونه وړاندې کړل - داسې نه يواځې دې لوستو عالمي ادارو .. دَ دې ځوان شاعر
 ډاډگيرنه او کره بلکه دَ ده پېژندگلو يې تر لرې لرې دَ فن مټينانو سره هم او کره - ماته ښه په یاد شي چې
 کابل رېډيو خو به په خپل معروف پروگرام "دَ شومه دم انگازې" کې وخت په وخت دَ سارا بياباني او
 فريده هوډ سبفي په خوږو آوازونو کې دَ دې کتاب "شلمېدلی امېل" نه کله نظم او کله غزل خورولو - او
 داسې چرته چرته چې پښتو وټيلی ، اورېدلی او لوستلی شوه .. هلته دَ ښاغلي افضل شوق نوم او شخصیت
 دَ يوې درنې پېژندگلو سره موجود وو - خوبيا .. دَ دې دومره عزت او شهرت تر لاسه کولو نه پس ډېره موده
 دَ دې لېوني شاعر کوم بل کتاب راغلو .. او خپله دئې هم تر ډېره وخته دَ پښتو ادب او په تېره تېره دَ پښتو
 دَ شعر دَ میدان نه بهر پاتې شو - هيڅ چاته دا نه وه معلومه چې هاغه تحریک کوم چې په ډېر لېونتوب او
 مينه راپورته شو او .. آخر څه شو؟؟ دَ هر چا دپاره يې دَ يو سوالیه توري شکل اختيار کړو - خوبيا دَ يوې
 ډېرې اوږدې غېر حاضری نه پس دَ "شلمېدلی امېل" تخليق کار شاعر په وړمبي ځل دَ يو ښائسته سفرنامه
 نگار په حېث دَ يوې بلې لارواله پېژندگلو سره يو بل نا اشنا میدان ته داسې دَ خوږو سره ملگرې راغلو چې
 پښتانه يې په حېرت کې واچولو - دا میدان که هر څو دَ ده دپاره نوی وو .. خو ده ته دَ دُنیا دَ گڼ ملکونو
 سفرونو يو نوی اعتماد ورکړی وو .. او دا میدان يې هم په خپلو صلاحتونو داسې او گټلو لکه چې دا میدان
 دَ ډېرو وخت نه هم دَ ده جاگير وي - دلته پښتو ادب کې چې دَ گوتو دَ شمېر څو سفرنامې مونږ سره موجودي
 وي نو په هغو کې يې ځانله خپل يو ځانگړی مقام حاصل کړو -

چې شاعري وه.. نو افضل شوق د شاعري وو - چې سفرونه يې اوکړو نو د سفرنامو شو - خو د شاعري هاغه بنا پېراني کومې چې ده په ډېره مينه او ناز پاللي او ساتلي دي.. هغه يې اوس هم د خپلو زر زري وزرو سره په فکر سيوري سيوري کېدې - دغه وجه ده چې د ده دغه سفرنامې هم د شاعري په ماحول کې راپيدا شوي دي - يا کېدلی شي.. شاعري د سفرنامو رنگ اغستی وي - خو د شلېدلی امېل نه لري به نه خو - چې کومه افضل شوق د نظمونو او غزلونو وړمبې مجموعه ده -

د شلېدلی امېل

د غزلونو نه د شعرونو انتخاب

دې خبرې کې هېڅ شک نېشته چې په شلېدلی امېل کې د افضل شوق شهرت د غزلونو په مقابله کې د مختصرو نظمونو د وجې نه شوی دی.. خو د ده د غزل او په غزل کې د نوې رنگ او خوند نه انکار ادبي نا انصافي گڼلی شي - ولې چې د دې شاعر دا لاندېني خو درځنه اشعار ځان کې نوي نوي موضوعات او شعري خوند داسې رانغاړلی لري چې قاري ورنه خوند اغستلی شي -

فقط مې ته زړه ته بيا ځې او راځې
مقصد چې زه د ژوندانه غواړمه

لا خو مې بخت دی ستا په وار باندي تور سپي ختلي
لا خو بيا ته زما نصيبه يې .. چې په لاس نه راځي

لا خو زه ږوند يم سترگې هسې تپوم درپسې
لا خو بيا ته خيالي وړانگه يې چې په لاس نه راځي

که اوڅينېمه سمندر په لپو
پاتي به ترې وي ارو د ژوند لا

د يار سترگې په ما سرې وي خدای خبر چې مدام څله
دا يې خوی د ماشومتوب دی که هسکون دی نه پوهېږم

چې بې تا نه رښتيا کېږي په سهار لا
که د خوب هغه منظر يم نو هم بڼه يم

مازي د يار د موسولو په نيت
ټوکه په ځان کول څه ټوکه نه ده

دلته ژوندون هم بې قراره د قرار په لټون
سم له انسان سره کوي په سرو اورونو مزل

غم دي اشنا که خوشحالياني نه پرېږدي و څنگ ته
زه چې سوب ستا د خدا يمه .. لا نور څه غواړي؟

څوک په اوبنکو، څوک په مينه، څوک د خپل وجود په وينه
بل کړي هر څوک څراغونه، چې د شپې تيارې خورې شي

پلو غوندي به پاته شي سپرې سپرې تر شا په لار
ژوند د تمنا تر منزل نه شي رسولي څوک

مازي يو بل خطا باسو د دروغو په خبرو
گني غله يو مونږ له اصله د رښتيا په معامله کې

دوي لمحې مې هم بې غمه نه پرېږدي تنده او لوږه
ما په ځان پسې پسې تل غلوي تنده او لوږه

پام دي غلط په شاعري کړم څنگه
قسم په خداي ډېره يادېږي راته

زه هم د ژوند د لاسه په وجود لکه يوزخم
په خوږو کې راگېريم لوبوم خوږمني څرکې

په مورنۍ ژبه که شولې گونگي
شمه دي څوک مني پښتونه! وايه

مينه خو پرېږده، اقرار پرېږده چې په ترخ کتو هم
خوله خوله شي د اشنا يخه واورينه څېره

که نصيب نه وي د ماښانو ملنگ
کيږدي به خيري وي سل ځايه څله؟

گوره!! چي زما په غم غمجنه نه شي
گني، په خان به لگوي منگولي

ستا د نصيب کړنې له ما ژغېري
له چا او چا به پټوي منگولي

د ورځي شپي تروصال، شوقه په لار کي د عشق
شبهه شبهه د بيلتون، په کچ اوږده ده خونې??

زياته خو ورک شومه له خانه زه هم
لا به ستا سترگي خو ترڅو غواړمه؟

بيړته راغبرگه شي زما چيغه له هر لوري د غره
دا خپل احساس چي د ژوندون په تول مانده او گنم

د خپل ترو حسرتونو د يو گوټ تسکين دپاره
زړه په لاس کي گرځومه کله چې کله چېري

په پښو کي ستا زده زړگي له خياله
که دېوالو خواته ټولېري سيوري

خدای دې را اوباسه په فال د مينې
چي په تندي دي کېږدم خال د مينې

يو ځل مې لا نصيب کړه په ساړه ژوند کي خالقه
هغه رنگه سوراوړ، هغسي تاو، هغه سکروټه

تري سراب يمه د ژوند، ما کي اوسېري تنده
خومره چي زړه اوبه کوم، دومره يادېري تنده

اورسېدمه و معراج ته د عشق
که رسوايي په تندي خال شوه راته؟

په بنار کي د سپين پوستو هر يو موم غوندي سپري
کوگل کي گرځوي تر کاني کلک د غونبي زړه

شپه که سهار لري ، سهار جوړ کړه باداره په ما
زه هم له ستورو سره وینس سپینې سپېدې لټوم

خوله خوله شو و سره لمر ته انسان
لا به آسمان گوره ژرېږي کله؟؟

د ښاغلي افضل شوق د پورته ذکر شوو شعرونو په حواله چې د هغه د شاعرۍ د غزل برخې ته
گورو.. نو په شلېدلی امېل کې چې هغه خومره هم غزلې لیکلې دي.. هغه په فني اعتبار دومره د خوند او
مزې دي چې په هر ځل ترینه بنده یو نوی خوند اخلي - که اوکتلی شي نو ښاغلی شوق په بنیادي توگه خو
چې خومره شهرت په نظم کې لري او د نظم شاعر ورته وئیلی شي.. خو هغه د "شلېدلی امېل" د غزلو نه دا
خبره ثابته کړې ده چې هغه یو کامیاب غزل لیکونکی شاعر هم دی - لاکن څنگه؟؟ زما د دې خبرې په دلیل
کې به مونږ د هغه د پورته ذکر شوو شعرونو یو مختصره شانتي تنقیدي جائزه وړاندې کړو او دا به او گورو
چې د آزاد او وړو کي نظم دغه معروف شاعر افضل شوق واقعي د غزل ښه شاعر هم دی.. که نه؟؟

د پورتنی منتخبو اشعارو په رڼا کې یو لوستونکی د لوستلو نه پس دا فېصله فوراً کولی شو ، چې
د افضل شوق په غزلیه شاعرۍ کې د هغه لب و لهجه چې خومره علاقائیت لري.. هومره پښتني رنگ او
خوبلت هم په کې لیدلی شي - ژبه یې نه یواځې پسته ، خوږه او روانې لري.. بلکه په قندهاري تورو یې
شپږینه کړې هم ده - یعنی د هغه ټول شعرونه ، د هغه د مخصوص پښتني نظر هغه ښې نښانې دي ، چې
ځان کې دننه پښتني ژوند په رواجي او ثقافتي حوالو قاري مخي ته داسې په هنرېږدي - چې لکه هر څه چې
سترگو ته ښکاره وي - د افضل شوق په غزل کې فکر په ساده ټکو کې بیان شوی دی.. خو دغه سادگۍ بنده
په سوچ کولو مجبوره کوي - ولې چې د هغه په شعرونو کې بیانیه انداز د نو موضوعاتو سره غاړه غړی
کېږي - او هر شعري په تمثیلي انداز کې اشکال د لوستونکي په ذهن کې داسې زېږوي.. لکه هغه چې
خپله هر څه په خپلو سترگو گوري - او دا هغه هنر دی ، چې نه یواځې یو انسان.. د یو عام انسان نه
مخصوص کوي.. بلکه یو داسې فنکار ورنه جوړوي چې که هغه شاعري کوي نو هم د نورو عامو شاعرانو
نه په نوي او بدل انداز کې یې کوي - او دا هنر ښاغلي شوق لاس ته کړی دی - هغه یو شاعر دی.. بلکه ډېر
ښه شاعر دی - خو په شعر لیکلو کې د روایت پسندی او تنگ نظری نه ډډه کوي.. هم ځکه خو د پښتنو
شاعرانو نه یې لار بېله کړې ده - او هر څه ته په انساني نظر گوري - شوق د اولې ورځې نه تر اوسه پورې په
نامعلومو لارو روان شاعر دی - د هغه په فکري سفر کې که ستریاگانې لیدلې شي نو هیلې هم لري - او دا
په ادب کې هغه څیزونه دي چې افضل شوق نه ښه او ځانگړی لیکوال او شاعر جوړوي -

د شوق غزلو ته چې پام او کړو ، نو د هغه په اشعارو کې په معاشرتي نا انصافیانو باندې په سوالیه
انداز کې گوزارونه داسې په هنري طریقه شوي دي چې لوستونکي په ځواب لټولو مجبوره کوي - افضل
شوق خبري په اشارو کې کوي.. خو دغه اشارې په شعري علامتي پېرائیه کې اختتام ته رسوي - کله کله دا
شاعر د انتها نه د ابتدا په لور لوستونکي بوتل غواړي.. ولې چې د هغه د افکارو نه سبق آموزه قیصې

مخې ته شايد په دې را وړي ، چې هغه د پرون په اټينو کې د نن جائزه اخلي - نو ځکه خو هغه د نن له مروجې انساني روڼيو نه مایوس ښکاري - شکوه ، شکایت او بدو ته په نره بد وئیل او رښتیا رابرسېره کول د شوق په شاعرانه روڼيو کې هغه هنري او موضوعاتي بني دي ، چې هغه پرې پېژندلی خو شي - لاکن ستائیلی ځکه نه شي چې د هغه په شاعرۍ کې سندري او ترانې نه .. بلکه په انساني حال او حالت باندې ليکلي معاشرتي مرثيې په ماتمي انداز کې موجود دي -

د افضل شوق په غزليه شاعرۍ کې دا لاندېنۍ محاورې د هغه شعري افکارو ته په اشارتي انداز بيانې له لجه داسې په هنر وړ کوي چې د علاقائيت نه د آفاقيت په لور يون په کې ليدلی شي - راشی چې هغه پښتني نوي او زړې محاورې او گورو چې شوق صاحب په خپلو پورته ذکر شو اشعارو کې رانغاړلي دي - د مثال په توگه لکه.. "بخت تور سپي خټل" ، "په لاس نه راتلل" ، "سمندر په لپو څښل" ، "د اروا تنده ماتول" ، "سترگې سرې کېدل" ، "توکه په ځان کول" ، "د زړه ور ټکول" ، "گونگی گڼل" ، "په سرو اورونو مزل کول" ، "څنگ ته نه پرېښول" ، "د خدا سوب جوړېدل" ، "پلو غوندي شاته پاته کېدل" ، "ژوند د تمنا تر منزل رسول" ، "زړه په لاس کې گرځول" ، "دوې لمحې بې غمه نه کېدل" ، "په ځان پسې ځغلول" ، "پام غلطلول" ، "په خوږو کې راگېرېدل" ، "څرکې لوبول" ، "په ژبې گونگی کېدل" ، "په پښو کې زړه ږدل" ، "ترخ کتل" ، "خوله خوله کېدل" ، "په غم غمجن کېدل" ، "د لاس کرښې غږېدل" ، "منگولي پټول" ، "له ځانه ور کېدل" ، "سترگې غوښتل" ، "د چيغې راغبرگېدل" ، "په تول مانده کېدل" ، "په امېد پائېدل" ، "په فال راوتل" ، "په تندي خال ږدل" ، "د ژوند سراب کېدل" ، "زړه اوبول" ، "زړه له اوږې ورکول" ، "ظلم غندل" ، "د عشق معراج ته رسېدل" ، "رسوائې په تندي خال کېدل" ، "ترکانې کلک زړه کوگل کې گرځول" ، "د دروغو حوصلې ورکول" ، "سپينې سپيدې لټول" ، "زړه په خلوص وينځل" ، "د آسمان ژړېدل" او داسې نورې زړې او نوې محاورې شايد چې د يو بل پښتو شاعر په شاعرۍ کې راغلې وي - د شوق د غزلو لوستلو پس داسې ښکاري لکه هغه چې د هر فکر اظهار په محاوراتي انداز کې کولو هنر خپل شعري مسلک جوړ کړی وي - نو ځکه دا وئیلی شو ، چې افضل شوق صاحب په دې حواله نه يواځې منفرد دی بلکه داسې انداز يې د خپل شعري اظهار ذريعه هم گڼلی ده -

د افضل شوق شاعرۍ په ځان کې ثقافتي حوالې لري .. کوم چې د هغه فکر ته تقويت ورکوي - د هغه په شاعرۍ کې لفظي تراکيب عام فهمه دي .. خو دغه تراکيب په داسې علامتي هنري اشارو او دليلونو موضوعات خپري چې علاقائي مسئلې ته آفاقي رنگ په کوټلي انداز ورکوي .. او د دنيا د هر مظلوم قام مسئله ترينه جوړوي - که يو خواته داسې لفظي جوړښت او تراکيب لکه په دې لاندېنۍ ورکړل شو اشعارو کې چې ځای کړل شوي دي - تاسو يې خپله کتلی شئ. "د شپې له سترگو زلفې ټولول" ، "د فراق په مېچن اڼل" ، "په کچ اوږده کېدل" ، "د اميد اسپې د ژوند په دښت ځغلول" ، "په سپين کاغذ د لفظونو تړون" ، "د جذبې مرثيې کېدل" ، "د شپې زلفې له سترگو ټولول" ، "د لمر وينښدل" ، "د زړه ور ټکول" ، "سپرلی په وينښه هم خوب" ، "د ژوند د وسوسې وژنه" ، "کاغذي ښکلا" ، "د ټپي مارغه په شان ټپرېدل" ، "بې وزره تلوسې" ، "د رښتيا په معامله کې غل کېدل" ، "د اندېښنو امبار" ، "د پوالو خواته د سيورو ټولېدل" ، "د شيشې نازک بنگرې" ، "موسمي ډول يارانې" ، "د دروغو حوصلې لټول" ،

"د زړه خیرن وجود وینځل" ، "زړه خو شیشه دی ، په شیشې څه باور" ، "تله دي په غمجنه لار" ، "د وجود په وران مزار کې د خراغ لوگېدل" ، "بې ثمره شینکۍ ونه د ژوند" ، "سفر یادېږي تنده" او داسې نور نور لفظي تراکیب چې افضل شوق په خپلو غزلو کې استعمال کړي دي .. د هغه افکار په شعرونو کې نه یواځې پښتني انداز واضح کوي بلکه د هغه و شعريت ته خوږه ژبه هم بخښي - بلې خواته په لاندې ذکر شو شعرونو کې دا لفظي جوړښت دومره په جدید پښتني محاوراتې انداز کې شوی دی چې د شعرونو خوند زیاتوي - راشئ چې پورته ذکر شوي لفظي تراکیب په دې لاندیني اشعارو کې اوگورو چې څنگه شعري ژبه ورکړل شوې ده؟؟

ټولې کره زلفې زما له سترگو د شپې
ځلنده لمره ... !! وینښده غواړمه

زه یې د زړه ورتکوم .. خودا کنه غوندې ده
نه اوري زما د مینې غږ او هم گونگی گڼي ما

شوقه زړه ښکونکی پسرلی په وینښه هم خوب
چېرې ښکلا کاغذي .. چېرې گلونه د هار؟

یو وسواس د ژوند دی شوقه چې ما وژني
بل مرگي ژوندی ساتلی يم په وار وار

چېرې به ځغلي دا انسان له ژونده
پرته دي لور په لور امبار اندېښنې

په لاس کوي ، که ماتوي یې
شوق د شیشې نازک ښکړی دی

کله به وي جار جار او کله نفرت
په موسمي ډول یارانې څه باور؟؟

لکه یو ستړی مسافر د امېدونو د دشت
زه هم و ځانته د دروغو حوصلې لټوم

دا ستا خیرن وجود به په خلوص که خدای کول زه
وینځم په مینه مینه د آشنا توره زړگیه

لالیه !! پام کوه چې مات یې نه کړې
زړه خوشیسه دی ، په شیشې څه باور

نه لري منزل د ژوندانه منزل
تش په وړاندې تله دي په غمجنه لار

زما د وجود په وړان مزار کې همپش
غمجن زړگی لکه لوگېرې خراغ

دومره مجبوریم چې غندلی نه شم ظلم د یار
د خپلې وینې د جذبې د مرئیتوب دلاسه

د وصال په طمه یاره ! ورځې شپې زما
د فراق په مېچن دومره مه اڼه

نه کړي ثمر دا بې ثمره شینکی ونه د ژوند
تش په امید پای هرڅیز ، هره غوښتنه د ژوند

همپش مې سترگو وړاندې د تپي مارغه په شان
بې وسه تپېرې پرې وزرې تلوسې

ترڅو به زرونو له اوږې راكوي ؟
په سپین کاغذ د شنو لفظونو ترون

مه خغلوه د ژوند په دشت د امېدونو اسپې
ستړی به ځان کړې په سفر ، سفر یادېرې تنده

په فني توگه د افضل شوق غزل چې څومره ساده او بې ساخته دې .. هومره په کې د غزل د مروجه پابندیانو نه هم زیاتې پابندیانې ساتلی شوې دي - د بېخي ډېرو غزلو په مصرعو کې د ځینو تورو د تکرار که د شوق د غزل خوند سپوا کوي .. نو د علاقائي لب و لهجې مستعملي محاورې او متلونه لکه " د ناز غاړې وئیل " ، " خاورې خټیل " او " هوس او چېدل " استعمال د هغه په شعر کې معنوي ابهام هم مخې ته راوړي - په شلېدلی امېل کې افضل شوق .. غزل هم د خپل ځانگړې نظم په رنگه ځانته مخصوصولو په بڼه نیت د ساخت په حواله مشکل کولو کوشش کړی دی - يعني هغه په خپلو غزلونو کې د فقري هومره اوږده اوږده ردیفونه ډېر په هنر تړي - او د ځینو غزلونو په وړو وړو مصرعو کې یې د دوو نه تر څلورو څلورو پوري قافيې بې ردیف نه داسې په استادۍ رانغاړلې دي چې د هغه د شعر هنري کمال ته اشاره کوي - که

مونږ او گورو .. نو نيم درخن ته نيزدې غزلونو کې بناغلي شوق د يورديف په ځای خو قافيې استعمال کړي دي .. خو زه تش د دوو غزلونو دا يو دوه شعرونه د نمونې دپاره وړاندې کوم ..

چېرې د چا غريبې ، چېرې رسمونه د بنار
چېرې ستړيا ستوماني ، چېرې خنډونه د لار

په دې پورتنې بې رديفه شعر کې د "چېرې" د باقاعده تکرار نه علاوه د څلورو رديفو اهتمام داسې شوی دی - لکه په وړمبې مصرعه کې "چا" ، "غريبې" ، "رسمونه" او "بنار" هم دغه رنگه په دويمې مصرعې کې "ستړيا" ، "ستوماني" ، "خنډونه" او "لار" تړلې شوي دي او په ټول غزل کې د دې پابنديانو خيال ساتلی شوی دی - او يو بل غزل کې د ريف سره درې درې قافيې تړلې شوي دي لکه

کوڅه کوڅه د ژوندون ، سپېره پرته ده خوښې
لمحه لمحه د سکون ، په ویر اخته ده خوښې

روان ، ساده او انداز بيان يې ډېر خوږلت او بې ساختگي لري - دئ دلته د غزل د شاعر په رنگ کې د انساني ژوند و مسئلو ته په داسې سترگه گوري چې مسئله د مسئلې په معنې کې نه اخلي بلکه په ډېر معصومانه انداز او ساده طرز کې دغو مسئلو ته اشاره کوي - کله نېغ په نېغه او کله د يوې مبهمې علامتي اشارې په رنگ کې .. که دا او وايو چې د بناغلي افضل شوق په ځينو علامتي اشارو او استعارو په شکل کې د هغه فکر د ابهام ښکار دی .. خو د دې باوجود هغه خپل اظهار په ډاډه او رواني کړی دی - نو ځکه دا وئیلی شو چې افضل شوق نه يواځې د نظم منلی شاعر دی بلکه هغه يو ډېر گڼه او بېخي ډېر ښه غزل گو شاعر هم دی -

د شلېدلی امېل

د ځينو نظمو نه تنقيدي جائزه

وئیلی کېرې چې افضل شوق د پښتو په جديد او مختصر نظم کې مېدان گټلی دی - دا خبره تر کوم حده پورې صحيح ده ؟ د دې ځواب د شوق په وړمبې شعري کتاب "شلېدلی امېل" کې مونږ د دې لاندېنو نظمونو په جائزه اغيستلو کې ښه تر لاسه کولی شو -

۱ .. نعت شريف

چې د شپې له گڼ اوربله

د سهار خېره بنسکاره شوه
 نو د وازگو جوړ خدائیان هم
 ټول په کوزو کوزو سترگو
 په شیشه غوندي کورو کې
 د غرور په دالان ناست ناست
 په وړانگو د لمر شول ويلي

(شلېدلې امېل .. مخ - 73)

په دې پورته " نعت " کې ټولو نه لويه او د خوند خبره داده، چې په آزاد نظم کې داسې په اختصار او په علامتي پېرائيه کې ليکلی شوی دی - چې هيچرته هم پکې د سرکار دو عالم نوم نه دی ذکر شوی .. خو د مزې خبره داده .. چې د لوستلو نه پس يو دم د بنده ذهن ته د هغه مبارک نوم راشي - او دا هغه تجربه ده چې شوق صاحب يې اکثره په خپله شاعري کې په کاروي - دا د هغه شعري هنر او کمال دی - شايد چې داسې په وړمبي ځل افضل شوق کړي دي - يعنې داسې خو آزاد نظم پښتو ميدان ته ډېر وړاندې راغلی دی او د ايوب صابر نه تر هاشم بابر او هاشم بابر نه يې تر افضل شوق پورې سفر کې بلا ډېر نور شاعران پيدا کړي دي - خوزه د دې درو شاعرانو ذکر ځکه کوم .. چې دا درې واړه ځان ځانته په اسلوب مشهوره شوي دي - د اوږده او ساده نثري نظم نه د افضل شوق تر علامتي او تمثيلي نظمونو داسې اختصاري بڼې اوزېږولي چې افضل ورته د افضليت تر حده شوق مشهور شو -

په اوو وړو او غټو مصرعو کې ليکلی شوی دی پورته نظم ځان کې دننه يو تاريخي داستان لري - يعنې کله چې حضرت محمد صلعم دې دنيا ته راغلو .. نو د هغه مثال د تود او روښانه لمر وو چې تيرې يې لري کړې او د وازگو نه جوړ هغه ټول فرعونان او انساني خدائيان يې داسې تپس نېس کړو - چې په لاس جوړ کړل شو جنتونو کې او سپېدلو - نه يواځې دا .. بلکه په اشارو اشارو کې يې د اسلام د ظهور پورا قيصه هم بيان کړې ده - لکه " د سهار د خېرې رابنسکاره کېدل " ، " د وازگو جوړ خدائيان او د هغوی کوز کوز کتل " ، " شیشه غوندي کورو کې او سپېدل " ، " د غرور په دالان ناستېدل " او " د لمر په وړانگو ويلېدل " هغه علامتي اشارې دي چې بنسکاري نوي .. لاکن جوړي شوي په ساده پښتني ټکو کې دي - کوم چې پښتني رنگ او خوند لري - هم دغه رنگه شوق چې هر څومره مخې ته وتلي شاعر په بڼه کې رو رو ميدان گټي ، خو پښتو او پښتني ثقافت هم د لاسه نه ورکوي .. او ورسره رشتې ډېر په هنر مضبوطې ساتي -

دا پورتنی نعتیه نظم چې په اوو غټو او وړو کو مصرعو باندې اړه لري .. کې يو ترتيب ساتل شوی دی - يعنې هره مصرعه په اتهو سپلابونو مشتمل ده او د آهنگ ، لى ، وزن او موسيقيت د لحاظ نه يو بل سره داسې تړلې شوي دي .. چې که قافيې او ردیفونه په کې تړلې شوي وي نو دا به پابند نظم بللی شو - البته اوس هم د پورته ذکر شوي ترتيب له لارې دا نعتیه نظم په آزاده بڼه کې پابند نظم دی -

۲ -- اور او به

ياره ! مه پوري كوه اور
زما د زړه وړې نړۍ ته
گنې زما دغه لوگي به
د او بو ډكه اوريځ شي
ستا په سر باندي د و سې
بيا به خپلې لمبې ژغورې
د باران له سړو خاڅكو

(شلېدلی امپل .. مخ _ 76)

په دې پورته نظم کې بناغلی افضل شوق که خو هم خپل فکر د نظم په چوکاټ کې ځای کړې دی ،
خو دغه موضوع سائنسي حقيقت لري - ځکه خو شاعر چې په کومه رنگينه او روانه شعري پېرائيه کې په
کوم هنر دا ديو تاثر او تاثير نه ډک کيفيت کې تر اختتامه رسولى .. نو د شاعر هنر دلته د شاباشۍ وړ دى -
يعني هغه خپل محبوب ته د هغه د ظلمونو زړا کوي .. د هغه ظلمونه د " اور " په علامتي پېرائيه کې
بيانوي .. او بيا د دغه اور د لمبو نه چې کوم لوگي د براس شکل اختياروي او دغه براس چې کله د وريځ
شکل واخلي .. نو واپس به په هاغه راوړېږي کوم چې د هغه محبوب د هغه سره د ظلمونو او ستمونو په
شکل کې روا کړي دي - او هغه بل اور به پرې مړ کېږي - يعنې د اور نه لوگي او د لوگي نه وريځ جوړېدل او
وريځ د ظالم او ستمگر ياره په بل اور راوړېدل داسې د خوند موضوع ده .. چې د شاعر د شعري حقيقت
پسندى، جواز جوړېږي او داسې ښکاره کوي لکه دا شاعر افضل شوق چې په او تو بوتو يقين نه لري .. او په
شعر کې هم حقايق وړاندي کولو په حق کې وي - محبوب ته شاعر په دې شعر کې د هغه د ظلم انجام ښيي
او هغه د ظلم نه منع کوي - دلته په دې نظم کې د اظهار ژبه ساده ده .. خو فکرانگېزه او معني خېزه خيال نظم
کړل شوى دى -

په فني توگه دا د اوو وړو لوئيو مصرعو آزاد نظم دراصل په اوو اتهه سېلابيزه برابر و مصرعو
باندي مشتمل معرى نظم دى -

۳ -- ژوندى مړى

سړى مړ دى د دننه
تش و جود دى چې ښورېږي
د هوا په رځ هر کله

لکه مړی په تابوت کې
په اوږو باندې خواخوږي
راولي خپل اديرې ته
له پرېدي لري ولاته

(شلېدلې امېل .. مخ_ 76)

دا يو کيفيتي نظم دی او په دې نظم کې افضل شوق د يو داسې حالت انځورگري کوي چې هغه د نني انسان د بې حسۍ په لور اشاره کوي - شوق داسې محسوسوي چې دا ژوندي انسانان دراصل هغه لاشونه دي چې تابوتونه يې خپلوان اديرو ته وړي - د شاعر اشاره د هغه عهد په لور ده چې امریت په کې په انساني جمهوري روڼيو باندې په زور زياتۍ داسې مسلط شوی وو - چې انسان په معاشرتي ژوند کې هم د معاشرې نه بېل شوی وو - هسې خلگو ساه اغيستلې او ژوند سره د بې زبانه ځناورو او څارو په رنگه رشتې ساتلې - نو ځکه خو د شاعر لهجه دلته په دې نظم کې د عزت ساتلو تر حده علامتي ده - خو د نن قاري ورنه د خپل خوبې معنې اخذ کولې شي - "د هوا په رځ تابوت وړلو" اشاره هغه انسانانو ته شوي ده چې ابن الوقت ورته په اردو کې وئيلی شي .. او دا هغه خلگ وو چې د خپل مفاد په خاطر يې د آمریت ملا نوره نوره ټينگوله - هم په دې خو د بې حسیت دور دوره وه -

دا پورتنی د اوو وړو لويو مصرعو نظم هم اتهه سېلابيزه معری نظم دی چې رواني په کې د موسيقيت تر حده خپل تاثیر پرېږدي او لوستونکی ترې نه په يوه ساه تېرېدلی شي - دا وړوکی نظم د لفظي تراکيبو له لحاظه افسانوي جوړښت لري - يعنې ټولې مصرعې يې په ساده مجلسي انداز کې ليکلي دي خو بيا هم دا نظم په يوه لويې نثري فقره کې ځکه نشي راغونډېدلې .. چې دلته د شعريت ساتلو پورا او په ډېر هنر اهتمام شوی دی - او داسې ښکاري لکه دا چې يو بې قافيو پابند نظم وي -

۴ .. شېبو کې د هجر

غواړم
چې ستا د ویده عکس په تندي
د خپل نامه او لگومه ټيکه
خو ... ،
چې نری څوکه درېم د قلم
ستا غنم رنگ نقشونه تت شي دوني
چې د يو شنه وړوکی خال په گمان
ستا په خېره باندې اشعار اوليکم

(شلېدلی امېل .. مخ _ 79)

بناغلی افضل شوق ، شاید چې په ارادي یا غیر شعوري توګه داسې موضوعات د نظم په وجود کې ځایوي چې تر اوسه دغه موضوعات لا پېژندلي شوي نه دي - د ده اکثره موضوعات ډېر نوي دي .. په دې لحاظ داسې موضوعات مخې ته راوړل د هغه کوشش په پښتو جدیده شاعری کې د نوو نوو موضوعاتو راوړل دي - چې یقیناً د ستائینې وړ خبره ده - پورته نظم کې هم افضل شوق د یو تخیل پرست شاعر په شکل کې یو داسې تصور د قاري مخې ته کوي چې قاري هم ورته په داد ورکولو مجبور وي - دلته دا نظم شاعر بېخي د خپل خیالي محبوب په خیالي تصویر داسې د خوند او مزې په انداز کې لیکلی دی چې د لوستونکي ورسره همدردی هم شي .. او بې اختیاره د نظم په تاثر او کیفیت ورته شاباشی هم اووایي - هغه د خپلې شاعری په هر پړاو داسې ښکاري لکه د یو خیالي جانان د یو خیالي تصویر سره راروان دی - دغه تصویر هغه په خپله نامه کول غواړي .. د هغه په تندي خپل خال لګول غواړي .. خو کله چې هغه دا هڅه کوي .. نو حالات د هغه د محبوب خیالي تصویر هم هغه ته پاتې نه کړي - او داسې په دغه خیالي تصویر د شعرونو د لیکلو یو نوی سفر په ډېر لیونتب شروع کړي - د دې نظم تهیم هم دومره نوی او د خوند دی چې په دې کې د لفظونو تسلسل او د جذبې صداقت یو ډېر افاقیت پیدا کړی دی -

په تکنیکي لحاظ دا اتهه مصریزه نظم چې په آزاده پېرائیه کې لیکلی شوی دی .. دراصل په شپږو یولس سېلابیزه برابر و مصرعو داسې اړه لري _ ،

غواړم چې ستا د ویده عکس په تندي
د خپل نامه او لګومه ټیکه
خو چې نری څوکه در وړم د قلم
ستا غنم رنگ نقشونه تت شي دوني
چې د یو شنه وړوګي خال په گمان
ستا په څېره باندي اشعار اولیکم

۵ -- سل څېرې

ستا په کانو به غمازه
زما د زړه وړه اینداره
کړ چې کړ چې شي منمه
خو دا یاد لره ناپوهه
که مات شوی هر توکری
و ایندرې ته مونږې
نو کوربه مې د زړګي هم

سل خېرې شي زېږولی

(شلېدلی امېل .. مخ - 79)

سل خېرې ... نومې نظم کې هم بناغلي افضل شوق چې يوه ساده ، آسانه او معمولي خبره په غېږ معمولي انداز کې کوي نو هغه دلته د کتو ده - هغه په دې نظم کې و يو رقيب يو غماز ته څومره په خوند دا خبره کوي .. چې که دا ستا په کانو که ځما د زړه آئينه ماته شي .. نو ستا څه خيال دی .. ؟ په دې کې به زما د محبوب خېرې ته څه تاوان ورکړې ؟ نا بالکل نه .. بلکه د دغه ماتې آئينې هره ماته زره به سل نوري خېرې پيدا کړي - شاعر په دې نظم کې د نازک خيالی ، د روانۍ او سادگۍ په انتها ليدلی شي - او په کوم اختصار چې د بنائسته لفظونو او مناسبو علامتي اشارو په وسيله يو خيال ، په کوم فکر او انداز کې تر اختتامه رسوي .. نو هغه قاري د ځان سره لاس نيولی بيائي .. او په کوم خوند او هنر چې دغه خيال د قاري ذهن ته رسوي .. نو هلته قاري په خپل خيال هم د هاغه " هندارې " زرې زرې وجود ته ځير شي - چې په کې د شاعر د محبوب ځلېږي - په پښتو او اردو شاعرۍ کې د آئينې او ماتې آئينې تراکيب پېژندل شوي او راوړل شوي دي .. خو بناغلي افضل شوق په خپل انداز دغه ترکيب په کوم نوي او د کيفيت نه ډک انداز کې استعمال کړی دی نو هغه واقعي چې د محسو سېدو دی .. او د احساس او جذبې نه داسې ډکه شاعري ، نېغ په نېغه د انسان په زړه کې ځای جوړوي او ويدي جذبې يې را وينوي - او که او کتلی شي نو د شوق په شاعرۍ کې د سلو شمېره په وړمې ځل په دې وړو کې نظم کې ليدلی شي - او دغه د آئينې سل ټوټې هغه مخ کې د سلو يار هم مشهوره کوي -

دا د اتهو آزادو مصرعو نظم که څه هم په اتهه سېلابيزو برابر و برابر و مصرعو باندي مشتمل دی ..
خو مونږ يې په څلورو شپاړس سېلابيزه مصرعو کې داسې هم ليکلی شو -

ستا په کانو به غمازه زما د زړه وړه اينداره
کړچې کړچې شي منمه ، خو دا ياد لره ناپوهه
که مات شوی هر توکری و ايندرې ته مونږي
نو کوربه مې د زړگي هم سل خېرې شي زېږولی

۶ .. تسليمې جذبې

اوس به لا ما بېرغ په لاس
په غال غال
د پښتنې مينې په نوم اخيسته
ستا د زړه محکمه په خپل واک کې گله

چې مرامو سترگو دې د ما له مخه
 په خوبولو
 او په مړو مړو کتو
 زما د زړگي ټولې غښتلې جذبې
 د بې همته عسکرانو غوندي
 يوه يوه ځانته تسليمه کړله

(شلېدلې امپل .. مخ - 80)

د دې نظم لوستلو پس داسې د بنده په ذهن کې راځي چې د آمريت په دور کې د شاعر افضل شوق په قلم ليکلی شوی دا نظم هم د هغه دور تر اثر دلاندي يو ښه روماني فکر لاهم په ښائسته رنگ کې سر ته رسوي - او قاري ته د خپلي ميني قيصه د هغه آمرانه دور په حواله څپري - دا د يو زمانه شناس او ژور نظره شاعر خاصه کېدلې شي او په دې اړه شوق ځان د خپل عهد عکاس څرگندوي .. او په خپل دې نظم کې وائي ، چې هغه څنگه د خپلي فتح بېرغ د سترگو د جنگ پس د يار په زړه کې ښخولو هڅه او کړه .. او د يار په زړه يې قبضه کولو کوشش او کړو ، نو د هغه د محبوب مرامو سترگو په خوبولي انداز د هغه په عسکري جذبو داسې گوزارونه او کړو ، چې د مات شوو عسکرانو په رنگه يې د هغه د خلوص او جذبو ټول عسکري قوت خپل ځان ته تسليم کړو - او هغه يې مرثيې کړو -

شاعر په دې نظم کې د يو داسې ميدان جنگ نقشه په اختصار کې وړاندې کړې ده چې د مرگ ژوبلي او وسلې په ځای په کې جذبې ، خلوص ، د سترگو ځمار او پښتني مينه په کار راوړل شوي ده - او د خوند او مزې خبره لا دا هم ده .. چې دلته په دې ميدان جنگ کې د دوو دښمنې قوتونو په ځای په کې دوه زړونه يو بل ته سره مخامخ شوي دي - دا تمثيلي نظم هيڅ قسم ابهام نه لري او هره خبره او اشاره واضحه ده .. خو بيا هم ورته معمولي نظم ځکه نه شو وئيلي چې په دې نظم کې د ځان نفي کولو په وخت شاعر د خپل شکست ترانه چې په څنگه فخر وائي .. د غسې مثالونه په پښتو شاعري کې بيا کله هم مخي ته نه دي راغلي - ځکه خو دا رنگ او خوند افضل شوق په شاعري کې نه يواځې منفرد کوي .. بلکه ميدان گټلو ته يې جوگه کوي هم -

دا پورته نظم چې داسې خو په لسو وړو لويو آزادو مصرعو باندې مشتمل نظم ښکاري .. خو دا نظم آزاد نه بلکه د ډېرو پابنديانو سره ليکلی شوی دی او ورته معری نظم وئيلي شو - ولې چې دا نظم دراصل په اتهو برابرېو یولس سېلابيزو مصرعو باندې داسې اړه لري -

اوس به لا ما بېرغ په لاس ، په غال غال
 د پښتني ميني په نوم اخیسته
 ستا د زړه محکه په خپل واک کې گله

چې مرامو سترگو دې د ما له مخه
په خوبولو او په مړو مړو کتو
زما د زرگي ټولې غښتلې جذبې
د بې همته عسکرانو غونډې
يوه يوه ځانته تسليمه کړله

۷. کور کور يو مزار

لا ترڅو چې
د نکريزو په ارمان کې
د پښتو ناوې
په اور سپڅلي لاسونه
نو تر هغه به
کور کور د پښتانه هم
لا په سيورو کې
د سرو شنو بېرغونو
بنکاره کېږي يو مزار
و نور عالم ته

(شلېدلې امپل .. مخ_ 81)

په دې پورته نقل شوي نظم کې .. يو ځل بيا د هاغه الميې ژړا ده.. چې پښتون قام د خپلې صحيح پېژندگلو او شناخت نه محرومه دی - په پښتنو کې د ازلي بې اتفاقي- يو داسې تصوير يې مونږ ته راکړی دی .. چې د فکروړ دی - پښتانه چې چرته هم .. په يو دور کې هم د يو بېرغ لاندې رانغلل .. په پارټو ، پرو او جمبو کې داسې تقسيم دي چې د هغوی ملي وحدت ته يې سخت تاوان رسولی دی - دلته په هر کور .. يو نوي بېرغ ته بناغلی افضل شوق په څومره طنز کې دغه کور ته د يو مزار .. يا د قبر نوم ورکوي .. او دا صحيح هم ده چې جهنډې او بېرغونه خو په مزارونو لگولی شي - او کور خو د ژوند علامت وي .. د اجتماعي ژوند او د انسانانو تر مينځه د جذبو او د رشتو په بنياد جوړه شوی يوه مشترکه او مقدسه اداره وي - چرته چې د انسان تربيت کېږي - خو د پښتنو په کورونو د بېلو بېلو سياسي ډلو د بېرغونو لگېدل يې د پښتنو د کمزورۍ او بې اتفاقي- يوه حواله گڼلې ده - او په څومره غم او تکليف يې هر کور يو مزار گڼلی دی -

په فني لحاظ دا يولس مصرعيزه نظم دراصل په پنځو يولس سېلابيزه برابر و برابر مصرعو باندې
مشمتمل داسې معرې نظم دی -

لا ترڅو چې د نکریزو په ارمان کې
د پښتو ناوې په اور سپڅلي لاسونه
نو تر هغه به کور کور د پښتانه هم
لا په سيورو کې د سرو شنو بېرغونو
بنکاره کېږي يو مزار و نور عالم ته

۸. - بي حسه د پوډال

لارې لنډېږي
ورځ په ورځ لگيا دي
د شنه آسمان
او سپېرې مخکې تر منځ
خو فاصلي
پرته هغسې دي لا
د زړو ترميانه
د غوښينو خلگو
چې بنکاري هريو
په خپل ځای باندې بنځ
لکه
د ختو جوړې بي حسه د پوډال

(شلېدلی امېل.. مخ_ 82)

لکه څه رنگه چې د نظم د عنوان ظاهرېږي.. هم دغه رنگه د بي حسي انځورگري په کې شوي ده - نن
سبا داسې خبرې عامې کېږي - چې فاصلي د انسانانو تر منځه کمېږي او انسان انسان ته نيزدې کېږي - خو
افضل شوق دا خبرې نن نه هم څه شل يا پنځوښت کاله اگاهو په يو داسې طنزيه انداز کې نظم کړي دي..
چې هغه اوس هم نوي خبرې بنکاري - يعنې هغه وخت په نړۍ کې داسې توره شپه هم نه وه او نه انسان
دومره د يو بل نه بېزاره وو لکه نن چې دی - خو بيا دا د شوق د زمانه شناسۍ يو لوی ثبوت دی چې ده هغه
وخت هم د خپل سوچ او فکر له لارې دغه انسان په سباون کې په ځناوري روښو داسې بوخت محسوس
کړی وو - يعنې هغه د زميني لارو د لنډېدلو خبرې په دې رد کولې چې انسان څومره څومره يو بل ته نيزدې

کېږي.. هومره يې د زړونو تر مينځه فاصلې سپوا کېږي - هم دغه رنگه خو او شو.. او مونږ گورو چې د نن انسان ته انسان وټيل هم د انسانيت تو عين دی -

په دې نظم کې نه يواځې د زميني فاصلو خبره شوي ده بلکه په داسې اشاره د آسمان په لور هم شوي ده چې مونږ ترې نه د مذهبي جنون او تش د ظاهري مذهب پسندی اشارې هم داسې تر لاسه کولی شو.. چې انسان څومره په منافقانه او شیطاني مخفي ارادو په نيت په ښکاره د خدای په لور او لار روان برېښي.. هومره شیطاني او ځناوري کارونه زيات شوي دي - يعني هر څه بل ته د ښکاره کولو په اراده کېږي او ځانونه فرېنتې گڼي - خو داسې خبره نه ده او نه دغه انسان فرېنته شو.. بلکه لا نور هم ځناور شو - نو ځکه د شوق اشاره د آسمان په لوري د لنډ بدلونه د سپوږمۍ او ستورو په لور تلل نه.. بلکه هسې ځان ته د فرېنتې په رنگه وزرونه لگول دي - خو فرېنتې ورنه کله جوړې نه شوې -

په فني توگه دا د دولسو وړو مصرعو آزاد نظم دراصل په شپږو يولس سپلاييزو برابر و مصرعو باندي د خپل آهنگ او موسيقيت سره داسې د معرې په رنگه پابند نظم دی -

لارې لنډېږي ورځ په ورځ لگيا دي
د شنه آسمان او سپېرې مخکې تر منځ
خو فاصلې پرته هغسې دي لا
د زړو تر ميانه د غوښينو خلگو
چې ښکاري هريو په خپل ځای باندي ښخ
لکه د خټو جوړې بې حسه دېوال

۹.. رسوائی

يو نوم دی چې بې وينم
ځای په ځای په دېوالونو
د خپل نوم سره ليکلی
لکه زه او زما سيوري
چې په يو بل پورې اړيو
خو تر شا چې لار ته گورم
ښکاري زما پلونه يوازي

دې پورتنې نظم کې نباغلی افضل شوق لکه د یو صوفي شاعر په تصوف کې لیدې شي - يعنې د خدای پاک د وحدانيت، د هغه د پېژندنې او هغه سره د مینې یو نیم فلسفیانه تمثیلي نظم دی.. چې په کې وئیل شوي دي چې د خدای د خدای او ذات نه منکر خو نه یم.. خو خدای راته بنسکاري نه - لاکن د خپل ذات په موجودگی کې هغه له خدای سره داسې تعلق جوړوي - چې چونکه هغه د خدای په لاس جوړ انسان دی نو ځکه له خدایه انکار نه شي کېدلی - يعنې هغه دلته له خدای سره مینه د جنون تر حده کولو ته جوگه بنسکاري - لاکن که دغه نظم مونږ د هاغه آئیډیل په توگه اوگورو.. چې افضل شوق ورپسې وطن په وطن گرځېدو هڅه کونکې بنسکاري چې دئې یې شاعر کړې هم دی.. نو خبره به نوره هم په فکري توگه ژورتیا ته اورسپړي - او د رسوائۍ تر حده د یو داسې محبوب په مینه کې د هر چا په خله کې راتلل به هغه مجنون څرگند کړي.. خو شوق مجنون نه دی او نه د هغه د جنون محور یواځې هغه څېره ده - چا ته چې هغه د خپلې رسوائۍ اصل بنیاد وائي - هغه په هست او نیست کې ورگېر محبوب ته څېره په تمثیلي انداز ورکول غواړي خو چونکه محبوب یې بې وجوده دی، نو ځکه ورته وجود ورکولو کې بلا مشکلات مخې ته راځي او په بېگا او سبا کې ورته ځان د سوال تر حده یواځې بنسکاري!!..

په دې نظم کې چې څومره خبرې په ساده طریقه شوي دي.. هومره یې په فکر کې فلسفه رانغاړلې ده - يعنې هغه یواځې نه هم دی او یواځې بنسکاري هم - دا هغسې معمه ده چې د افضل شوق په شاعرۍ کې اکثره لیدلې شي - نو ځکه خو ځینې نقادان هغه ته د لري سباون شاعر وائي - او خپله هم کله کله د لیونې شاعر داسې خبرې او کړې چې د بنده ورباندې د پورا لیونې گمان او شي،، خو هغه لېونې نه بلکه فلسفي شاعر دی.. او په خپلې دُنیا کې او سپړي - ځانته جهان او په ځان کې جهان لټوي.. او دا نظم د دې خبرې د تصدیق دپاره کافي دی -

په تکنیکي توگه دا نظم په اوو داسې مصرعو مشتمل نظم دی چې د اولي اووه سېلابي مصري مصرعې په چپه نوري ټولې مصرعې په اتهه اتهه سېلابي مصرعو باندي داسې مشتمل نظم دی.. چې د موسیقیت د لحاظه په کې د ورمبې مصري یو کم سېلاب هم د هغه نورو پاته مصرعو سره برابر شي.. چې اتهه سېلابي مصرعې دي - او مونږ ورته معری نظم هم وئیلی شو -

۱۰.. دمامې

سترگه سترگه

گنډول شوې په بڼو ده

ژبه ژبه

چيچل شوې په غاښو ده

لاس او پښې هم

ماتي ځانگي دي چې ځانگي

لنډه دا چې
ور د کور کور دی ترلی
خو په ښار کې
دمامې د خپل واکۍ دي

(شلېدلی امېل .. مخ _ 87)

دا پورتنی نظم هم په ملک کې د هاغه بدترینه امرانه دور عکاسي کوي چې د اظهار لارې په کې
بندې وې - ژبې کلکې ترلې وې .. په سترگو د حالاتو داسې پټۍ پرته وې - چې د یوې ږندې کنې نړۍ گمان
پرې کېدو - په داسې حالاتو کله چې د یو حساس شاعر جذبات راولرېږدېدل .. نو د هغه د شعور او احساس
ډک نظر په دې حالاتو داسې خپل قلم راپورته کړو - ځکه چې شاعر په داسې حالاتو غلی نه شي پاتې
کېدی - او کوم حالات چې په هغه په زوره مسلط شوي وي .. د هغې خلاف ټول عمر په احتجاج لیدلی شي -
د ښاغلي افضل شوق اکثره نظمونه داسې احتجاجي رنگ په شلېدلي امېل کې لري - او دا ځکه چې هغه د
رڼاگانو رهبري کوي - د تیرو په ملگرتیا هاغه قوتونه شدید غندي کوم چې د رڼاگانو قاتلان دي - هغه په
خپل وطن، خپله خاوره بې شانه ډېر مټین دی - نو د خپلې خاورې د پاره ، د یو داسې خپلو اکه سباون
آرزومند به ولې نه وي .. چې د هغه د اولس تقدیرونه بدل کړي - د نظم په آخري مصرعه کې د هاغه دور د
حالاتو په وجود یو د طنز تازیانه موجوده ده چې د ښار د خپلو اکۍ په دمامو پورې یې خدا کړي ده - نو
دغه تضاد چې حالات وي یو رنگ او نغاړه یې وهلی شي بل رنگ .. یو باشعوره او سترگه ور شاعر چې پرې
طنز اونه کړي .. نو آخر څه به کوي ؟؟

دا د لس مصرعو آزاد نظم په فني او تکنیکي توگه دراصل په پنځو دولس سېلابیزه برابر و برابر و
مصرعو باندي مشتمل یو باقاعده معری نظم دی چې آهنگ، خوند او موسیقیت لري -

سترگه سترگه گنډل شوې په ښو ده
ژبه ژبه چیچل شوې په غاښو ده
لاس او پښې هم ماتې خانگي دي چې خانگي
لنډه دا، چې ور د کور کور دی ترلی
خو په ښار کې دمامې د خپل واکۍ دي

۱۱ .. شلې پښې

لاري د احساس دي
که رگونه دي د وینو

چې د زړه له کوره اوځي
د رنځونو و نړۍ ته
هم په وينه
هم له خوبه
خو چې وخت د منزل راشي
نو دا غبرگې پښې شي شلې

(شلېدلی امېل .. مخ _ 88)

گوره چې افضل شوق انسان څه گڼي؟ او څومره د ښو توقعات ورنه لري؟ چې ورنه زړه ماتې دی -
چرته هغه خو انسان ته په هم هغه نظر نه گوري چې ورته اشرف المخلوقات وئیلی شوی دی؟ شاید چې هغه
انسان د عظمت په معراج لیدلو خوب ويني.. نو هم ځکه خو په دې نظم کې افضل شوق هم هغسې د نن د
انسان نه زړه ماتې ښکاري او د خپلو لیدلو خوبونو نه برعکس انساني څېرې هغه ته د زړه رنځ ورکوي -
شوق صاحب په درست نظم کې یو تپوس کوي چې د زړه نه د احساس لارې ولي د رنځونو و نړۍ ته درومي؟
او بیا بیرته تپوس کوي چې دا خواخوږي د خبرو نه د عمل په لور ولي نه - يعنې هغه د نن و انساني
همدرديانو ته تش د خبرو تر حده د همدردۍ نوم ورکوي او دا گڼي چې انسان دومره خود غرض دی چې هر
ښه يې ځانته پیرزو شي او د بل په وار هسې خبرو ته جوگه ښکاري - کوم چې انساني کار نه بلکه ځناوري
غرض بللی شي.. او دا غرض یو انسان د بل انسان نه یواځې لري ساتي بلکه تر مینځه يې بې اعتمادۍ هم
راولي -

په دې پورته نقل شوي آزاد نظم کې د شوق لب و لهجه چې څومره ساده او آسانه پېرانيه کې سر ته
رسېدلي ده.. هومره په کې د خبري نه خبري زېري او یو لوی موضوع يې د نقادانو د څېړنې دپاره په کې
ځای کړی دی - د وخت د تقاضو له لارې د اختصار نه علاوه افضل شوق په خپله شاعری کې کله کله بلکه
هرکله تش سوالونه راپورته کوي او ځواب په لوستونکو پرېږدي - دا یو هنر دی چې د یو مټسلي په حقله
داسې سوالونه راوړاندي کړلی شي چې خلگ ورباندي غوراو فکر او کړي او په اجتماعي هلو ځلو يې حل
پیدا کړي - خو دلته په دې نظم کې د شوق له خوا راپورته شوی سوال شاید چې ځواب او نه لري.. ولي چې د
نن انسان خود غرضه دی او دا غرض کېدی شي چې کله هم ختم نه شي -

په فني توگه دا نظم په آزاده پېرانيه کې ليکلی شوی دی او مصرعې يې له څلورو نه تر اتهو
سېلابونو لري.. خو بیا هم چې د دې نظم و آهنگ لې او موسيقيت ته پام او کړو نو داسې محسوسه شي لکه
دا نظم چې پابند نظم وي - د ډېر سوچ او فکر نه پس زه په دې نتیجه اورسېدم چې دا نظم آزاد بالکل نه..
بلکه پابند نظم دی - يعنې په دې اتهه مصرعيزه نظم کې د اول شپږ سېلابيزه مصرعې نه علاوه نورې اووه
مصرعې که مونږ په شپږو اتهو سېلابيزو مصرعو داسې را وړو.. نورواني، ردهم او آهنگ به يې
معری نظم ته داسې او برېښي -

لاري دَ احساس دي
که رگونه دي دَ وینو
چې دَ زړه له کوره اوځي
دَ رنځونو و نړۍ ته
هم په وینبه.... هم له خوبه
خو چې وخت دَ مزل راشي
نو دا غبرگې پښې شي شلې

۱۲ -- اوږد مزل

زما او ستا تر ما پښ
هغه دَ درو لویښتو وړه فاصله
دَ کمکی مینې ځوانېدو په هیله
خوني اوږده شوه گوره!!
چې تر یو بله رسېدو له مخه
ما او تا دواړه گرانې
دَ لېونی ځوانۍ تر ټاک و اوښتو

(شلېدلی امېل .. مخ _ 94)

دا پورتنی نظم دَ خپل بې ساخته رومانیت سره.. دَ شاعر یو داسې آرزو ښکاري.. لکه چې حالاتو دَ
هغه دغه ارمان ته په مری گوتې ایښي وي.. دَ هغه او دَ هغه دَ محبوب تر میانځ یوه وړه فاصله چې هغه ورته
دَ اختصار یو بې مثال حد مقرر کړی دی.. یعنی دَ ریو لویښتو فاصله...!! خو هر کله چې دَ روایاتو دنگ
دپوالونه.. دَ حالاتو غرونه غرونه دَ دواړو په میانځ کې دا ورکوتې فاصله دومره اوږده کړي.. چې یو بل ته
رسېدل نا ممکن شي - نو په داسې ستم ظریفی ، دَ خپل ماشوم ارمان په ورکېدو.. داسې جذبات ښکاره
کول دَ شاعر مجبوري شي -

دَ دې نظم موضوع اگرچې ده خورواتي رومانوي.. خو چې دا موضوع او خیال په کوم خوندور
اندازه په دې نظم کې رانغښتی شوی دی نو دَ خیال فکري قدر و قیمت یې یو په دوه کړی دی - یعنی کومه
خبره چې لوستونکی په حیرت کې اچوي.. هغه دا ، چې یو طرف ته مینه په اوږدې مودې کې چې څنگه په
تکلیف لا څو ځوانۍ نه رسېدلي نه وي.. چې بل طرف ته دَ ریو لویښتو هومره وړه فاصله شاعر او دَ هغه

محبوب زاره هم کړي - دې خبرې نه زما مطلب دا دی چې د یو ښه شاعر باریک بینی ده چې د وړې خبرې نه لویه خبره جوړوي -

دې سره سره په دې نظم کې یو ځل بیا شوق صاحب خپل ښائسته علاقائي.. پښتني قندهاري توري داسې په هنر ځای کړي دي.. چې نظم یې د خپل علاقائي رنگ او لهجې یو ښائسته مثال گڼلی شو - خوبل ښائست یې دا هم مخي ته راځي چې د یو سفزی لهجې لوستونکي هم ښه په آسانه پرې پوهېدلی شي -

د افضل شوق دا آزاد او مختصر نظم د یوې پابندی د مخه په او او یولس سېلابیزه مصرعو باندې دردم برقرار ساتلو غرض داسې لیکلی شوی دی چې که معری نه دی.. خو د ځینو پابندیانو جوگه ضرور دی -

۱۳ -- یوه پوښتنه

که هر انسان په ژوندانه کې ځانته
لري په ژوند باندې حق
نو دا پوښتنه کوم
چې څوک دی هغه ماشوم
د سړي زوی دی که یه ؟
چې په ټولنه کې نن
په تشه خپټه او په وچو شونډو
خوار او ناهیله غوندي
د ساتبري او کورکبانو په ځای
له بودگانو سره
د یو بوده په رنگه
په امبارونو باندې
گرځي، خواړه لتوي

(شلېدلی امېل .. مخ_ 95)

په ټولنه کې داسې ډېري ناروا پېښي کېږي چې د یو حساس شاعر احساسات او جذبات پرې راولړېږي - هم دا پورته نقل شوي نظم کې چې افضل شوق د یو خوار یتیم او غریب بې کوره ماشوم چې څنگه په جذباتي انداز تصویر کشي کړي ده.. هغه لوستونکی په دې خبره ضرور مجبوره کوي چې په دې نظم کې رانغښتي سوال ځواب ورکړي - لاکن څنگه ځواب؟؟ داسې ماشومان خو په پښتني ټولنه کې هر

چرته لیدلی شي - یعنی د سکول په عمر کې شمېر واره ماشومان زموږ د کوشو او بازارونو په مبارونو باندې اړومرو داسې د رزق په لټون کې لیدلی شي.. لکه غواگانې او مېښې یا څاروي چې لیدلی شي - ماته د شوق صاحب دا نظم هر هغه وخت په زړه شي چې زه کله داسې یو منظر او وینم -

دا نظم که یو طرف ته د نن حال او صورت حال په اړه انځورگري کوي.. نو بل طرف ته د ماشومانو په حقله د پښتنو من حبث القوم لا ابالي او بې غمه شانتې روڼو باندي سخت گوزار هم شوی دی - او بل واسطه یا بلا واسطه یې د تعلیم په ضرورت زور داسې په هنرکړی دی - چې که څه هم هیڅ یوه اشاره یې په دې اړه نه ده کړې.. خو د دې مسئلې حل یې یواځې او یواځې تعلیم گڼلی دی - کوم چې د یو منظم نظام لاندې هغو ماشومانو ته هم ورکولی شي چې مور او پلار نه لري او یا بې کوره شوي دي - ولې چې پښتانه ټول مسلمانان دي او په اسلام کې د غریبانو د روزنې د ادارو د پاره د ماجت حجره ، مدرسه او دارالامان هغه ځایونه دي چې په د پورته ذکر شو کفالت هم کېږي - نو بیا ولې نه..؟؟ دا هغه ان ډائریکت سوال دی چې افضل شوق یې په دین اسلام مشرف پښتنو نه په دې پورته نقل شوي نظم کې په طنزیه انداز کې کوي -

په فني توگه دا نظم د افضل شوق په یو څو هغو آزادو نظمونو کې یو نظم دی چې په آزاده پېرائیه کې لیکلی شوی دی - مصرعې یې وړوکی او لوې دي.. خو په کې د خوند او مزې دا خبره ده.. چې په لوستلو کې پابند نظم ښکاري او په رواني کې بلا موسقتیت هم لري -

۱۴ .. خالي خانگو

امېلونه دي د کرکو
که هغی هم
یو په یو راته پټیل
په تار د مینې
نوم دي څله د نامه لاکټ
په جار جار
راپه غاړه کړی په خپل لاس
د زړه سره!!
چې اوس هم گوره لا خانگي
په سینې زما
د خالي خانگو په رنگه
د یو کونډي

د خپل عنوان په رنگه په دې پورته نقل شوی نظم کې افضل شوق له خپل محبوب نه یوه گیله ډېره
په خوند په شاعرانه انداز کې داسې کړې ده.. چې د هغه د محبوبه د ستمونو او ظلمونو په لور یې د هغې
پام د هغې و نfertونو ته اړولي دی - او وائي.. چې گنې که دې هسې هم مانه د کر کې کولو اراده کړې وه.. نو
دې ولې بیا د خپلې مینې تحفه د لاکت په صورت کې په جار جار را کوله؟ دلته په دې نظم کې هم شوق د
گیلې په شکل کې یوه پوښتنه په داسې هنري انداز کوي چې محبوبه ته د هغې د غلطۍ احساس ورکوي -

نظم بېخي ساده او هیڅ قسم ابهام نه لري.. خو د اهمیت وړ په دې خبره دی چې په دې نظم کې لفظي
تراکیب لکه "امبل د کرکو پیل"، "تار د مینې"، "د نامه لاکت"، "په سینې ځنگېدل" او "د کونډي
خالي ځانگو" په معنوي اعتبار داسې نیم علامتي اشارې دي چې تهیم د رومانویت په بنائست لا نور
خوندور کوي - د آشنا نه د هغه د بې وفائي او ستم قیصې هر شاعر کوي.. خو دلته د افضل شوق گیله یو
تمثیلي او علامتي پېراییه لري چې په کې شاعرانه عشق د ورايه ځلېږي او دا د دې شاعر هغه کمال دی
چې هغه په کې ځانته نوی أسلوب او شعري خوند او هنر مخصوص کوي -

که فکر او کړو.. نو دا خبره به مخې ته راشي چې په فني توگه د دې دولس مصرعو نظم جوړښت که
څه هم په آزاده بڼه کې شوی دی.. خو دا دراصل آزاد نظم نه بلکه پابند او معری نظم دی - یعنی په شپږو
دولس سېلابیزو مصرعو داسې مشتمل نظم دی -

امبلونه دي د کرکو که هغی هم
یو په یو راته پیل په تار د مینې
نوم دي څله د نامه لاکت په جار جار
راپه غاړه کړی په خپل لاس د زړه سره!!
چې اوس هم گوره لا ځانگي په سینې زما
د خالي ځانگو په رنگه د یو کونډي

۱۵ -- وام

راغزېږي زما په لورې
یو تک سور او تړکېدونکی
د سکروټي په شان بل لاس
هم په ویننه
هم د خوبه
خو چې زما ترمی رسي

نو باڼه پرې او نښتېږم
په وړو وړو سلگيانو

(شلېدلی امېل.. مخ_ 103)

دا پورتنی نظم د شاعر د يو داسې نفسياتي او ذهني کشمکش ژوندی مثال دی.. چې د هغه خپل ماحول د حالاتو، د خوفونو ويره، ترهو، او وهمونو نه اغیستی يو داسې نفسياتي کرب دی چې په اوده او وینښه يو شان د هغه په اعصابو خور لیدلی شي - داسې ښکاري لکه د شوق صاحب دا پورته نقل شوی علامتي نظم چې د يو ديو مالئي تخليقي اثر لاندې ليکل شوی دی.. خو قيصه يې مکمله د مافوق الفطرت د نړۍ نه بېله ده.. او کردارونه په کې هم د الف ليلائي د دېبانو او عجيبه مخلوقاتو نه راغلي پېريان نه دي - بلکه دلته د افضل شوق په دې نظم کې تش د يوه لاس خبره شوي ده.. د هغه لاس سره تړلی جسم په کې نه دی ذکر شوی - ځکه خو دغه بل لاس د لمبې په شان چې څنگه د شاعر تر مری رسي.. نو هغه پرې خپل باڼه له ويرې او خخوي - او مخته څه او شول.. هغه اور مړ شو او که يې دا شاعر تر مری او نيولو؟ دا هغه سوال دی.. چې په دې نظمیه قيصې کې يې نه يواځې سسپنس سېوا کړی دی بلکه دا نظم يې په يو وړو کي او عام تهيم داسې آفاقیت ته نيزدې کړی دی.. چې بنده په بيا بيا لوستلو او په سوچ کولو مجبوره کوي -

دا نظم يوه داسې معمه ده چې د لوستونکي په ذهن کې بېل بېل حل د ځواب په توگه راپيدا کوي - خبره يې د يو وهم کړي ده.. خو دا وهم.. کوم وهم دی؟ د دې سوال دلته په دې نظم کې مطلوب دی - او د خوند او د مزې خبره دا هم په کې شوي ده.. چې هغه بل او سور لاس هر ځل د شاعر په لور راغزېږي.. هم په وینښه.. هم د خوبه - يعنې دا هغه ويره ده چې شاعر يې محسوسوي.. خو بيانولی يې نه شي.. ولې چې هغه د لاس تر شا پټه خبره نه ده لیدلی - نو ځکه ورته نوم هم نه شي ورکولی - په دې نظم کې لفظي تراکيب ډېر نوي او د خوند دي - او بل دا چې يو لفظ هم په دې نظم کې اضافي نه ښکاري او په اختصار کې ډېر معنوي اشکال لري -

دا د اتهو مصرعو وړوکی نظم چې ښکاري خو آزاد.. لاکن دراصل آزاد نه بلکه بېخي پابند او د اوو مصرعو اتهه سېلابيزه داسې ښکلې معری نظم دی -

راغزېږي زما په لورې
يو تک سوراو تر کېدونکي
د سکروتي په شان بل لاس
هم په وینښه هم د خوبه
خو چې زما تر مری رسي
نو باڼه پرې او نښتېږم

په وړو وړو سلګيانو

۱۶.. د خپله لاسه

بخت په ما پورې ګرم نه دی
نه وختونو یم تر ټلی
ما خو خپله د خپل لاسه
د ماشوم زړګي په خوښه
په صله د خوړې مینې
په اثر د مرامو سترګو
د سکون ډک ډک جامونه
چپه کړي دي د کسته

(شلېدلی امېل .. مخ _ 104)

د افضل شوق د حقیقت پسندی، نه مونږ په دې پورته رقم شوي نظم کې ډېره ښه اندازه لګولی شو..
یعنې هغه خپلي غلطي ته هم غلطي وائي او مني یې - ځنګه چې د هغه په شخصیت کې دا یو پهلوی ډېر
ستائیلی شي.. نو هم دغه رنگه هغه په دې نظم کې په ښکاره او وازه خله دا خبره کوي چې د مینې سزاوار
هغه خپله دی.. ولي چې هم هغه خو د خپل ماشوم زړه په خوښه دې اورته وردانګلي وو - که څه هم خبره
معمولي او وړو کي ده.. خو افضل شوق د دې وړو کي خبري نه لویه خبره د یو نه ختم کېدونکي دردمني
قیصې په رنگه ډېر په رومانوي شعریت کې کوي-

یو طرف ته که په دې نظم کې افضل شوق د نورو شاعرانو برعکس داسې تراکیب لکه "د بخت نه
ګرمېدل" او "وختونو تر ټل" په دې نظم کې راوړي.. نو بل طرف ته داسې علامتي لفظي اشارې هم د
پښتني محاورو سره اوږه په اوږه د شعري ضرورت د مخي په کار راوړي.. لکه "د ماشوم زړګي په خوښه
کول"، "د یو چا په خواخوږۍ کې"، "په صله د خوړې مینې"، "په اثر د مرامو سترګو" او "د سکون
ډک ډک جامونه چپه کول".. چې په خپل خپل ځای د دې نظم ضرورت ګڼلی شي - دا هغه هنر دی چې افضل
شوق یې په ازاده شاعری کې لاهم داسې په کمال استعمالوي.. چې اکثره پښتو شاعران یې په غزلو او
پابندو نظمونو کې هم نه شي کولی - او دلته شاید چې زه دا خبره او کړم.. چې شاعري دومره ګران کار دی..
خومره چې یې شوق په خپله شاعری کې ثابتوي -

دا نظم چې ښکاري خو آزاد نظم.. لاکن چې ورته په غور او کتلی شي نو دا نظم په فني جوړښت کې پابندیانې لري او په نهو مصرعو کې نوښته شوی نظم دراصل د څلور لوئیو شپاړس سېلابیزه برابرې برابرې مصرعو معری او پابند نظم دی - تاسو یې خپله هم کتلی شي -

بخت په ما پورې گرم نه دی نه وختونو یم تر تلی
ما خو خپله د خپل لاسه د ماشوم زړگي په خوښه
په صله د خوږې مینې په اثر د مرامو سترگو
د سکون ډک ډک جامونه چپه کړي دي د کسته

۱۷ -- بېلېدل گران دي

چې د آشنا د هېرولو په نیت
په واین د صبر ځان تر مه خوښي
او لایې عکس عکس پرې منځل غواړمه
د خپلو سترگو له ایندارو څخه
دوني مي زړه شکوي تر یانې ورته
او رابنځېږي له اوله هم زیات
لکه په څوزو پېچل شوي ورېښم
چې خلا سوې یې څنگه څنگه په پام
هغوني دوی په کې اړ کېږي نور نور

(شلېدلی امېل .. مخ _ 105)

څنگه چې مینه په گرانه کېږي .. هم دغه رنگه د مینې پالنه او د مینې نه توبه او باسل هم گران کار دی - د افضل شوق په دې پورته نقل شوي نظم کې هغه چې په کوم دلیل د مینې په دام نور نور ورگېږي .. هغه داسې دی لکه څوک چې په اغزو پېچل شوي ورېښم د رابېلولو کوشش کوي - کوم چې اول خو په ممکناتو کې نه وي .. او که وي هم نو خلاس شوي ورېښم د هېڅ کار نه وي - داسې مثال د یو مضبوطې مینې په حق کې ډېر لوی او ښه دلیل دی - او دلته شوق صاحب دا هم څرگندول غواړي چې هغه په هوآني خبرو یقین نه کوي او حقائق د حقائقو په رنگ کې ښودل او چېرې غواړي - نو ځکه خو د شوق د شاعری په حقله وئیلی شي چې هغه په سائنس باندي ثابته شاعری کوي .. او هغه خپله هم په او توبو تو یقین کم لري - خبره سوچه او ښېخ په ښېخه کوي -

دا نظم چې څومره په اختصار په مغربي پېرائيه کې ليکلی شوی دی.. هومره زياتې په دې نظم کې پښتني محاورې ځای کړل شوي دي - کومې چې د نظم بنائسته زياتوي او تهيم ته يې اورې ورکوي - لکه " د صبر په واپس ځان تړل " ، د سترگو له ايندارو عکس پرېمنځل " ، " د زړه تړيانې شکول " ، " له اوله زيات رابښخېدل " ، " په ځوزانو کې پېچل شوي ورېښم خلاصول " او " په ځوزانو کې ورېښم اړکېدل " هغه لفظي ترکيبونه دي چې شوق صاحب په ډېر هنر د پښتو د بېلابېلو محاورو نه رابېل کړي دي - او په دې نظم کې يې ورله داسې ځای پيدا کړی دی چې هره خبره هم د دې مختصر نظم خبره ښکاري -

دا د نهو مصرعو وړوکی نظم چې ښکاري يو آزاد او نثري نظم.. لاکن د شوق د نورو نظمونو په شان دا نظم هم پابند نظم دی او هره مصرعه يې په اتهو داسې سپلانونو باندي مشتمله ده چې تر خپلو يې آهنګ، رواني او موسيقيت داسې په خوند برقرار ساتلی دی چې يوه ساه کې هم لوستلی شي -

۱۸ -- ژوندی اديره

دا خوگڼه اديره ده
چا وئيل چې ښاريه ده؟
دلته دي ټوله قبرونه
نه بازار شته ، نه کورونه
مړ احساس دی.. مړې مړې سترگې
مړې جذبې ، مړه ضميرونه
هر سړی دی کفن کښونکی
ځکه ژوند په کې ساه اخلي
هم په هر گام دي ولاړې
فرښتې د مرگ خار مړي

(شلېدلی امېل.. مخ - 117)

په پورتني نظم کې خو ښکاره په ملک کې د مارشل لاد آمرانه دور واصله تصوير ليدی شي - خو يو ځل بيا په علامتي انداز کې.. خپل ماحول يوه ژوندی اديره گڼي - باوجود د دې چې د ملک باداران په ډېر فخر سره د وطن نظام.. يو آزاده ښاريه گڼي - خود شاعر په خيال چې په دې آزاده ښاريه کې انسان څومره د ساتنگی ښکار دی نو دغه هرڅه هغه مرگ گڼي - او داسې دا ښاريه د ژوندو خلقواديره هم..!! په دې ښاريه کې ورته هر ضمير مړ ، هر احساس قتل.. او هره سترگه پنډه ښکاري - دې سره.. شوق د ځانه گېرچا پېره د نفسانفسی يو داسې دوران هم گوري چې د انسان لاسونه د انسان په وينو سره دي.. هم هر سړی د بل د وينو تری...!! دغه خود غرضی ته يې " د کفن کښونکی " سره تشبېه ورکړي - او د دې نه د

اولس د حالاتو .. د هغوی د بدتری .. خود غرضی یو احساس د ورايه لیدی شي - خو د نظم په تسلسل کې یوه خبره په دې اشاره ختموي چې دلته دا حال ځکه دی چې د هر چا لاس خپې تړلي شوي دي .. ژبي او خپې گنډلي شوي دي - که په دې حالاتو څوک اظهار کوي نو د فوځ سپاهیانو ته د مرگ د فریښتې نوم ورکوي - په مجموعي توگه دا نظم هم لکه د دې قسمه ، د نورو ډېرو نظمونو خپل یو تاثیر لري - د تشبها تو یو پرله پسې لړۍ او علامتي محاوراتي اشارو امپل دی چې د هغې نه د افضل شوق د یو رښتوني او لېوني شاعر کېدو او د هغه د لږ زېدلو احساس څرگندونه کېږي -

دا مزاهمتي نظم چې داسې خو په لسو وړوکو او لوئیو مصرعو باندي مشتمل آزاد نظم ښکاري .. خو چې ورته غور او کړلی شي نو دا آزاد نظم به تش د پنځو شپاړس سپلا بیزه لوئیو مصرعو یو داسې پابند نظم ثابت شي .. چې په کې موسیقیت برقرار ساتلی شوی دی - خپله یې او گورئ -

دا خو گڼه ادیره ده چا وئیل چې ښاریه ده ؟
دلته دي ټوله قبرونه نه بازار شته ، نه کورونه
مړ احساس دی مړې مړې سترگې مړې جذبې ، مړه ضمیرونه
هر سړی دی کفن کښونکی ځکه ژوند په کې ساه اخلي
هم په هر گام دي ولاړې فریښتې د مرگ خار مړي

۱۹ -- دي آثرن اېج

د پرون ټوله خوبونه
ټول سوچونه
ټول خیالونه
نن رښتیا د ژوندانه شول
ار بې له حرکته
د اېتم له برکته
خو مرگی .. هغه مرگی دی
چې د "جین بم" په وسواس یې
د روبروت غوندي انسان هم
په خپل غم دی لانیولی

د شلمې صدۍ په آخري دهائيانو کې چې سائنس په کوم رفتار ترقي کړې ده او انساني ژوند چې يې خومره له آسائشونو سره مخامخ کړې دی.. هومره د افضل شوق په قول په دې پورتنې رقم شوي نظم کې دې سائنسي ترقي د انساني اقدارو او اخلاقياتو ته تاوان رسولی دی او انسان د انسان د وینو تېری شوی دی -
 ځکه خو يې ویرې سېوا شوي دي - هر انسان خپل ژوند په ویرو کې تېروي - سکون د ژوند نه داسې کوچ کړی دی چې هیچا ته د خپل ځان او ساه ساتلو نه علاوه بل فکر نېشته - مرگونه دومره آسان او عام شوي دي چې هر سړی د مرگ د فرېنتو نه ځان ساتلو هڅې کوي - او بل طرف ته دا دعوي کېږي چې انسان آسمانونو ته او ختلو او هر څه يې په ممکناتو کې راويستلو.. خو دې هر څه نه علاوه يې هم دغه انسان د مرگ د ویرې نه بچ نه کړو او ویره د " جين بم " په سائنسي اصطلاح د انسان د مرگ فرېنته ثابتېږي ورځ په ورځ - په کار خو دا وو.. چې دې سائنسي انسان " روبات " ته د مرگ ویره نه وی.. خو شوق صاحب دې سائنسي انسان مرگ " ایتيم بم " او د هغه نه هم خطرناک " جين بم " گڼي او دا سوال په ذهنونو کې راپورته کوي چې په دې دومره سائنسي انقلابي ترقي کې په کار خو نه وه دا د مرگ ویره.. خو حقائق د شوق صاحب خبره رښتیا کوي - يعني کله چې انسان آسمانونو ته ختلی دی او هر څه يې ممکن کړي دي.. د هغه وخت نه انساني روڼي ځناوري شوي دي او انسان د انسانیت نه بېزاره شوی دی - دغه نظم د لوستونکي په ذهن کې بلا پر سوالونه راپورته کوي او داسې شاعری، ضرورت هم شته -

دا نظم چې په خپل اصل حالت کې په لسو وړو او لويو مصرعو مشتمل نظم ښکاري.. دراصل په اوو اتهه سپلاييزه پابندو مصرعو باندي اړه لري - چې ورته معری نظم هم وئیلی شو -

د پرون ټوله خوبونه
 ټول سوچونه ټول خيالونه
 نن رښتیا د ژوندانه شول
 اړې له حرکته د ایتيم له برکته
 خو مرگی .. هغه مرگی دی
 چې د "جين بم" په وسواس يې
 د روبات غوندې انسان هم

۲۰ -- یوه خطا

کشکې زه پومبې خبروی
 فقط دومره
 هوکه دومره
 چې یو ورځ به زه او زړه هم
 سم سره له آرزوگانو

د دې خپلو سرو سرو او بنکو
 په سپلاب کې او بهېرو
 لکه خټې
 لکه شگې
 او لا خړ کچه کورونه
 نوبه نه وی ورگه شوی
 کله هم داسې په مینه
 زه د مینې ودریاب ته
 لا د هغو بنکلو سترگو
 د حمار په کو چينو ته
 چې تر ننه بې نشو کې
 لامبوزن لامبوزن بنکارم

(شلېدلی امېل .. مخ _ 128)

د افضل شوق په دې پورتنی نظم کې د هغه د مینې په باب یو شاعرانه بنسپماني ذکر شوی ده.. چې هغه په ډېره سادگۍ او بې ساختگۍ نظم کړې ده - ځما په خیال په د شوق صاحب په وړمې " شلېدلی امېل " نومي کتاب کې دا نظم په هغو یو څو نظمونو کې یو دی چې بنسپماني په کې په داسې شاعرانه رومانوي انداز کې شوي ده چې د هنري کمال نه یې انکار ادبي نا انصافي ده - څومره په اختصار او رواني چې شاعر خپله بنسپماني په دې نظم کې ځایوي .. هغه د ستائینې وړ ده - داسې بنکاري لکه افضل شوق چې خپله د مینې قیصه یو ډېر نیردې ملگري ته کوي - او داسې ورته واي .. چې گني هغه نه وو خبر چې یوه ورځ به هغه د خپلو ارمانونو ، حسرتونو او خوبونو نه برعکس د محبوب په ستمونو او ظلمونو داسې په ژړا سر کېږي .. چې هر څه به یې د او بنکو په سپند کې او بهېري او هغه به یواځې پاتې شي -

د محبوب د ستمگرې مینې نه د افضل شوق په دې نظم کې د قیصې نه علاوه چې کوم څیز لوستونکی متاثره کوي .. هغه دي لفظي تراکیب ، علامتي استعارې او اشارې لکه " د بنکلو سترگو د حمار په ډکو چينو کې لامبوزن کېدل " او " د سرو او بنکو په سپلاب کې بهېدل " - نه یواځې دا .. بلکه په دې نظم کې تکراري انداز د قیصگې د تهیم اهمیت ځکه زیاتوي .. چې په کې د احتجاج په ځای د ډېري عاجزی نه کار اخیستل شوی دی - کوم نه چې د شاعر عدم تشددانه روئیه د ورايه نه څرگندېږي - يعني شوق صاحب د زور زیاتۍ خلاف او د خبرو د لاري د مسئلو حل کولو په حق کې مشهور انسان او د پستې او خوږې ژبې شاعر دی - هغه خبري سوچه کوي .. خو په مهذبه او ادبي لب و لهجه کې -

دا پورتنی نظم چې په " شلېدلی امېل " کې په اولس وړو او لوئیو مصرعو کې ترلی چاپ شوی دی .. خو دراصل دا نظم ځما د فکري استعداد د مخې تش په اتهو داسې مصرعو .. چې په کې اووه

مصرعې شپاړس سپلا بيزه دي.. خو ورستی يوه وړوکې مصرعه اتهه سپلا بونه لري - تاسو يې هم کتلی شئ -

کشکې زه رومبې خبروی فقط دومره، هوکه دومره
چې يو ورځ به زه او زړه هم سم سره له آرزوگانو
د دې خپلو سرو سرو او بنکو په سپلا ب کې او بهرپرو
لکه ختې .. لکه شگې او لا خړ کچه کورونه
نو به نه وی ورگډ شوی کله هم داسې په مينه
زه د مينې ودریاب ته لا د هغو بنکلو سترگو
د حمار ډکو چينو ته چې ترننه يې نشو کې
لامبوزن لامبوزن بنکارم.....

۲۱.. عقیده زما د مينې

چپ له خدائيه که بل چاته
اجازه د سجدي وی
نوبه ما وی لگولی
خپل تندي و هغه یار ته
چې هم خپله تل ولاړوي
و بتانو ته د خاورو
لاس ترلی لاس ترلی
د اغراضو په مندر کې

(شلېدلی امېل .. مخ_ 129)

په دې پورته نقل شوي نظم کې شاعر ډېر په بيباقۍ دا خبره کوي.. که د خدائيه بغير بل چاته سر
تیتول روا وی نو هغه (شاعر) به خپل محبوب سر ته تیت کړی وو - خو هغه محبوب چې د مادي ژوند د
آسائشونو طلب گار او لالچي بنکاري.. د خود غرضۍ تر حده.. لکه هندو په بنکاره د خاورې جوړو بتونو
يعني آسائشونو ته سجده رېزوي -

په دې نظم کې "د اغراضو مندر" لفظي ترکیبي اصطلاح په ځان کې بلا معنی لري، کوم چې د شاعر د
ژوند او فکر او نازک خیالی دلیل دی - دا او هم د غسې فکري ژورتیاگانې د افضل شوق په ساده پښتني
شاعرانه او نظمیة اظهار کې ځای په ځای لیدلی شي - په دې نظم کې هم شاعر د خپل صداقت ثبوت په

د پره بې ساختګۍ وړاندي کوي .. کوم چې د ده مينه نه يواځې بې غرضه بلکه د عبادت يعنې (پوجا) کولو تر حده مخلصه ښکاري - خو اشنا بې په روڼيو او خويونو هندو دی .. چې په جذبو او رشتو کم او په مادي خيزونو کې لکه سوداګرو رګېروي -

که مونږ د دې نظم فني او تکنیکي اړخ ته په ځير شو نو دا اتهه مصرعيزه نظم به په اتهو برابر و برابر و سېلابونو مشتمل يو معری نظم او ګڼو .. خو زما په اندازه که دغه نظم په څلورو شپاړس سېلابيزو مصرعو باندي داسې وړاندي کړی شي .. نو به نور هم واضحه شي -

چپ له خدائيه که بل چاته اجازه د سجدې وی
نوبه ما وی لګولی خپل تندي و هغه يارته
چې هم خپله تل ولاړوي وبتانو ته د خاورو
لاس ترلی لاس ترلی د اغراضو په مندرکې

۲۲ -- پښتو

هغه څوک ده؟
د چا لور ده؟
د چا وينه ، د چا خور ده؟
چې په سرو سرو او ښکو ژاړي
سربيره ، درپدره
د ژوندون لارو کوڅو کې
په مخ لُوڅه
په پښو لُوڅه
په زړو څيرو جامو کې
سرگردانه .. پرېشانه
په وجود ستري ستومانه
له خپل ځانه بې خبره
له جهانه بې خبره
د بې رحمه وخت په لاس کې
لېونۍ سپېڅلې غوندي
پېغلتوب بائيلي ، زړېږي
په فرياد فرياد ژغېږي
چې اي خلګو

پند و خلگو!!
 ماته او گورئ..زه خوک يم؟
 د چا لور او د چا خور يم؟
 زما په سر پرونی نشته
 زما لاسونه بې بنگرئيو
 زما غوږونه بې والتيو
 آخرو لې..داسې ولې؟
 يه د وخت زامنو ولې؟
 زه بې وسه بې آسري نن
 زه بې کوره بې پردې نن
 د خپلوانو په لتون تل
 د مراد کچکول په لاس کې
 د سوالگيري په شان گرځم
 زه سوالگيره
 زه سوالگيره؟
 سترگې روڼې کړئ اې خلگو
 د غفلت د تيارو خلگو!!
 ما هم او پېژنی خلگو!
 زه د دنگو غرونو لور يم
 زه پښتو يم.. پښتنه يم

(شلېدلی امېل.. مخ_ 136)

دا پورته نقل شوی نظم د افضل شوق واحد اوږد نظم دی چې د ده په ازاده شاعری کې په ریکارډ
 باندې راغلی دی - او دا هغه نظم هم دی چې افضل شوق د غزل د شاعر سره سره د نظم شاعر مشهوره شو -
 دا نظم به د کابل رېډیو نه اکثره نشر کېدو او دې نظم دومره عوامي شهرت پیدا کړی وو ، چې اوس هم په
 ډېر کېستونو کې موجود دی - خو یو ځل ما چې د افضل شوق د دې نظم د عوامي شهرت په اړه د هغه نه
 تپوس او کړو.. نو هغه تش او موسېدو او مخته بې شاید چې په دې هیڅ نه او وئیلو.. چې هغه هرکله
 خو عوامي تېسټ ته د شاعر او شاعری قتل وئیلو - نو ځکه د هغه خاموشي او بیا په داسې جذباتي انداز
 نور اوږدو نظمونو نه لاس اخیستل.. د هغه داسې خاموش اعلان دی چې هغه به بیا کله هم ترانې نه لیکي
 او نه به د خلقو د جذباتو سره داسې په غېر معیاري توگه لوبې کوي -

د افضل شوق د معیار جنون په خپل ځای صحیح دی.. خو په دې پورتنی نظم کې هغه یو داسې
 المیې په لور اشاره کړي ده.. چې ورنه په پښتني معاشره کې انکار نه شي کېدی - هغه دلته " پښتو " تش

دژبې په حواله نه ده زېر بحث راوړي.. بلکه پښتو يې د پښتنې په توگه په تشبها تي انداز او درست پښتني کلتور يې په کې رانغښتی دی او بلا ډېر سوالونه يې د ځواب په هيله رابرسېره کړي دي - په دې نظم کې شوق صاحب چې څومره په ساده تورو او خبرو کې غږېدلی دی.. هم هغسې يې پښتو ، پښتون ، پښتنه او پښتني کلتور باندې گوزارزنه په داسې جذباتي انداز کړي دي چې د لوستونکي او دې جذبې را اولړزوي - هغه دلته بېخي زيات ډائريکټ شوی دی او پښتنو ته يې ائينې ښودلې دي - په کوم کې چې د هغو څېرې انساني نه.. بلکې د بې حسی تر حده خود غرضه او ځناورې څېرې ورته داسې ښودلي شوي دي - چې هغوی محسوسې کړي دي.. هم ځکه خو يې دا نظم په زړونو ليکلی دی - په دې نظم کې هم افضل شوق يو نوی انداز مخي ته راوړی دی.. او پښتو يې.. هم د هغې په خپلې ژبې کې غږولی ده.. او داسې محسوسېږي.. لکه دا چې شوق صاحب نه.. بلکه پښتو په خپله د فریاد خبري کوي - او شوق په دې نظم کې هسې د يو راوي په توگه ليدلی شي - داسې راوي.. چې هغه هر څه په خپلو سترگو ويني هم.. او محسوسوي يې هم - دا د هغه شاعرانه کمال دی - او دا زما يقين دی ، چې که هغه ترانې او مرثيې ليکلی نو ده نه به هيچا ميدان نه وو گتلی - خو هغه گوره ولې د دې عوامي شهرت نه کناره کشي ته ترجیح ورکوي - شايد چې په دې هغه لویي شاعر جوړېدل غواړي؟

دا اوږد نظم.. چې په يو کم څلو بښت وړو او لوئيو مصرعو آزاد نظم دراصل په اولس مصرعو.. چې هره مصرعه شپاړس سېلابيزه ده.. باندې مشتمل يو پابند معری نظم دی - چې افضل شوق په ډېر هنر د نظم آهنگ او موسيقيت ساتلو په غرض په وړو کولوئيو مصرعو دومره اوږد کړی دی.. چې د طویل نظم گمان پرې کېږي.. خو طویل نه دی - تاسو يې خپله هم اوگورئ -

هغه څوک ده؟ د چا لورده؟ د چا وينه، د چا خورده؟
 چې په سرو سرو اوښکو ژاړي سربيره ، درپدره
 د ژوندون لارو کوڅو کې په مخ لُوڅه ، په پښو لُوڅه
 په زړو څېرو جامو کې سرگردانه پرېشانه
 په وجود ستړي ستومانه له خپل ځانه بې خبره
 جهان بې خبره د بې رحمه وخت په لاس کې
 لېونۍ سپېڅلې غوندي پېغلټوب بائيلي ، زړېږي
 په فریاد فریاد ژغېږي چې اې خلگو.....ړندو خلگو !!
 ماته اوگورئ زه څوک يم؟ د چا لور او د چا خوريم؟
 زما په سر پرونی نشته زما لاسونه بې بنگرئيو
 زما غوږونه بې والئيو ، آخر ولې داسې ولې؟
 يه د وخت زامنو ولې؟ زه بې وسه بې آسري نن
 زه بې کوره بې پردې نن د خپلوانو په لتون تل
 د مراد کچکول په لاس کې د سوالگيرې په شان گرحم
 زه سوالگيره زه سوالگيره؟ سترگې روڼې کړئ اې خلگو

د غفلت د تيارو خلگو!! ما هم اوپېژنی خلگو!!
زه د دنکو غرونو لوريم ، زه پښتو يم ... پښتنه يم

۲۳.. د رڼا ملگري

ته د رڼا سره سم خغلي
د ما بنام په لوري
او زه دې سيوري د وجود يم
تا سره سره خم
خو د بېل بېل فطرت له جوړه
ما او تا هم مدام
چې خوني دواړه ليدل کېږو
څنگ په څنگ د ورځې
دغوني ورک شو د يو بله
په کوڅو کې د شپې

(شلېدلی امېل .. مخ _ 140)

پورتنی نظم د افضل شوق د خپل مخصوصې فکري روښې يو جذباتي مثال دی.. خو ليکلی شوی
په داسې علامتي پېرائيه کې دی .. چې شعريت او معنويت ترې نه د ورايه د شاعر هنري کمال ته اشاره
کوي - په دې نظم کې هغه د خپل محبوب تصور خپل سيوری گڼي .. چې د ده سره سره ځي .. خو بيا په ډېره
عجيبه انداز کې د خپل وجود سيوری د خپل طبعې او فطرت تر مخه د ځانه بېل گڼي - او دا ځکه چې
سيوری خو د رڼا ملگري وي .. او چې کله هم رڼا د خپل اختتام تر سفره اورسي نو د وجود سره دغه سيوری
خپله ملگرتيا پرېږدي - دلته شاعر د خپل محبوب وجود يو داسې سيوری گڼي .. چې گل وقتي نه وي ..
وختي وي -

د دې نظم سادگي او بې ساختگي ، په ډېر هنر د شاعر دغه گيله او غم ډېر په فکري پېرائيه کې
بنکاره کوي - د دې نظم په معني او مفهوم کې مونږ لږ سوچ او کړو .. نو په انساني ژوند ، رشتو او جذبو کې
چې د خود غرضي کوم رنگ ليدلی شي ، نو هغې ته شاعر په ډېر هنر اشاره کوي - چې ملگري د ښو لحظو
وي .. خو د غم د لحظو مئينان بېخي په نېشت حساب دي - دغه رنگه دوران او د خلقو د غسې روښې هاغه
وخت هم وي چې کله شاعر دا نظم ليکلو .. او نن هم د غسې ماحول مونږ وينو گورو - نو د نن دور د کومو
حالاتو خبره چې شاعر نن نه اولس اتهلېس کاله اگاهو کړي ده .. په هاغه وخت کې د مستقبل حالاتو ته اشاره
وه - او ښه شاعر اديب په راتلونکو تبديليانو هر وخت نظر لري -

په تکنیکي او فني لحاظ دغه د لس ورو او لوئيو مصرعو آزاد نظم په اصل کې په پنځو داسې مصرعو باندې مشتمل دی .. چې هره مصرعه یې پنځلس سېلابونه لري او په خپلو کې دا ټولې مصرعې د یو داسې خواږه آهنگ او موسیقیت نه ډکې دي .. چې دا نظم آزاد نه .. بلکه پابند او معری بنکاره کوي - کتلی یې شی -

ته د رڼا سره سم خغلي د ماښام په لورې
 او زه دې سیورې د وجود یم تا سره سره ځم
 خو د بېل بېل فطرت له جوړه ما او تا هم مدام
 چې څو نوي دواړه لیدل کېږو څنگ په څنگ د ورځې
 دغوني ورک شو د یو بله په کوڅو کې د شپې

۲۴ .. د طلب تنده

چې د سوچ هر یو نیلی مې
 د امید له هر ګودره
 د جانان په طلب سترې
 او ناهيله غوندي بیرته
 د ماښام خواته راغبرګ شي
 نو په اوښکو یې د سترګو
 او بومه تنده داسې
 لکه زه چې یې له ورکو
 ټوله ټوله ورځ غوښتمه

(شلېدلی امېل .. مخ - 141)

دا پورتنی نظم په داسې افسانوي او رومانوي انداز کې لیکل شوی دی .. چې شاعر په کې یواځې شاعر نه .. بلکه یو افسانه نگار هم بنکاري - او دا رنگ او خوند د شوق په شاعرۍ کې اکثره لیدلی شي - د عنوان په رنگه په دې نظم کې شاعر د خپل آئیډیل محبوب د لټون یو داسې انتهائي شکل وړاندې کړی دی .. چې ناکامي او مایوسي کې هم د مینې طلب .. هم هغسې په زړه کې ژوندی لري - لکه مجنون چې به لیلیا پسې ګرځېدو .. او چې به یې لیلیا نه کړه مونده نو به یې په خپل ځان او هر چرته کې لیلیا لیدله - دا جنوني کیفیت دلته شوق په ډېرو ساده تورو کې نظم کړی دی - خو په معنوي اعتبار د دې نظم د تهیم نه انکار ځکه نشي کېدی .. چې په تصوف کې هم دغسې خو کېږي .. یعنې د خدای پاک په مینه کې صوفي

چې کله انتها ته اورسېږي نو د منصور غوندي په ځان کې خدای لټوي - لاکن دلته خبره څه بېل شانتې ده .. ولې چې کله شوق صاحب سترې او نا اُمېده د لټون له شوي سفر نه را واپس شي .. نو د خپلو " اُمېدونو و آس " په خپلو اوښکو اوبه کوي .. او داسې تسکین محسوس کړي لکه د دې آس .. چې شاعر ورته په علاقائي لهجه کې " نیلی " وائي .. تنده هم په ده ماته شوي وي -

په دې نظم کې لفظي جوړښت او خبرې دومره نوي او خوږې دي .. چې اجنبیت په کې نه محسوسېږي - ولې چې د شاعر طرز بیان خالص پښتني دی - نو ځکه معنوي ابهام مخې ته نه راځي او درست نظم ښه په آسانه د لوستونکي په ذهن کې قیصه سرته اورسوي - بل دا خبره هم اهمه ده .. چې که یو طرف ته " د سوچ نیلی " ، " د اُمید گودر " رنگه اصطلاحات په خپل دې نظم کې شامل کړي دي .. نو بل طرف ته " په طلب سترې " ، " تنده په اوښکو اوبول " او " له ورکو غوښتل " هغه نوي پښتني محاورې دي .. چې نن سبا عامې استعمالېږي - د افضل شوق په رنگه یو ښه شاعر په خپل تخلیقي عمل کې ژبې ته نوي نوي توري او محاورې هم ورکوي .. او داسې ژبه مخي ته وده کوي -

دا نظم چې په ظاهره په نهو اتهه سېلابیزه مصرعو کې لیکلې شوی یو پابند نظم دی .. خو د خوند او مزي خبره دا ده .. چې د دې نظم ټولې مصرعې که مونږ یو بل سره .. هم په دغه ترتیب او تړونو دا به یوه مختصره افسانه ښکاره شي - او تاسو د شوق په نظمونو کې داسې اړخ هم لیدلی شئ .. یعنې د هغه په نظمونو نه یواځې د شعر تنده ماتېږي بلکه د افسانې ، ډرامې او نثري ادبي ټوټو خوند هم په کې لیدلی او محسوسېدلی شي - پورتنی نظم د دې خبرې د مثال په اړه په یوه فقره کې دلته وړاندې کوم -

" چې د سوچ هر یو نیلی مې د اُمید له هر گودره د جانان په طلب سترې او ناهیله غوندي بیرته د ما بنام خواته راغبرگ شي نو په اوښکو یې د سترگو اوبومه تنده داسې لکه زه چې یې له ورکو ټوله ټوله ورځ غوښتمه "

۲۵ .. تلکې

که تنستېده غواړي څوک
له خپله ژونده چېږي
نوبه په کومه تنستي؟
چېږي به مخه کوي؟
ځکه چې ښکاري هر لور
د بوال د بوال رسمونه
غونډۍ غونډۍ خنډونه
د ریاب دریاب غمونه

اولا قدم په قدم ولاړې دي تلکې

(شلېدلی امېل .. مخ _ 143)

افضل شوق په شلېدلی امېل نومي وړمبې شعري مجموعې کې د هغه دور نه ساتنګې ښکاري او حالات د انساني ژوند کولو جوګه نه ګڼي .. هم په دې خو هغه د يو زخم په شان د دردونو سره مخامخ دی .. او ژوند د مسئلو کور ګڼي - په دې پورته نقل شوي نظم کې هم شوق صاحب د آمرانه نظام او ژوند په لور داسې اشاره کوي .. چې د دې ساتنګې ژوند نه به انسان چرته تېښتي .. لاري خو نشته د فرار .. ولې چې ناروا رسمونه دېوال په شان ولاړ دي .. د سپرې لاره نيسي او خپلې مرضي ته يې نه پرېږدي - نه يواځې دا .. بلکه خنډونه لکه غرونه او غمونه له سپندونه لاري د انسانانو تر مينځه تړي او د بنده خله خدا او خوشحالی ته نه جوړېږي - او دې ټولو نه علاوه انسانانو هم يو بل ته تلکې جوړې کړي دي او په دې کوشش کې ښکاري چې بل انسان په کې گرفتار کړي - په دې نظم کې د هغه دور .. چې ژوند په کې ساه په آسانه نه شو اغيستلی .. خو د شوق صاحب د جرات دا علامتي او هنري مظاهره به هغه ته د مزاهمې شاعرانو په قطار کې د اورېدلو ځای ضرور ورکوي - او هغه چې د رښتيا ليکلو او وټيلو کومې خبرې په دعوې سره کوي .. هغه يې په " شلېدلی امېل " کې په لفظي عمل په ډېره نره ښکاره کړي هم دي - يعنې هغه د ځينو شاعرانو په رنگه د مصلحت نه کار کله هم نه دی اغيستی او هر څه يې په نېغه تر لوستونکو پورې رسولي دي -

" دېوال دېوال رسمونه " ، " غونډۍ غونډۍ خنډونه " او " درياب درياب غمونه " هغه علامتي اشارې دي چې نوي اصطلاحات ورته وټيلی شي او دې نه علاوه په دغو تکراري لفظي تراکيبو کې د نوي پښتني محاورو خوند او مزه هم پټه محسوسېدلې شي -

دا پورتنی د لسو مصرعو آزاد نظم .. چې هره مصرعه يې اووه سپلا بونه لري .. دراصل د پنځو خورلس سپلابيزه مصرعو يو داسې پابنده نظم دی چې صوتي اثرات او شعري آهنگ په کې د پابندي شاعري ليدلی او محسوسېدلې شي - تاسو يې هم لوستلی شئ -

که تېښتېده غواړي څوک له خپله ژونده چېرې
نو به په کومه تېښتي؟ چېرې به مخه کوي؟
ځکه چې ښکاري هر لور دېوال دېوال رسمونه
غونډۍ غونډۍ خنډونه ، درياب درياب غمونه
او لا قدم په قدم ولاړې دي تلکې

" د شلېدلی امېل " د ځينو نظمونو فني او فکري جائزه مې تاسو ته وړاندې کړه .. د دې ټولو نظمونو شکل که څه هم د نثري ، آزادي شاعري په حواله مونږ ته د غسې ښکاري .. خو د دې په فني او تکنیکي اړخونو چې نظر اچوو .. نو د ښاغلي افضل شوق نظموه معری دي .. چې د ردهم ، موسيقی ،

روانۍ، آهنگ او صوتي اثر د مخه په وړو او غټو مصرعو کې داسې په خواږه انداز او بناسټ گڼدلي شوي وي چې د آزاد نظم شکل يې اغیستی دی - که څه هم د سېلابونو او بحرونو د مخه د افضل شوق نظمو نه غزلیه خوند او رنگ لري.. خو غزل ورته ځکه نه شو وئیلی چې ردیف او قافیې نه لري - په نظمو کې د بحرونو، سېلابونو او آهنگ، ردهم او موسیقۍ خیال ساتل نه یواځې افضل شوق په خپل رنگ او اسلوب کې ځانگړی کوي.. خو بل طرف ته د هغه شاعرانه، تمثیلي او افسانوي رومانوي مزاج هم بنسکاره کوي - د هغه هر نظم په وړو کې داستان باندي مشتمل دی - لاکن دغه داستانونه د هغه د مشاهدې او لیدلو زمیني حقائقو عکاسي کوي او د هغه دغه تمثیلي انداز په ساده علاقائي.. او ادبي لهجې کې د ډېر اوچت او ژور فکر ادراک هم لري - په دې خو د هغه په فکر کې ابهام لوستونکی د څه وخت د پاره تېرو بېر کړي - خو په بل نظر دغه ابهام د لوستونکي په ذهن کې قسم قسم سوالونه راپورته کړي - زما په خیال چې یو ډېر ښه شاعر د پاره هم د غسې انداز خپلول پکار دی - د افضل شوق دا نظمو نه چې په " شلېدلی امېل " کې په کال 1998 او 88 ع کې چاپ شوي دي نه هم کېدلی شي چې مخکې لیکلی شوي دي - یعنی د اندازې مطابق دا دده د کچه ځوانۍ د دور چې قریباً پنځوینست یا دېرش کاله پخوا لیکلی شوي دي - نو په هاغه وخت کې دغه انداز ساتل.. دې څیز د منفرد کړی دی او د یو نوي جدید نظم گو شاعر په توگه یې په دُنیا پېژندلی دی -

په آخره کې که دا خبره او نه کړم نو دا به ادبي خیانت وي.. چې د افضل شوق درسته شاعري د خپلي بې ساختگۍ، روانۍ، سادگۍ د مخه د هغه د ریښتونو جذبو پوره پوره عکاسي کوي - او که چا افضل شوق د خپل ذات او وجود په حواله په خپلو د غسې جذبو پېژندلی وي.. نو د هغه د شاعری نه به انساني افضل شوق خامخا پېژني - یعنی که د سلو شاعرانو په فهرست کې د افضل شوق شاعري بغېر د هغه د نوم نه شامله کړی شي.. نو د هغه د شاعري رنگ به بېخي د ټولو نه بدل او منفرد وي.. او دا شاعري به د ورايه د افضل شوق د نوم پېژندگلو کوي -

خاورې

حسینه گل

نومبر پښتونخوا - 18 فروري 2002ع

«—————»

د شوق دویم کتاب-----

اووه گامه منزل

..... گام په گام

(يادگيرنه :- دا کتاب په کال ۱۹۹۶ کې چاپ نه وتی دی)

يوه سفرنامه.. د سبا د پاره د يو تاريخي دستاويز حېثيت لري - ځکه نو سفرنامې په دغه حواله د خصوصي اهميت وړ دي - پښتو ادب کې هم د سفرنامو روايت ډېر د پخوا نه را روان دی - د خوشحال بابا نه را په دې خوا چې چا هم دغه صنف ته توجه کړې ده.. نو دا خو صحيح ده چې د خپلو سفرونو رودادونه او رپورتونه يې ليکلي دي.. خو د يو صنف په توگه په دې مد کې هاغه کار په صحيح معنو کې ډېر کم مونږ ته شوی ښکاري.. چې د پښتو د نثري ادب څه سټرگه پرې اوشي - بيا د گوتو د شمېر څو پښتو ليکوالو چې د خپل وس او استعداد مطابق دې ميدان کې څومره کار او کړو.. نو هم دغه يو څو سفرنامې دي چې مونږ يې د حوالې په توگه په داسې موقع يادوو - د ميان اکبر شاه "د آزادي تلاش" .. يوه داسې نه هېر بونکي سفرنامه ده چې.. د سفرنامو په تاريخ کې يې خپل يو نوم او مقام گټلی دی - دغه رنگ د خدای بخښلي سيده فائده بېگم "زما سفر"، د حمزه بابا "د حجاز په لور" داسې سفرنامې دي چې مونږ يې خصوصي ذکر کولی شو - ولې په پښتو نثري ادب کې ښاغلی طاهر آفريدي دی چې د خپلو سفرونو حال يې د مختلفو سفرنامو په شکل کې د پښتو ادب جولي ته پېرزو کړی دی - طاهر آفريدي هم د خپل ساده باده انداز تحرير تر مخه دغه صنف ته د خپل هنر، سفرې مشاهدو.. او د ملکونو د اولس او ژوند ژواک، تاريخ، کلتور په حقله د کوټلو معلوماتو وړاندې کولو کې يې د قاري دلچسپي هم په نظر کې ساتلي ده - او د لوستونکو نه يې شاباشی هم اغیستی دی - خو په دې دور کې يوه سفرنامه داسې هم راغله چې د دغه ټولو چاپو سفرنامو نه يې خپل ځان په دې قطار کې په وړمبي نمبر او درولو.. او هغه سفرنامه وه.. د ښاغلي افضل شوق "اووه گامه منزل" - په يوه سفرنامه کې د اوو ملکونو د مختلفو سفرونو حال احوال په وړمبي ځل يو داسې جداگانه انداز کې مخې ته راوړل.. چې د عوامي طبقې او طبيعت نه يو خواته.. د يوې تعليم يافته، روشن فکره، ترقي پسنده او ځواني طبقې ورته ډېر په روڼ تندې هرکلی اووی -

په دې سفرنامه کې په وړمبي ځل داسې حقائق او داسې جديد اسلوب رامخې ته شو چې د سفرنامو هاغه زور او مخلی اسلوب يې په ورستو پرېښودو.. او داسې ښاغلي افضل شوق د يو منفرد سفرنامه نگار په حېثيت هم خپله يوه پېژندگلو او کړه - شوق صاحب بنيادي طور يو شاعر دی.. او شاعر چې دغه رنگ جهان گرد شي، نو د هغه د گړځېدو.. ورکېدو.. رانېکاره کېدو اداگانې به هم ډېرې شاعرانه وي - دغه وجه ده چې په دې سفرنامه کې ليکوال خپل ځان د دنيا په هېوادونو کله د يو ملنگ شاعر، کله د يو باچا

بناپېري په شکل کې د خپلو مشاهدو کچکول او خزاني هېواد په هېواد ګرځوي.. او بيا يې د اوو ګامه منزل په شکل کې په خپلو پښتنو پيرزو کوي -

په يوه سفرنامه کې د اوو ملکونو د اولسونو په حقله معلومات.. او مشاهدې راغونډول يوه د حېرانتيا خبره ده - خو ډېره د حېرانتيا ورته په دې اړه نه شو وئيلي چې نن سبا خو په يو وړو کې ملک د څو څو رپورتاژونو ليکلو رواج هم عام شوی دی .. سره د دې چې د هاغه ملک يا وطن نه څه دومره ښه تاريخ مونږ ته ښکاري ، نو تش د ډوډۍ خوړل يا د چائيو څښکل هم د سفرنامې د پاره ضروري گڼي .. !! يو تاريخي جبر دا هم دی چې پښتانه ليکوال په يو داسې وړو کې ملک کې چې مونږ ورته د پاکستان يو وړو کوي کلی وئيلي شو ، دلته رابللی هم ځکه شي چې د پاکستان د ورځي په مناسبت په کې مشاعره يا کلتوري تقريبات اوشي .. او ورستو د دغه مشاعرو او تقريباتو د سترگو ليدلی حال او د غوږونو اورېدلی حال په کې بيا په کتابي شکل کې خوندي کړلی شي - او بيا دغه داستاني رپورتونه هر څو که څوک د خپلې بې سوادۍ په وجه د سفرنامې په نوم يادوي ، خو دراصل دا د سفرنامو په شمېره کې نه راځي - ولې چې په سفرنامه کې د مشاهدو ، معلوماتو سره سره د خپلو اندروني احساساتو ، جذباتو او د زميني حقائقو په شکل کې څېړنې هم شاملې وي - کومې چې مونږ ته د افضل شوق په سفرنامو کې په نظر راځي - ځکه خو يو ليکوال او کالم نگار ښاغلي مصور فرېشي د افضل شوق د سفرنامو په حقله په مختصرو ټکو کې ډېره ښه خبره کړي ده چې گڼې " پښتانه سفرنامه نگاران دي .. د افضل شوق نه د سفرنامې ليکلو چل ايزده کړي " او زه هم د يو بل ستر ليکوال او شاعر سعيد گوهر دغه په ريكارډ باندې رقم کړي خبره منم چې گڼې " اووه ګامه منزل .. د پښتو وړمبۍ مکمله او داسې بهترينه سفرنامه ده چې د اردو د شاهکارو سفرنامو سره څنگ وهي " - او بلکه زه داسې هم وایم چې د مستنصر حسېن تارډو سفرنامې چې په يو معيار هم د ښاغلي افضل شوق د سفرنامو نه اوچتې په دې نه دي چې د مستنصر حسېن تارډو په سفرنامو کې مصنوعيت د ابلاغ مسئله او لفاظي د نه منلو تر حده شوي ده - هم ځکه خو د هغه د سفرنامو په حقله اردو نقادان وائي .. چې هغه سفرنامې په اثير پورټ يا د هوټلونو په کمرو او لايبانو کې ليکلې دي - او په دې خبري کې منطقي جواز دا مخې ته راوړل کېږي .. چې مستنصر حسېن تارډو هر ملک ته د پاکستانی راهنماگانو سره د يو سرکاري رپوټر ، يو کالم نگار يا د ملک په بېلابېلو سرکاري وفودو کې شامل د يو غړي په حبثيت د يو څو ورځو د پاره تللی دی - نو لازمي خبره ده .. چې په داسې حال کې به هغه ډېر محدود سپلونه کړي وي - خو بلې خواته د افضل شوق په سفرنامو کې بې ساختگي د ورايه داسې څرگندوي چې هغه په خپلو سفرونو کې ورک شوی دی - دئې چې کوم ځای ته هم رسېدلی دی .. نو هاغه ځای کې يې د خپلې موجودگۍ ثبوت پوره پوره ورکړی دی - او بله خبره دا هم چې د افضل شوق د سفرنامو گواهي د هغه درسته شاعري هم کوي - او دا خبره حقيقت ده چې شعر کله هم د خارج نه د متاثره کېدو نه بغير نشي ليکلې - خو الميه دا ده چې مستنصر حسېن تارډو ځکه لوی سفرنامه نگار شو .. چې هغه د حکومتي ژبې ليکوال دی او شوق د خواري پښتو - اوس غواړم چې د افضل شوق د وړمبۍ سفرنامې " اووه ګامه منزل " .. د هر ګام تنقيدي جاج واخلم -

د شوق ورمبی گام

دا ورمبی گام چې افضل شوق په ځوانه ځوانۍ کې په ورمبی ځل د جنوري کال 1992 کې د ملا شیا په هېواد کې چې هغه ورته "د سهېلي لمر ختيځي اېشيا زړه" هم وائي کې کېښودو - د يو سرکاري دورې په لړ کې دا ورمبی سفر د افضل شوق د سفرنامو يو آغاز او گرځېدو .. او د ده ستوری هم په گردش کې راغلو - د دې ورمبي قدم نه واخلي .. د نن تر وروستيو قدمونو پورې افضل شوق په سفرونو سر يادېږي - که دا او وایم چې د سفرنامه نگار په حيث د هغه د پېژندگلو ورمبی حواله د دې سفرنامې يعنې "اووه گامه منزل" دا ورمبی باب چې مونږ ورته د دې مضمون په حواله ورمبی گام وائيو .. نو بې ځايه به نه وي - په دې گام کې د سرکاري مصروفیاتو علاوه د کوالا لمپور د ورځې او شپې ژوند په باب د افضل شوق ډرامائي .. حېرانو نکي او شاعرانه خبرې که قاري په لوستلو مجبوره کوي .. نو بلې خواته په دې باب کې د "مهېش وري" نومې انډين پېغلې سره جذباتي او شاعرانه تړون ډېر په افسانوي او رومانوي پېرانيه کې داسې په خوند او طريقه شوی دی چې د قاري گمان په سفرنامه نگار باندې که څه هم د يو عياش شخص کېږي .. خو په دې درست باب کې داسې يوه خبره هم نېشته چې هغه دې په غېر اخلاقي يا غېر انساني لب و لهجه کې بيان شوې وي - يا دې ترېنه حېوانيت څرگندېږي - خو د دې باوجود هم پښتنو قدامت پسندو او نالوستو ځينو نقادانو د لوستلو په ځای د بل نه د اورېدلو خبرو په رڼا کې لکه د ډنډورې ، بلا فتوې هم لگولي دي - دلته زه د يوې ښځې نقادې په حيث دې خبرې ته حېرانه شم چې په دې باب کې دي څه ؟ او خلقو ترېنه جوړ کړي څه دي ؟ شايد چې په ورمبي ځل يو داسې ليکنه په ډېره جديده او اتفاقي پېرانيه کې د پښتنو لوستونکو مخې ته راغلي وه .. چې هغې ليکنې هضم کېدو کې ډېر وخت اغېستلو سره سره د ځينو روايت پسندو هاظمې خرابي هم کړې - او يا شايد چې د دې باب په وروستۍ پېره کې په ډرامائي انداز "شپه دي ډور پليز" د ځينو لوستونکو په ذهن کې مغالطې پيدا کړي دي -

په دې باب کې د افضل شوق د انډين استقبالي پېغلې سره د تعلق جوړولو معصومانه طلب چې هغه څومره کړاوونو سره مخامخ کوي .. نو هم د غسې د دې هوټل يوه آپرېټر په خپل خواږه آواز کې هغه ځانته د متوجه کولو کوشش کوي - خو ورسره ليدل کتل نه کوي - او د وخت سره سره چې افضل شوق د هوټل خواږه آوازې آپرېټرې او د دې هوټل د استقبالي پېغلي مهېش وري تر ميانځه څومره په افسانوي انداز کې قيصه مخې ته وړي .. هغه لوستونکي په بيا بيا په لوستلو ځکه مجبوره کوي .. چې په دې حقيقي پېښې کې رومانيت انتهايي په خوږې پېرانيه کې تر سره شوی دی - او دا هغه وړکوتې افسانه ده چې افضل شوق يې په پښتني دُنيا کې د يو ډېر لوټي او حقيقت پسند سفرنامه نگار په حيث مشهوره کړو - ولې چې د دې افسانې اصل خوند هاغه ډرامائي نتيجه ده چې دا پورتنۍ دواړه پېغلې چې په ظاهره دوې بېلې بېلې پېغلې ښکاري .. خو دوې نه دي .. بلکه يوه پېغله ده .. چې کله د آواز په ذريعه هغه ځانته متوجه کوي او کله د څېرې په نقش و نگار - او دا انکشاف هغه وخت کېږي .. چې په وروستۍ ورځ افضل شوق له دې هوټل نه کوچ کوي -

په دې وړمبې گام کې د ملا نثیا د دارالحکومت نه علاوه ترینگانو سټیټ، کاوټین سټیټ ، پیهانگ، بېنټانگ او کرک ریاستونو نه علاوه چې د رپډ سې د سمندر صفا او بنائسته ساحلونو ، د آسیان پارک وړمبې سېل ، د هندو ټېمپل نه متاثره کېدو سره سره د هغه تاریخي حیثیت په باب دلائل ... او د مسلمانانو له خوا د خپلو زړو آثارو د نه ساتلو روڼیو او خاصکر د پښتنو په حواله د خپلو تاریخي آثارو کې د دلچسپۍ نه اخیستلو په اړه د مایوسی یو تریخ احساس هغه خیزونه او خبرې دي .. چې افضل شوق په ډېر هنر او کمال داسې په خوند او په مزه مزه قلمبند کړي دي .. چې د هغه دغه أسلوب ډېر خوښ کړلی شو - ولې چې د هغه په تحریر کې داسې محسوس کړلی شو لکه هغه چې یواځې په سفر نه وو تللی .. بلکه پښتون قام یې هم ځان سره په دې غرض اوړی وو چې دوی لږ پوه شي .. او په دې اوسني چې د نیا چرته روانه ده ، او دوی چرته روان دي ؟؟

په دې باب کې دا ورستی پېره (چې په صفحه نمبر 30 باندې موجوده ده) په دې وړاندې کوم چې زما د پورتنیو خبرو تصدیق اوشي -

" چې څنگه مې دروازه خلاسه کړه ، نو څه گورم چې د آپرېټري په ځای د هوټل د لابی انډین جینی - مخامخ راته ولاړه ده .. نه هېلو ، نه هائی .. یو دم مې د خلی نه ورته اووتو ... - ته ؟؟

دې د ځواب په ځای په کاریدور کې یوې بلې خواته اوکتو او په خړپي خونې ته رادننه شوه .. بیا ساه کېدلي د کرسی په خوا وره غله - بس چې کېنسته ، نو یې فقط دو مره اووئیل .. Shut the door please -

او په ما خوله ځکه را ایله شوه چې دا هغه غږ وو چې هره شپه ما په ټېلیفون باندې اورېدو "

په دې وړمبې باب کې د سفرنامه نگار د ملا نثیا د ملک په اړه دا لاندې خبرې که مخې ته کېنېږدو ، نو د دې ملک د خلقو اجتماعي روڼیو نه به خبر شو - هغه روڼیې څه دي .. راشئ چې د افضل شوق په دې رقم شوو خبرو کې یې مطالعه کړو -

" د خبرو تر حده اسلام خو په هر اسلامي هېواد کې شته ، گوا په مسلمانان او یا د شپې او ورځې د پرله پسې لمونځونو د پاره جوگه په موسلو ولاړ مسلمانان چې په عملي ژوند کې د انسانیت په اړه ټول مانده لري - نو او به وایم چې که د سوچه مسلمانې کردار او بې ساري اخلاق خبره منځ ته راځي ، نو د ملا نثیا د سپېڅلو خلقو مثال نه ورکول د حقیقت نه سترگې اړول دي - مگر دا بېله خبره ده چې د دې ځای د خلقو زړې رواجي جامې څوکه څوکه خپل مشرقي طرز بائیلی او مغربي انداز خپلوي .. لگیا دی "

(شوق - اووه گامه منزل " مخ - 9)

د شوق دوم گام

د افضل شوق دا گام د ملائشیا نه د سنگاپور په لور چې هغه ورته "د مونکي گاډ جنت" هم وائي اوچت شوی دی - په دې سفر کې د افضل شوق سره ملگری ډاکټر کنول چې په ډېرو حوالو یې په دې باب کې یو خوش اخلاقه او سپین زړی ځوان بودلی دی .. د سنگاپور په لور د هغه سره موسکاگانې اوږي دي - دا سفر د سنگاپور په جهاز کې تر سنگاپور ښار .. چې ځانته ملک هم دی ... چې څنگه اوسې نو په سنگاپور ائیرپورټ باندې د هغه د سپین پوست لرلو د سوبه په هغه باندې د پاکستانی د نه کېدو شک په لړ کې مکالمې ډېرې خونوړې او د سسپنس نه ډکې دي - په سنگاپور کې سرنگون روډ چې ورته لټل انډیا هم وئیل کېږي په یو گیسټ هاوس او خواو شاته هندي، چائینیز او سنگاپوري کلتور په خپل امتزاج کې د هغه په ذهن کې سوالونه نه یواځې راپورته کوي بلکه ځوابونو ته یې د رسېدو کوشش هم کوي -

د دې ښار سینتوزا نومې غټ پارک او هلته د وړوکې رېل سروس، انډر وائر ورلډ او ځینو نورو ځایونو سېل د هندو یار ډاکټر کنول سره په شریکه په مکالماتي انداز کې ډېر په خوند بیانوي - دلته هم افضل شوق نه یواځې شاعر بلکه افسانه نگار هم لیدلی شي - چې یوې وړې واقعي ته په دومره سنجیدگي او ادراکي انداز کتنه کوي - لکه د مثال په توگه د لېږدي بوائی په لیدو او د هاغه موقعې په مناسبت د افضل شوق په ذهن کې راپارېدونکې سوالونه او د ډاکټر کنول سره مکالمه چې په "اووه گامه منزل" کې په صفحه نمبر 36 باندې لیکلی ده .. د هېرولو وړ نه ده - نو ځکه زه غواړم چې هغه مکالمه تاسو ته دلته نقل کړم -

"چرته د دې جینۍ کور ته خو مې نه وړې، چې د سرنگون روډ نه دا د مخه او مونږ ورپسې یو؟
ډاکټر او خندل او اوس به یې لا څه وئیلو، چې جینۍ بیا شاته او کتلو او اوموسېده - د ډاکټر ځواب په خله کې پاتې شو او وائي..
- خان .. خیال رکھنا. یه لږکې مجھې اچھي نهین لگتي
ما وئیل..

- فکر مه کوه، دومره لاهم کمزوره نه یم، چې هر چاته به زړه په لاس کې ږدم
ما چې څنگه دا خبره کوله، نو جینۍ د یو دوکان په تره پرتې کرسی کې ناست ځوان ته لاس پورته کړو، وئیل یې ..
- هائی ...

د دې هائی څه وو، چې د پښو دلاندې مې ځمکه اوخته - ما او ډاکټر یو بل ته داسې اوکتو، لکه دواړه چې ښه ډېر مزېداره بې وقوفان جوړ کړل شوي وو - او په دې خبره کې څه شک هم نه وو پاتې شوی .. ولې چې هغه جینۍ، جینۍ نه بلکه Lady Boy وو "

سنگاپور ته افضل شوق په دويم ځل په کال 1994 کې د تهاڼي لېنډ نه د رېل گاډۍ په اوږد سفر بيا راځي - دې ځل هغه يواځې وي - نو ځکه يې په سېل کې ډېرې تېروتنې په اخلاقي دائره کې دننه دننه په ډېر هنر کړي دي - بلکه د نوي کال د لمانځلو په وخت د شپې دولس بجې خواته د هغه يو کلب ته ور تگ، په هغه کلب کې د يوې بدرنگې سنگاپوري پېغلې سره د نه غوښتلو باوجود هم مجبوري شريکول د افضل شوق کردار داغداره کوي نه - ولې چې د هغې جينۍ ناسته د خبرو تر حده په ترقي يافته ټولنه کې د حېرانتيا يا غېر اخلاقي خبره نه ده ..!! خو د دې باوجود هم په دې باب کې ځيني داسې علامتي اشارې موجودې دي چې هغه د پښتون قاري په ذهن کې که کاره واړه سوچونه نه راولي.. نو هم گوتې پرې اوچتېدې شي - خو دلته به افضل شوق معاف کړو - ځکه چې "د بنائسته جينۍ يو عېب.. نه عېب" گڼلی شي -

دا پورتنۍ خبرې چې ما د خپل فکري ادراک مطابق وړاندې کړې دي - په دې باب د يو لوستونکې تنده ماتېږي نه - نو ځکه زه په دې اړه د افضل شوق په قلم دا ليکلي شوي خبرې د مثال په توگه وړاندې کولی شو .. کومې چې يو قاري په سوچ کولو باندې يوې فېصلې ته رسولی شي -

"دا منم .. چې د نړۍ د ځينې هېوادونو خلقو له مونږ نه د ژوند لوبه په هره معنا او هر ډگر کې گټلې ده - خو ناشوده دا، چې سمندرونه يې هم زمونږ تر يوازيني سمندر، صفا، شنه او مست دي .. او بدبوي هم نه ورنه ولاړېږي - چرته زمونږ او د دوی د سمندري مخلوقاتو ترميانځه خو هم ..؟" (شوق - "اووه گامه منزل" مخ - 159)

د سنگاپور په باب د نورو معلوماتو په حقله مونږ د افضل شوق دغه حتمي سپلاني تاثر لوستلی شو .. چې ده د سنگاپور په سېل کې په خپلې دې سفرنامې کې رقم کړی دی - راشئ چې بې اولولو -

"د انسان عظمت د قانون احترام او د ژوند په اړه د پرمختگ څومره اخلاصمنه جذبه چې د سنگاپور په خلقو کې شته داسې مثال ما بل هيچرته نه خو اوليدواو نه مې د چانه واورېدو - نو ځکه د دې فائن سټي په باره کې په باور سره وایم چې د ځمکې په سر داسې جنت جوړونه يا خو د مونکي گاډ کرشمه کېدلې شي او يا دلته مېښته د مونکي وزمه انسانانو د پرله پسې زيار نتيجه.. گڼې انسانانو خو مونږ هم يو، چې د لاسو خيري نشو صفا کولی" (شوق - "اووه گامه منزل" مخ - 31)

د شوق دريم گام

د افضل شوق دا دريم گام د تهاڼي لېنډ په ښار بنکاک، چې هغه ورته "د تهاڼيانو کرانگ تهپ" هم وائي کې کېښودلی شوی دی - دې ښار ته په رسېدو او د ښار په لور په جهاز کې سفرې وسوسې،

وهمونه ، فکرونه او اندېښنې چې افضل شوق د پېرشانيانو او ذهني کوفت سره مخامخ کوي .. نو هغه داسې گڼي لکه هغه چې د يو اوري آدم خوره اژدها په خپلې کې ورکوزېږي - خو چې څنگه هغه بنکاک ته رسي - نو د تهائي کلتور ، ژوند او د شپې په رڼاگانو کې د خپل سيوري نه هم داسې محرومه شي چې بيا ځان ورته هم په لاسو نه ورځي - هم په دې خو اکثر و نقادانو د افضل شوق د تهائي لېنډ په دې وړمبي سېل ، بلکه بيا ورته په سبب گوتي او چتې کړي دي - او داسې تبصرې يې هم په محفلونو کې شوي دي .. چې د افضل شوق تگ تهائي لېنډ ته د ذاتي اغراضو د تسکين نه سېوا بل هيڅ نه وي - خو چې کله ما د افضل شوق تهائي لېنډ ته درې واړه سېلونه چې هغه " د تهائيانو په کرانگ تهپ کې " نه علاوه " هلته .. چرته چې لمر د شپې راخېږي " او " خوب مې ليدو .. خو ويده نه وم " بابونو کې يې نه يواځې په شاعرانه او افسانوي انداز د سېل حال او واقعات رقم شوي دي .. بلکه په قدم قدم افضل شوق د يوې نوي ډرامې د يو اهم کردار په توگه " رول " داسې په بې ساختگۍ لوبولی دی چې ځای په ځای د خپل ذات ، شخصيت او نوم يې نفي هم کړي ده - يعنې هغه د تهائيانو د کلچر پوره پوره احاطه په دې پورتنو درو واړو بابونو کې داسې ازادانه او منصفانه انداز کې کړي ده چې که څه هم ځان د هرې موقعې گواه يار وي ثابتوي .. خو د هاغه موقعې برخه هم گرځېدلې دی - نو ځکه د تهائي لېنډ د تفصيلي مشاهدې کولو ورسته ليکي ، چې ..

" منم .. چې چرته ښځې خپل مخته آزادي پرېښول شوي دي ، هلته په زرينا و باندي د ژوند بار (په معاشي توگه) کم شوی دی - خو دغې آزادي د کور تقدس او د خوشحالي کورنۍ تصور د ميانځه اوړی دی - گوا نرو نرد دی پاتې شوی او ښځه ، ښځه نه .. ولې چې دواړه په خپلو کې اول خورشني ساتلو ته تيار نه دي او که دي هم ، نو تړون يې په داسې نازک سپنسي شوی وي - چې شلېده يې گرسره وخت نه غواړي - او بل دا چې چرته د ښځې د ژوند اختيار د سريانو په لاس کې دی - هلته نه يوازي ښځې ته په درنه سترگه کتل شوي دي بلکه سريانو هم قدر موندلی دی "

(شوق - " اووه گامه مزل " مخ - 139)

د پورته ذکر شوو خبرو نه د افضل شوق مطلب دا نه دی چې .. هغه د ښځو د آزادي خلاف دی - بلکه هغه ښځه .. ښځه هم ليدل غواړي - داسې نه لکه تهائي ښځه ، چې د هغه په قول هغه .. تش د پيسو مشين هومره حقيقت لري - دا هغه نقطه ده ، چې افضل شوق حقيقت پسند څرگندوي - ولې چې هغه هرې معاملې ته په دې سفرنامې کې گوتي نيولي دي -

په وړمبي ځل د افضل شوق غلطيانې فطري ځکه دي چې هغه په وړمبي ځل يو داسې ماحول سره آشنا شوی وو - نو هم په دې هغه د خپل پښتني صداقت نه کار اغيستی دی او مصلحت يې شاته غورځولی دی - دغه خوزما په خيال د يو ريښتوني اديب ادبي انصاف کېدلی شي - چې هغه څه وينې يا څه اوري يا پرې څه تېرېږي .. هغه ټول هم هاغسې په اخلاقي پېرائيه کې اوليکي .. لکه څنگه چې افضل شوق په هنر دا کار سرته رسولی دی .. !! هغه د يو چا خبره .. چې " کلب کې د جمات خبرې او په ډسکو کې د ادب خبرې غېر فطري دي " ځکه خو افضل شوق د ستاينې وړ دی - او د هغه هم دغه صداقت او ريښتوني انداز ته داد ورکول په کار دی - دا هم هاغه بابونه دي چې افضل شوق په وړمبي ځل مصلحت ته د منافقت نوم ځکه

ورکوي - چې هغه پوهی وو ، چې د هغه و دې رښتیا و ته به نالوستي نقادان ضرور گوتې نيسي - او داسې او هم شو - يعنې څوک چې هم په پښتو کې څومره نالوستی ادیب يا نقاد وو .. هغه په هغسې شدت د افضل شوق دې انداز غندنه او کره - خو چونکه دلائل د هيچا سره نه وو .. نو ځکه د دې باوجود هم د افضل شوق دې سفرنامه ميدان او گټلو - او اوس داسې محسوسېږي .. چې لکه دا سفرنامه ورځ په ورځ نوره نوره مشهوره کېږي - وجه يې تش داده ، چې څمونږ نقادان هم اوس رو رو د آفاقي ادب او د هغې د تقاضو سره بلدېږي - نو ځکه هغوی د افضل شوق دې کاوش ته سلامي کېږي - ولې چې يو خو افضل شوق د علاقيت او مقاميت نه بالاتر ليدی شي او بل هغه د خوشحال بابا په لاره روان يو رښتونی شاعر او ليکوال دی - داسې ځکه وایم .. ولې چې څوک به داسې وي ، چې هغه به خپله کردار کشي کوي .. بغير د افضل شوق ، چې خپلو ادبي فن پارو ته يې حقيقي رنگ ورکولو په نيت خپل ځان او ذات په وار وار لوگی کړی دی - ولي يوازي هغه؟ د دې ځواب کېدلی شي چې افضل شوق خپله هم ورنه کړي چې هغه ځان ته د قام سترگې ، د قام ضمير ، د قام زړه .. غورږونه ، لاسونه او لاسونه وائي .. چې شاعر دی او ورسره ليکوال هم!! ..

د "يوپا" نومې تهائي جينۍ سره د هغه جذباتي تړون چې د افضل شوق په بني کې هغه د خپل مړه مېړه څېره گوري .. يو داسې افسانوي قيصه ميانخ ته راوړي ، چې لوستونکي يې په لوستلو جبران پاتې شي - ولې چې دا قيصه چې څنگه د پښتني او انساني جذبې په تول تللی شوي ده .. هغه شايد چې د افضل شوق د نوم نه بېله شي - ولې چې افضل شوق د "يوپا" سره مينه فقط د انساني همدردۍ په بنياد کوي .. نه چې د هوس د پاره - په پورتنو درې واړه بابونو کې بلا ډېري خبري شته - خو زه دا يو څو خبرې د تهائي لېنډ په حواله قارئينو ته د راپيدا شوو سوالونو په ځواب کې اوليکم -

"چرته چې لمر د شپې راخېږي .. نو حقه خبر ده چې هلته به خلق د ورځې د رڼاگانو نه نه يوازي بې خبره وي بلکه د کار او زيار نه به هم تنگ وي - هو .. دا د هغې پتاييا بيچ خبري دي چې ځانته د شپې د ژوند په اړه په درستي نړۍ کې ساری نه لري - دلته د بنځور راج دی .. نران شته په کې ، مگر د بنځور تراک دلاندې - دا بېله خبره ده چې ظلم بيرته هم نران ورباندې کوي او هغه هم د بنځور په خپله خوښه - هم ځکه خو د نړۍ د هر هېواد نه ډک ډک جهازونه ، که څه هم خالي کېږي په بنکاک کې .. خو مخه يې د خلقو د پتاييا بيچ په لوروي "

(شوق - "اووه گامه منزل" مخ - 125)

اوس که مونږ او گورو ، نو په پورته ليکلی شوو تجزياتي خبرو کې کومه داسې خبره ميانخ ته راغلې ده .. چې هغه اخلاقي حدونه کراس کوي - زما په خيال چې په دې کې افضل شوق چې څه ليکلي دي .. هم دغه رنگ شهرت تهائي لېنډ لري هم - په دې خو د مشر ادیب سعدالدين شپون په حواله يوه خبره مشهوره ده - چې هغه نه يو چا په بلوچستان پشين کې يا پېښور کې د پشين يو ادیب پوښتنه کړي وه ، چې شپون صاحب !! دا افضل شوق څه ليکي په سفرنامو کې ؟ نو هغه ورته په ځواب کې وئيلي وو .. چې دغه رنگ به يې ليکلو او بيا يې ورته وئيلو ، چې تاسو افضل شوق تهائي لېنډ ، سنگاپور يا يورپ ته لېږئ .. او حال ورنه د پشين او لورالائي اخلي - او واقعي هم د غسې روئېې څمونږ په تنقيد کې هر چرته ليدلی شي - يعنې

خبري به د اسمانونو کوي ، خو خبر به د خپل کلي د حال نه هم نه وي - د افضل شوق د دې دريم متننازه گام
د مزید وضاحت د پاره د هغه د طرف نه ليکلي شوي دالاندې پېره وړاندې کوم -

" که څوک انسان تر ځناوره هم په بد او لړلي حال کې ليدل غواړي ، نو هغه دې په خپل ژوند کې
يو ځل خامخا تهائې لېند ته په چکر شي - خپله به يې په سترگو او وينې ، چې د عظمت په جامه
کې پټ انسان چې کله خپلې مخې ته اېله کړلې شي ، نو دئې څومره په اخلاقي توگه اولوېږي -
خبره دا نه ده ، چې گوندي د دې هېواد خلق په بنو او بدو نه پوهېږي.. بلکه زه فکر کوم چې دا هر څه
دلته د کسته کېږي - څوک يې کوي ؟ څله يې کوي ؟ او د چا په ضد يې کوي ؟ د دې خبرو ځوابونه
به هغه وخت مخې ته راشي ، چې کله دغه تهائې هېواد د نيمې نړۍ د خلقو د پاره د مرگ د فرېنتې
پرته د اول يا دويم نمبر بادار حبثيت او مومي "

(شوق - " اووه گامه منزل " مخ - 49)

د شوق څلورم گام

په دې باب کې سفرنامه نگار خپل څلورم گام په ايران کې اېنسودي دی - چې ورته افضل شوق
بنکلی هېواد وائي او په دې يقين يې د خپل درست سفر سر ته رسولی دی چې گني " هلته سترگې غږېږي "-
په ايران کې د افضل شوق د زميني سفر د ستړيا و حال او د جمعه خان کاکړ سره د ملگرتيا کولو او هغه سره
بېلو شو خو لهجو کې مکالمه نگاري وړاندې کول په ډېر ادبي هنر کې شوي دي - په ايران کې د افضل شوق
دلچسپي او د هغه ځای د خلقو د روئيو ، خوئونو ، عادتونو نه دا اخذ کوي چې که څه هم په ايران کې
اسلامي انقلاب دی .. د بنځي په تصوير وړلو او ځان سره ساتلو باندې هم بندېږدی ، خو بيا هم خلق د شاه
په حق کې زيات بنکاري - نو ځکه خو شوق اميد څرگندوي چې کېدلی شي .. ډېر ژر د نوي دور مسته او
شوڅه هوار او الوځي او ايران بيرته د شاه په ځولۍ کې واچوي - کله ؟؟ او څنگه ؟؟ دا سوالونه ځواب طلب
ضرور دي - خو که مونږ لږ غور او فکر او کړو .. نو ځوابونه به د افضل شوق په علامتي خبرو کې هم په دغه
باب کې موجود پيدا کړو - خو زه چې د هغه په دې خبري پوهه شوي يم .. هغه دا ، چې هغه د ايران مستقبل
هم د افغانستان په رنگ د امريکې په ځولۍ کې وينې گوري - ولې چې افضل شوق د نورو خلقو د راټيو
اغېستلو علاوه يو ځای کې د يو داسې ايراني عسکر سره هم خبري کوي .. کوم چې د خپل هېواد او نظام نه
تنگ بنکاري - اوس چې د وطن محافظ هم د وطن بڼه نه غواړي .. نو انجام د هغه وطن به يقيناً چې د افضل
شوق په دې پورتنې سېلاني بصارت کې ليدی شي - ولې چې هم دغه رنگه خبره هغه د افغانستان د
مستقبل او خاصکر د آثارو چې په کې د باميان د بُت وړانولو توقع هم شامله وه .. په باب هم څه اووه يا اتهه
کاله اگاهو په دې سفرنامه کې کړې وه .. کومه چې ثابته هم شوه - او پښتون وطن د تاريخ هغه يوازینا بُت
هم د منځه لاړو - دې نه انکار نه شي کېدلی چې .. د يو مطالعاتي تجزيه نگار نه د يوه سېلاني تجزيه ډېره
کارآمده ده - ولې چې يو سياح چې کومه خبره کوي .. هغه د حقائقو او مشاهدو په رڼا کې کوي - هم ځکه خو

هغه تجزيه د سبا د پاره تاريخي حيثيت لري - لکه نن چې د کوبلائي خان يا کولمبس يا ابن بتوطه په لارو باندې د قومونو د تاريخ تصديق رابرسېره کېږي -

د ايران په سفر کې که افضل شوق د اوسني ايراني رواجي کلتور په باب څه تنقيد کړی دی او په دې ملک کې "د لنډي مودې د شرعي واده" يې نه يواځې غندنه کړي ده بلکه دا عمل يې د تهائي لېند د " لېډي هوم" سره هم مقائصه کړی دی - کوم چې ايران پرستو نقادانو د خپل عزت مسئله او گڼله او هغه يې ښه او غندلو - خو هغه له خپلې خبرې نه تر شا نه شو - او وائي ... چې ما څه محسوس کړي دي ، هغه مي وړاندي کړي دي - اوس که يې ستاينئ او که يې غندئ - نه تش دا .. بلکه بل خوا ته د ليدلي خوب عبرتناکه مناظر چې څنگه په علامتي پېرائيه کې قلمبند کوي - هغه دئ يو ښه ليکوال ثابتوي - ولې چې د اسلام موضوع ډېره حساسه ده او تنقيد ورباندې هيڅ يو مسلمان او پښتون نه شي برداشت کولی - او افضل شوق هاغه ليکوال دی چې د خوب په بې تعبیره اشارو کې يې د ايران اوسنی اسلامي انقلاب په ډېر ښائسته انداز غندلی دی - خو بيا هم يو نقاد افضل شوق ته گوته په دې نشي نيولی .. چې هغه خو يو خوب بيان کړی دی - او په خوب کې خو هر څه ليدلی شي - راشی چې دا يو څو خبرې د هاغه خوب په تنقيد نظر او گورو چې په صفحه نمبر 81 کې رقم شوي دي -

" - نولاس ترلی يې يو ميدان ته راويستم - په ميدان کې بېخي زيات خلق په تورو جامو کې ناست وو ، او ټولو ماته کتلو - زړه ته يو دم دا خبره راغله ، چې بس اوس مې په پېهانسی ته مې خېږوي - خبره چې تردې ځايه اورسېده ، نو کاکړ لکه د پيغ شوی چې وي .. راته وائي ، - او بيا يې پېهانسی ته او خېږولې .. هان .. د غسې وو ، که نه ؟؟
ما وئيل ..
- نه .. هلته په ميدان باندې نه خو د پېهانسی انتظام وو او نه د سر قلم کولو د پاره تخته او ساتول - بلکه په ستيج باندې د درولو سم دستي يې زما لاسونه خلاص کړو - دومره خوشحاله وم ، چې پوښتنه مه کوه - مگر دا خوشحالي مې سر ته نه اورسېده ، ولې چې
ما به خبره مخته کوله ، چې جمعه خان راباندې غږ او کړو ..
- ښه ښه .. وايه
ما په خوب کې ورته وئيل ..
- مخته به څه نا څه خامخا وو .. بس که تانه وی را غږولی "

اوس دې پورتنۍ مکالمې ته که لږ په ځير شو .. نو دا به منو ، چې افضل شوق په علامتي پېرائيه کې د واقعاتو اظهار ډېر په هنر کولو فن لري - دلته په خوب کې چې هغه کومې خبرې کړي دي .. هغه خبرې که په وينښه اوشي ، نو نقادان به ورپسې داسې اولگېږي ، چې هغه به ورنه ځان خلاص نه کړي - نور په ايران کې څه دي ؟ د افضل شوق په دې لاندې ښې خبرو کې يې ليدلی شئ -

" په ایران کې اسلام هم شته او اسلامي قانون هم - لاکن گوره چې خلق ورنه د فرار لاري څله غواړي؟ چرته د تاریخي سپکولر ایران د میانځه تگ خوبې وخت نه وو شوی - او یا کېدلی شي ، چې خلق یې تر اوسه په ذهني توگه دې نظام منلو او قبلولو ته تیار نه وي - هرڅه هرڅه ، خو د سپلاني دپاره د سترگو وړاندې بنکاره ایران په هره اړه ساری نه لري - په بنکاره د ژوند کولو طرز دلته په هره معنا کې مغربي وزمه دی ، خو رښتیا خبره ده ، چې دی نه - ولې چې مغربي تقاضې لا سمې نه پوره کوي "

(شوق - "اووه گامه منزل " مخ - 69)

د شوق پنځم گام

افضل شوق خپل پنځم گام په کال 1993 کې د " جمال په درشل کې " ایښی دی - او دغه د بنائستونو او د جمال درشل .. هغه و ترکی ته وائي - د ایران نه د ترکی په لور د سېل کولو په وخت هغه یواځې نه دی - بلکه جمعه خان کاکړ او یو بل نوید پنجابی هم د خپلې پېغلې (منگېتره) سره د شوق ملگري یاد شوي دي - کله چې هغوی ټول په بس کې د ایران د بارډر بازرگان نه د ترکی د باډري ښار ارض روم په لور پېښه او کړي .. نو په بس کې د ناستو ایرانیانو د طرف نه د خوشحالی د بېخي زیات اظهار نه افضل شوق داسې تاثر واخلي .. لکه هغوی چې واقعي آزاد شوي دي .. لکه د قفس دروازه چې خلاسه شي او ټول مارغان تربنه والوخي - هم ځکه خو د خوشحالی داسې بې ساخته اظهار شوق صاحب د ایرانیانو په خپل هېواد کې د ساه تنگی سره منسوب کړو او ایران ته یې " د سرو زرو د قفس " نوم ورکړی دی - او دا هیله یې څرگنده کړي ده .. چې یو بل انقلاب په ایران کې راتلونکی دی - ولې چې په دې بس کې یو هم داسې ایرانی دی وخت خاموشه نه ویني .. بلکه د هر یوه په لاس کې بوتل ویني او هر یو گډ بد پېري - او په گډا کې د خپل هېواد د آخوندانو په باب په خپلې ژبې کې څه نا څه هم داسې د کورس په انداز کې وائي لکه کنخلې چې ورته کوي -

په دې باب کې افضل شوق د ترکی خلقو او ژوند ته آزاد وائي .. په اکره نومې ښار کې یخه شپه ، د ترک عسکرانو او کردانو تر میانځه د جنگ د وجې د لاري بند بدل ، انقره سره تړلې خبرې ، باسفورس بریج او ځینې تاریخي حقائقو ، لکه Anatolian Civilization او د Perge City سره منسوب زاړه اثارو په باب ډېرې خوندوري خبرې موجودې دي - خو د استنبول ښار چې ورته د یورپ دروازه هم وائي .. کې د افضل شوق چکرونه په لالېلي نومې بنائسته بازار کې .. او له دې بازار سره تړلې یوه قیصه په علامتي پېرائیه کې د لو ستونکي په ذهن کې ډېر سوالونه راپورته کولی شي - دلته د شهزاد گیانو د جذیرې سېل ، سرکې چې ، کراکوي ، گربند بازار ، میوزیم ، ترک حمام ، شین جمات نه علاوه نیم درځن نور جماتونو سېل سره سره افضل شوق د خپلو ملگرو سره په "پولي تورز" کې مصروف او خندنی لیدلی شي - یعنی په دې باب کې چې څومره زیات معلومات موجود دي .. هم دومره زیاتې خنداگانې او تېروتنې او قیصې هم په

علامتي انداز کې موجودي دي ، چې د لوستونکي د ادبي ذوق او شوق پوره کولو سره سره د هغه تفريحي خوند هم سپړا کولی شي - ماته په دې باب کې د سفرنامه نگار د بيان ژبه ډېره زياته ادبي ښکاري - يعنې خبري يې ډېرې کړي دي .. خو په داسې مبهم اشارتي انداز کې چې يو عام يا نالوستی قاري پرې نه شي پوهېدلی - دا د افضل شوق ادبي هنر دی .. چې هغه نوي نوي تجربې هم کوي او دا کوشش هم ، چې مونږ دې د هغه انداز خپل هم کړو - داسې اداگانې د شوق په شعراو نثر دواړو کې موجودې دي -

افضل شوق که يو طرف ته ترکيان لالچيان او په پيسو ډېر زيات مټين يادوي .. نو بلې خواته هغوی له پښتنو سره مقائصه کوي هم او وائي .. چې دا خلق د پښتنو په رنگ دنگ دنگ دي او په روئيو کې هم پښتني خوږلت او کرختگي لري - حکه افضل شوق د دې خلقو په باب خپله مينه په وار وار رقم کړې ده - د ساسيلا سره ترلی خوب او خيال او بيا د جمعه خان مداخلت داسې قيصه ده چې ډرامائې انداز لري او دغه رنگه قيصې په دې سفرنامې کې د کرکېچنو موقعو او واقعاتو د وضاحت کولو په نيت ډېرې زياتې ليدلې شي - او داسې په ورمبي ځل په پښتو نثر کې مخې ته راغلي دي - لکه دالاندېنې مکالمه .. چې په کې د ترکي د بې لگامه ازادۍ يو تاثر ليدی شي -

" - نوم دي څه دی ؟

- ساسيلا .. دې وئيل

- ښه نوم دی .. مسلمانان يې ؟

دې وئيل ..

- هو ماشاالله

- واده دي کړی دی ، که نه ؟

په ډېره عاجزی مي ورنه پوښتنه او کړه - دا يو وار چپ شوه او بيا وائي ..

- يه .. مگرزه فرېنډ لرم

دا خبره يې داسې او کړه لکه دلته چې په مېړه او بوائې فرېنډ کې جينکيانې توپير نه کوي "

(شوق - " اووه گامه منزل " مخ - 95)

هسې خو په دې پورته ليکلی شوي مکالمې کې هيڅ داسې خبره نشته چې ابهام پيدا کوي .. او بلکه ډېره واضحه ده .. خو په کې د ترکي د پېغلو د نننۍ روئېيې نه لوستونکي په ډېر هنر خبروي - او داسې ښکاره کوي لکه ترک کلچر چې بېخي زيات مغربي انداز لري - نور په دې باب کې څه دي - مونږ د افضل شوق د دې لاندېنې رائې نه اندازه کولی شو -

" چې تاريخ او غوره تاريخي اثارو ته او کتلی شي نو ترک د يو مارشل قوم په حيثيت په نړۍ باندې ځان منلی وو - مگر د دې قام د نن معاشي بدحالي او د پيسو سره بې کچه مينه د دوی تاريخي حيثيت گوره چې ځله شکمن غوندې کړي ؟ ولې چې د ترکيانو دولت پرستي سړی په دې وئيلو مجبوره کوي چې (د دې هېواد خلق د انا ترک سره مينه په دې وجه کوي ، چې په کرنسي

نوټ "ليرا" باندې يې تصوير دى (د پاکستان او مسلمانانو سره مينه په خپل ځاى لاکن دلته د اتاترک د غوره شوي قانون پابندي کولو سره بل داسې مثالي اسلامي خاصيتونه مې تر سترگو نه شو، چې د نوشته کولو وړ مې گڼلي وى - هو، که څه هم د دنيا په سر دلته ماجنان بېخي زيات دي"

(شوق - "اووه گامه منزل" مخ - 85)

د شوق شپږم گام

دا باب په جنت الثاني سري لنکا کې اغستلی شوی هاغه شپږم گام دی چې افضل شوق د "جنت خخه لري جنت" تر عنوان دلاندې رقم کړی سفرې حال دی - د دې باب په شروع کې "د پرونى - څهري په لټون" نظم کې هغه دوباره "په لټون ستا د څهري" کې چاپ کړی دی ليکل د قاري په ذهن کې بلا سوالونه رابرسېره کوي - بلکه افضل شوق چې واقعي په دې زميني جنت کې هاغه څه لټولو کوشش کوي چې هغه په ټول عمر کې په خوبونو، خيالونو، فکرونو، سوچونو کې د ځان سره لکه د همخوئي ساتلی او لوتی کړی دی - خو بيا چې څومره افضل شوق په دې باب کې د علاقايي بنائست نه متاثره بنکاري.. نو هومره د دې ځاى د خلقو په حواله زړه ماتى دی - يعنې هغه په ذهن کې دا سوالونه پورته کوي چې که دا جنت ثاني دی او حضرت آدم عليه السلام هم په دغه هېواد کې په "آدمز پيک" نامي د غره د څوکي په سر را کوز کړی دی.. نو بيا خو مونږ د دې تورو تورو.. نرو نرو او سخا سري لنکنو نه زېږېدلي مخلوقات يو.. کوم چې هغه لاجوابه کوي - لاکن بلې خواته د حضرت آدم عليه السلام د بنسپې پل په ليدلو هغه په دې يقين باندې ټينگ هم بنکاري چې واقعي دا پل د حضرت آدم عليه السلام کېدلی شي - او ثبوت کې دا وائي چې چونکه په تاريخ کې حضرت آدم عليه السلام شپېته (60) فټه اوږد ياد شوی دی - او دا انساني پل چې د غره په سر جوړ دی.. هم پوره پنځه فټه، څلور انچه اوږد او دوه نيم فټه پلن دی - او په دې کې منطقي دليل د افضل شوق صداقت په دې هم رامخې ته کوي چې هر انسان د خپل پل په حساب لس، يولس يا دولس پلونو قدرې وي - د افضل شوق دا دليل د هغه دا سفرنامه د سري لنکا په لور صحيح محقق څرگندوي - په سري لنکا کې د خلقو د رنگ، خوند او ژوند نه بېزاره افضل شوق د سري لنکنو د ټولو نه لوتی بناړ کولمبو په باب داسې هم ليکي -

"لکه دا چې د بل ملک نه د پاکستان يو بناړ وي - هغه رنگه دوکانونه او مات مات روډونه.. خو توپير که ترميانځه وو، نو تش دا چې خلق يې تک تورو او بل د جامو په اړه يې بنسټې او نران واره انگريز وزمه هم وو - تر څه وخته پورې يو روډ بل روډ پياده او گرځېدو... دلته بله عجبه که سترگو وړاندې کتو ته نه راغله، خو د حېرت وړ خبره دا وه.. چې د بس اډې خوا و شا دلاټري د ټکټانو د څرخلاو کاروبار دومره تود وو - چې په کتو وړ څخه د دې ځاى د خلقو د معاشي بدحالي

او لالچ اندازه ښه لگېدلی شوه ، چې زما په خیال.. څوک په لاتیږیانو یا جواری خپل قسمت گوري.. نو پوهه شه ، چې لا خویې کار دلاسه نه کېږي او یا بیا صلاحیتونه نه لري " (شوق " اووه گامه منزل " مخ-115)

نه یواځې دا .. بلکه د نیکامبو بیچ چرته چې افضل شوق په یو وړ کونې ریست هاوس کې له خپلو پاکستانی ملگرو جمعه خان کاکړ ، نصیب ترین او محمدرضا ترین علاوه انگلش دوست جان هوگر او د هغه ښځو ملگرو سره استوگن وو .. په اړه هم ډېری دلچسپې قیصې او لطیفې په دې سفرنامې کې د لوستونکي زړه او روح خوشحاله کوي - لکن دلته زه د افضل شوق د سړي لنکا او سړي لنکنو په اړه حتمي رائي وړاندي کول ضروري گڼم -

" دا خوبه او منم ، چې سړي لنکا د سیمې د ښائست په توگه په نړۍ کې ساری نه لري - هم ځکه خو خدای پاک حضرت آدم علیه السلام د جنت نه په دې جنت وزمه ځمکه کښته کړو - د دې ثبوت د ده جوړ پنځه فته څلور انچه اوږد او دوه نیم فته پلن پل دی .. چې تر اوسه دلته د آدمز پیک نامې غره په څو کې باندې وجود لري - مگر د سړي لنکنو وټ پرستی او تر ټاک او یښتې غرضي ژوند ته چې پام او کړم .. نو دا سوال په مزغو کې راشي ، چې د نړۍ د نورو هېوادونو خلق د دوی په رنگ او خوښو ځله نه دي؟ که څه هم په دې خاوري باندې زموږ جدا بجد او لمړنښو انسانانو ژوند کړی دی "

(شوق - " اووه گامه منزل " مخ - 109)

د شوق اووم گام

دا باب " له ښکلا څخه تر ښکلا پوري " د انډونیشیا په باب د .. چرته چې افضل شوق خپل اووم گام ایښی دی - او کوم چې د مسلمانانو وړمبی لوی هېواد دی - د دې هېواد په حقله لیکلي شوو خبرو کې د توري بیچ خبري ځکه ډېری او خوندوري دي - چې دلته هم افضل شوق د ځینو داسې دلچسپو واقعاتو او حالاتو سره تېرېږي چې یو لوستونکی ترېنه خوند اغیستی شي - یعنې افضل شوق د انډونیشیا د توري بیچ په لور سفر له سنگاپور نه په کشتۍ کې کړی دی - د دې بحري سفر چې څومره خوندور دی - هغسې د توري بیچ د علاقو په حقله هم ډېری موثري خبري په دې باب کې لوستلو ته موجودي دي - په دې سفر کې د انگلش لېږي سارا سره د هغه هېلو هائی او لږ ډېر رومانوي او معنوي تعلق نه علاوه څو مکالمې ډېری بامعني او خوندوري دي -

سارا چې ځانته د یو چېریتی هوم انچارج یا نمائنده وائي .. په دې بحري سفر کې د افضل شوق د یواځیني حبثیت نه فائده اغستلو په حقله چې څومره کوششونه کوي .. هغه د افضل شوق په ذهن کې د هغې او د هغې د قام په اړه ځیني منفي سوچونه رابرسېره کوي - او ځواب ته په کوشش کې ښکاري - خو

هغه سارا د خپلو مکرجنو او فرېبي اداگانو په دام کې د هغه د راگېرولو پوره پوره کوشش کوي - کوم چې تاسو په توري ساحل سمندر باندې د هغه او سارا تر ميانځه په دې لاندې نې- مکالمه کې لوستلی او سوچ کولی شئ -

" ځکه خو مې جوړه جوړه خلقو ته د حسرت په نظر کتلو او د اېکړې احساس راباندې غمېدلو -
لاکن آخه وائي ، چې (بنده حېرانه .. خدائي مهربانه) گوا ، کله چې د اوبو څخه د يو سايه وان په
خواروان شوم ، نو زما د څنگه تېرېدونکې فرنگي غږ راباندې اوکړو ..
- هېلو مستر

او ما چې ځواب وربيا کړو ، نو دې ځان رانېرېدې کړو ..
- بخښنه غواړم .. هغسې هم دواړه د يوه سايه وان په لور روان يو .. نو غواړم چې ستا سره څه خبري
اوکړم

- هو .. ولي نه .. ولي نه
او بيا مې سر تر پايه ورته اوکتلو - دا سره سپينه بڼه ، چې د سر په ژېړو وېستو کې يې څه څه
سپين وېستنه هم شنه شوي وو .. په عمر تر ما غټه ښکاره کېده .. خو بيا هم په ښکاره کړه وړه د پره
زړه خوشحاله ونکې او درنه موندله - گوره چې څه يې په زړه کې ورغلو .. چې په اوږه راتال د
کڅورې غوندې څرېخون پرس څخه يې يو کتاب راويستو او وائي ..
- دا البم اوگوره

په تگ تگ کې چې مې څنگه پرانستلو ، نو بيا وائي ..
- په دې کې د هغو ماشومانو تصويرونه دي چې خپل مخ او شاته هيڅوک نه لري
- ښه ښه لکن

ما به اوس خبره مخته کښوله ، چې دې بيا وار لاس ته کړو ..
- دا ماشومان څمونږ په فلاحي څانگه کې روزل کېږي
- چرته او څنگه؟
ما پوښتنه اوکړه -

خو ، دې په مخ را ايله وېستنه په لاس شاته واړولو او سترگې يې په سترگو کې داسې راته
واچولې .. لکه ما چې په خپل اصل مطلب پوه کوي "

(شوق - " اووه گامه منزل " مخ - 162)

او مخته داسې ښکاري لکه افضل شوق چې د هغې په " اصل مطلب " پوهی شوی هم وي .. خو د
هغه په ذهن کې د انگلېنډ او چېرېتي هوم .. دوه متضاد څيزونه د داسې سوالونو په توگه راپورته شو .. چې
د ځواب په لټولو کې يې د هغې سارا سره ملگري هم کړي ده - اوس که څه هم افضل شوق د يو ريښتوني
محقق په حيثيت د سارا سره ملگري شوی دی .. خو نقادانو په دې ملگرتيا باندې هغه ته گوتې نيولي دي -
څه هم که په دې درست تعلق کې ماته هيڅ هم داسې غېر اخلاقي يوه فقره هم مخې ته نه راغله .. خو ځيني
علامتي اشارې لوستونکي په سوچ کولو ضرور مجبوره کوي - لکن دا هيڅوک نه شي ثابتولی چې گني

شوق صاحب په دې درست سېل کې يوه هم غلطه خبره کړې وي - نو ځکه زما په ذهن کې د خپل نقاد په حقله دا خبره ضرور سر او چتوي .. چې هغوی د دې سېلاني شاعر په اړه اعتراضات له کومه را غونډ کړي دي .. او که هسې چا څه ورته وئيلي دي .. او هغوی منلي دي -

افضل شوق چې د توري بيچ په دې سېل کې کله په " بيمو " يعنې ټانگه کې له ملگرو سره سېل کوي ، نو د " گري لائن " تورزم والا گائيد په قول د انډونيشيا په اړه ډېر زيات معلومات او سنسني خبرې خبرې هم ډېر په هنر په دې باب کې ځای کړي دي - لکه د انډونيشيا په ډېر شو زرو ټاپوگانو (جزيرو) کې د اسلام خپرېدل او د هندوانو په کلچر کې د بې راروی قيصو نه علاوه د " ابريان جايا " ټاپو په اړه ځناوري انساني روئې چې تر اوسه هم د رسم او رواج مهمې روئې يادېږي - نه يواځې دا بلکه دغه خلق د دُښمن سرو نه د هغوی له وجودونو نه ځکه بېلوي او ځان سره يې محفوظ ساتي .. چې د هغوی په قول بيا کله د هغه دُښمن روح هم نه شي د هغوی دُښمن جوړېدلې - او هغه دُښمنان به د هغوی تابع وي ټول عمر - دا او دا سې نورې خبرې چې بيا چرته او کله هم ما په نورو کتابونو کې او نه ليدلې .. دلته د افضل شوق په سفرنامې کې موجودې دي - هم دغه ادبي هلې ځلې د هغه اهميت د يو لوی سفرنامه نگار په حيثيت زياتوي - په دې خو زه ورته په سېل کې غرک ترک سېلاني وایم -

د توري بيچ او انډونيشيا په اړه د نورو خبرو نه علاوه افضل شوق چې کله بيرته د توري بيچ نه په کشتۍ کې سنگاپور ته ځي .. نو په ورستيو لحظو کې د انډونيشيا په توگه داسې رائي قلمبند کوي -

" اسلام او کفر .. د ښکاره تضاداتو په اړه تر اوسه لا په انډونيشيا کې د يوه بل په ضد .. که ښکاره نه .. پت په پته خپل خپل منونکي روزي - گوا د زرگونو ټاپوگانو په دې هېواد کې چې چرته مسلمانان په شمېر زيات مېښته دي .. هلته د ژوند کاروبار نه يوازي سوږ ، بلکه پت هم تر سره کېږي - بيا چې چرته د هندوانو او سيکولر خلگو اکثريت دی .. هلته ژوند نه يواځې د ژوند په رنگه دی بلکه د سېلانيانو د تفريح دياره زره خوبونې هم لري - مخته به گورو چې کوم مذهب او نظريه د انډونيشيا ټاپوگان په خپل اثر کې اخلي ؟ هو ، که څه هم ښکاري داسې لکه اسلام چې څومره په تېزۍ دا ټاپوگان په خپل اثر کې اغيستې وو - هم هغسې په تېزۍ ورڅخه خدائي په امانې وائي .. لگيا دی "

(شوق - " اووه گامه منزل " مخ - 150)

سیده حسینہ گل

نومبر 25 مارچ کال 2004

«—————»

په لټون ستا د څپرې

.... يو تنقيدي جائزه

(يادگيرنه :- دا کتاب په کال ۲۰۰۳ کې مارکيت ته راغلی دی او دا شعري مجموعه په کال ۲۰۰۳ع کې د حکومت بلوچستان د طرف نه په صوبائي ادبي ايوارډ ستائيلی شوي ده)

شلمه صدی د پښتو ادب په حواله د رڼاگانو صدی بللی شي - ځکه چې هم دغه صدی د پښتو ادب هاغه روایتي چوکاټ ته یو غبرروایتي شکل ورکړو.. خو د دې بدلون مقصد د پښتو ادب او د شاعری هاغه روایتي ادانې ته څه کلاسیکي یا فني لحاظ سره د تبدیلی خطرې منځ ته راوړل نه وو.. بلکه پښتو ادب او شاعری د جدیدیت په لور خپل منزل پیل کړو- او په دغه یون کې پښتو ادب په یو بېخي نوي بڼه کې د فن او هنر په اسمان او ځلېدو - دا هاغه دور وو چې پښتنو شاعرانو ادیبانو د دغه جدیدیت د یو نوي او تابناکه سباون آغاز هم او کړو - دلته اگر چې د خدای بخښلي امېر حمزه شنواري د غزل رنگ د پښتني کلاسیک سره سره د جدیدیت یو رنگ په غورځنگ خو وو.. چې بیا ورو ورو د پښتنو د ټولو سیمو شاعرانو دغه رنگ خپل هم کړو او داسې د حمزه بابا فکر په یو نوي انداز د هر پښتون ادیب په هنري، فکري او تخلیقي وجود سیوری سیوری شو - دې سره پښتو ادب کې د مقصدیت او معنویت یو سماجي تحریک هم راپورته شو چې د پښتو ادب او شاعری شکل یې بېخي بدل کړو.. او داسې د انساني سماج د بېرې مسئلې پښتو ژبې او ادب په خپل وجود کې د بېرې په هنر راوغاړلې..!! خو دا هم حقیقت دی چې ځمونږ د سیمو او وطن سیاسي او سماجي حالات هر وخت د غبر یقینې ښکاروي او دغه حالات چې د یو پښتون شاعر ادیب او فنکار په فن او هنر چکونه لگول شروع کړي نو دغه ادب او آرت به یقیناً چې د یو نوي سماجي شعور عکاسي کوي -

دلته د دغه غبر یقیني حالاتو د کبله د پښتو ادب او شاعری په جدید قافله چې د "تجربیدیت" کوم یلغار راښکاره شو نو دغه رنگ د یو متنازعه بحث او موضوع د پاره یو نوی میدان تیار کړو - په دې حواله چې کوم نوی او تجربیدي بدلون مونږ وینو.. نو دا صحیح ده چې دلته د ابلاغ بې شمېره مسئلې هم راپورته شوې.. خو لوستونکی چې د کوم خوند او کیفیت سره مخ شوی دی.. نو دا هر څه خو په خپل ځای، خو د لوستونکي د سوچ او پرله پسې سوچ کولو صلاحیت د یو نوي تخلیقي، فکري شعور ته دوام هم بخښلی دی - دا هاغه رنگ دی چې د هر "قاري" د خپل فکري صلاحیت یو امتحان دی - شاید چې دغه نوی تجربیدي رنگ اوس د مقبولیت په داسې یو مقام دی چې اوس د پښتو ژبې، ادب او په تېره تېره د شاعری یو مجبوري او ضرورت ګرځېدلی دی - او بې شکه چې دغه رنگ د نوو نوو استعارو، نوو نوو

اشارو يو داسې هنري وجود پيدا كړو چې هر څوك به يې خپله مني..!! دغه رنگ كه ځموند پښتو په
جديده افسانه ليدلى شي او كه په آزاد تجريدي نظم.. خو د دغه رنگ خپل يو كېفيت او خپل خوند دى -

د پښتو ادب د دې نوي رنگ نه ځموند ځوان كهول نېغ په نېغه متاثره ليدى شي - او هسې هم كه
او منلى شي نو اوس لكه چې د ژوند په نورو چارو كې د بدلون ضرورت محسوسولى شي.. نو ادب به څنگه
د دې بدلون لار نه څاري - ځكه چې د ادب او د شاعري د كومې روايتي بڼې سره چې مونږ اشنا يو.. نو دغه
انداز او روايتي موضوعات اوس د ژوند د دې نوي تهذيبي عمل په څنگ ډېر وراسته او زاړه ليدى شي -
ادب اوس د ژوند د نوو غوښتنو سره څنگ په څنگ تخليق كول د معنويت او مقصديت يوه لاره ده - په
دغه هڅو او كوششونو كې چې مونږ د نوي ادب او شاعري جاج اخلو.. نو په دې مد كې ځموند ځوان
كهول هڅې د قدر وړ دي - د بناغلي افضل شوق نوم او كار د چا نه پټ نه دى - دې بناغلي د خپل فني او
تخليقي اظهار د پاره د يو داسې اسلوب ملاتړ كړى دى چې چا ورته څه او وې او چا څه.. خو دده په دغه
فكري او هنري رنگونو نه خو څوك سم پوه شوي دي.. او نه يې ترېنه انكار كړى دى - او دا ځكه چې دده
دغه نوى انداز د عام اولس د ذهني سطحې مطابق نه دى.. خو د يوې تعليم يافته او پوهې طبقې د يو داسې
معيار او ضمانت يې گڼلى شو، چې د بېن الاقوامي معيار سره اوږه وهي -

افضل شوق كه خپله شاعري او سفرنامو كې د ذهني، نفسياتي، روحاني او نښاني مسئلو ذكر
كړى دى نو دا يې هم په خپل تخليقي ايجاداتو كې د يو نوي روايت بنياد ايښى دى - او دا يې ثابت كړي دي
چې هغه په مثال د آئينې دى او په آئينې كې هر څه په خپل اصل رنگ او بڼه ښكاري - او دا د يو رښتوني
شاعر او اديب اخلاقي فرض هم گرځي چې هغه د وخت صحيح عكاس ثابت شي - ځكه چې په انساني ټوني
كې څه نه كېږي؟ هر څه خو كېږي - هم دغه فرض په پښتو كې دې بناغلي شوق سرته رسولى دى - څه چې
يې ليدلي كتلي.. هغه يې ليكلي دي.. خو په اخلاقي او افسانوي يا شعري شپږينه لب و لهجه كې په ډېر
هنر او فن په علامتي پېرائيه كې - هغه داسې ځكه كوي چې دغه رنگه موضوعات د انسان او انساني ژوند
او ټولني د فطري روڼيو، فطري جبلتونو خاصه گڼلى شي - دده دغه موضوعات په ادب كې راځاښول د
خپل لوستونكې ذهني او جنسي عياشى ته را نيردې كول نه دي.. بلكه انساني فطرت په يو ډېر سرورناكه
كېفيتونو كې په لوستونكو پېژني -

دې سېلاني شاعر چې د دُنيا كوم گوت ته ځان رسولى دى.. د هاغه دُنيا د انساني سماج.. او
ټولني په رگ رگ كې ځان ننويستی دى - او بيا چې كله هم خپلې خاورې ته راغلى دى.. نو د هاغه دُنيا بڼه
اثرات يې په ډير مثبت انداز كې د خپل وطن په خاوره او اولس پيرزو كړي دي - د انصاف او ايماندارۍ، د
انسانيت او بشر دوستۍ د جذبو په دانه دانه سندرو يې د خپل وطن د بدمنى، بد ديانتي، بې انصافي
او كر كې ماحول كه يو طرف ته غندلى هم - نو بل طرف ته يې د دې خلقو اندرون په ډېرو معاملو كې په
مثبتي انداز ډك هم ښودلى او ستائيلى دى - يعنې هغه غېر جانبداره پاتې شوى دى او ښه ته يې ډېر ښه
او بدو ته ډېر بد وئيلي دي - د بناغلي افضل شوق په دغه كوششونو كې حقيقت دا دى چې په داسې بې
حسه انساني ماحول كې د مقصديت او معنويت تحريك خو نه شي راپورته كېدلى.. خو دغه يو قدم د

مقصديت د يوي نوي دُنيا په لور رومي گام ضرور دی - د دې ايکي يواځې رښتوني شاعر افضل شوق ادبي مرام د پښتنو د اوده فکري شعور نه د رواياتو هاغه خپسه پاڅول دي .. چې د ده تهذيبی پېژندگلو يې د خپلو پنځو دلاندي کړي ده - خو د ده دغه ټولې هڅې او کوششونه نوي انساني ژوند او نوو انساني مسئلو ته په نوي انداز او يو نوي نفسياتي زاويه کتل دي - او دئ د خپل دغه انداز واحد يو داسې محرک دی چې د خپل اولس په ذهني، فکري او نفسياتي مدونو خور دی - د ده هر سفر د خپل ذات نه د يو داسې سفر آغاز دی چې د فن او هنر پراوڼه لري .. د مينې او محبت ستومانۍ لري .. د همت او استقامت لاري لري .. د فکر او نظر آسمانونه لري .. د جذبو او احساساتو بنائستونه لري .. د يو نوي سوچ، يو نوي انداز داسې فکري پېرهن دی چې د لفظونو بنائسته تن بدن ته د نوو نوو منظرونو شوخي اشارې کوي .. او انساني نظر او فطرت د نوو نوو کيفيتونو سره اشنا کوي .. په داسې بنائسته سفرونو کې چې د ده فکري او جسماني وجود د کومو کومو پراوڼو نه تېر شوی دی .. ده په خپلو سفرونو کې د نړۍ اولس سره د خپل ذهني او زميني رشتو يوي يوي تهذيبی رشتې ته دوام ورکول وو - په دغه حواله د ده ذات او شخصيت د مينې او محبت استعاره گڼل پکار دي -

ماته خو داسې ښکاري لکه چې د خپل پښتني سماج ډېر تضاداتو دئ په دغه سفرونو کولو مجبور کړی دی .. چې کله ده د خپل وجود او ذات نه د سفر کولو اراده کړي ده .. نو د دغه درد په په شا ځموندو د وطن د سياسي او فکري نظام وجود هم په نظر راځي - او دغه سياسي او فکري نظام خلاف د ده ذات او وجود په احتجاج ليدی شي - خو د ده دا احتجاج د خوند او مزې په دې دی چې د دې نه دئ .. يو فکري او سماجي انقلاب ته لار راو باڅي .. نه چې ده ته په لاس کې ټوپک ورکوي .. !! ځکه مونږ په ډاډ وئيلي شو .. چې د ښاغلي شوق په احتجاج کې بغاوت خو شته .. خو جبر او زور په کې نه شي ليدلی - دغه رنگه د ښاغلي شوق شاعری هم د هغه د مخصوص تخليقي مزاج تر مخه خپل رنگ او خوند لري -

اي دلالي د مجسم تصور

خيالي پری

بادر جمالي ! وایه

ما به په ځان پسې په غرو رغو کې

لکه سپه الملوک

تر څو غغلوې؟؟

(په لټون ستا د څېرې .. "آخر تر څو؟" مخ - 57)

"په لټون ستا د څېرې" د ښاغلي افضل شوق د هاغه فکري پراوڼو يو مسلسل سفر دی چې نه يواځې د هغه د وجود يو فکري اظهار دی بلکه د هغه د ژوند د ژورې مطالعې، د محبت د يو ناوياته وجود د لټون يو داسې تخليقي کوشش دی چې په هر قدم يې د شاعر رومانوي فطرت د مختلفو څېرو سره اشنا کړی دی - دغه ټولې څېرې که هر څو انساني څېرې دي خو د هغه فکري او تخليقي رنگ ورته د ښاپېرو شکلونه

ورکړي دي - او که مونږ په دې حواله د دغه انساني څېرو په شا د ښاغلي افضل شوق علامتي اړخ ته او گورو .. نو د انساني څېرو دغه لټون او څېړنه د هغه د دې فکري عمل نه مختلف علامتونه جوړوي - دغه علامتونه او شاعرانه استعارې هر لوستونکي ته د بې شمېره معنو يو جهان پرانستي - هغه په انساني ټولنه کې د مينې وجود او معنې د يو ثابت انساني وجود په شکل کې گوري .. نه چې په يو انساني وجود کې صرف او صرف يوې وقتي جذبې په رنگ کې .. او دا ځکه چې هغه " مينه " د امن يوه داسې لارگنې چې د نړۍ اولس يو بل ته رانيردې کوي - او د دوی تر ميانځه مادي، لساني او نفسياتي کرلېچونه لري کوي - افضل شوق که نورو انساني تهذيبيونو ته کتنه کوي .. نو هم يې خپل پښتني تهذيب مخې ته وي - د دنيا د ترقي يافته هېوادونو اولس او د هغوی د سائنسي ، علمي او فکري انقلاباتو په جهان کې ورته د خپل پښتني قوم وجود او فکر د يوې داسې تټې وړې نقطې په شکل کې برېښي چې د هغه د شعور او فکر نه ډک نظر يې د خپلو رڼاگانو په زور د فراخه کولو په هڅه کې ښکاري -

څوک چې گوري راته
وايم دا به ته يې
څوک چې خاندي راته
وايم دا به ته يې
دا به ته يې
دا به ته يې
دا به ته يې
بس په دغه رنگه
زه په " دا " او " دا " کې
په لټون ستا د څېرې
د سلو يار شوم

(په لټون ستا د څېرې .. " د سلو يار " مخ - 145)

اوس که مونږ د دې نظم په معنو سوچ او کړو نو دا به ځمونږ د فکر او سوچ امتحان شي که ښاغلي شاعر په دې قدم مونږ ستاښو او که غندو يې - د يو په مينه بل ته نږدې کېدل که هر جاني توب دی .. خو يو شاعر او اديب د دې تهمت نه مبرا دی .. ځکه چې د هغه بل ته نږدېکت د يوې وقتي جسماني عياشۍ مقصد نه وي .. بلکه په مينه او محبت يو بل ته نږدېکت د يوې ښې انسان دوستۍ حذب په دوام کې ساتل وي -

د ښاغلي افضل شوق په شاعري کې د څېرې يا د څېرو يو مسلسل تکرار په نظر راځي - لکه څنگه چې مخکې هم او وئيل شو چې د هغه دغه هڅه په بېلو بېلو موقعو يا ځايونو د يوې ښځې د وجود راوړنه ده .. بلکه د ده دغه لټون هاغه انساني څېره ده چې په هر لحاظ مکمله وي - اوس که هغه د ښځې وجود وي او که د نر .. يا بيا دغه څېرې هغه که د نورو علامتونو .. نورو اشارو په شکل کې مخي ته راوړي .. نو دغه

اېروچ ته مونږ يو علامتي کوشش وئيلی شو - چې په دغه څېرو کې يې د مختلفو علامتي استعارو او اشارو نه کار اغيستی دی - ځمونږ دا ډېره بدقسمتي ده چې هر څو که په پښتو ادب کې د تخليق په حواله زيات کار شوی دی.. (د معيار خبره نه کوم) خو پښتو ادب لا د صحيح تنقيد نه خالي دی - که د گوتو په شمېر څو نقادان شته هم خو دومره سطحې دي چې په اشارو، کنائعو.. نه پوهېږي - دلته به زه هاغه ليکوال يا شاعر اديب ته هم بدقسمته او وایم چې په داسې حالاتو کې دئې په ښکلو ښکلو علامتونو کې د انساني ژوند.. د انسان دوستۍ او بلا ډېرو انساني او سماجي الميو خبره کوي - خو ادراک نه لري او نه پرې ځان پوه وي - او بيا بل طرف ته ښاغلی افضل شوق هم په دغسې ليکوالو کې مونږ وینو چې د علامت نگاری يو نوی انقلابي تحریک يې رامخې ته کړی دی - که چرته دا ښاغلی په بله ژبه کې وی نو ده ته به ذهني عياش نه شو وئيلی.. بلکه انسان دوست او انساني بشر مټين وئيلی شو -

خپله زه د خپل ځان د پاره په دې ليکنو يا د ښاغلي شوق د شاعرۍ او سفرنامو په تنقيدې جائزه اغيستلو هم د هاغه خطرو امکانات د وړاندي نه وينم چې زه ورسره د دې ليکنو نه پس مخ کېدی شم - مقصد مې بيا هاغه ذاتي مخالفتونه دي.. هاغه ذهني روئېې دي چې په داسې حالاتو کې د يو نرد پاره هم وي.. نوزه خولا بيا په تورسرو کې راحم - خو خدای گواه دی چې دا به د هراديب او شاعر يوه ادبي او اخلاقي بې انصافي او بد ديانتې وي که هغه د دغسې ښو تخليقاتو د معيار ستائينه او ډاډگيرنه اونه کړي..!! بل ځما په خيال په دغسې کوششونو د پښتو ادب د پاره د هاغه بازاری او قصه خواني رنگ ادب مخه هم نيولی شو - چې د خپلو ذاتي مفاداتو د پاره د پښتو ژبې او ادب شملې ته په سپک نظر گوري - زما په خيال ضرورت د دې خبرې دی چې پښتو ادب په بازاری ادب خپل وجود نه شي شته کولی - که چېرې مونږ د خپلې ژبې او ادب د ژوندې پاتې کېدو د پاره سوچ کوو نو داسې ادب به وړاندې راولو.. چې وخت او زمانه په خپله د هغې د معيار ټاکنه او کړي.. او تاريخ ورته په خپلو پاڼو کې ځای ورکړي - افضل شوق هم د دې سوچ لاندې ادب ته اورې ورکوي -

افضل شوق، د نن د انساني روئيو نه مطمئن نه ښکاري او انسانان په ځناوري خويونو کې لري بولي.. انسانان، که هغه د پښتني بڼه لري او که دغه انسانان د مغربي نړۍ نه تعلق لري.. چې ځانونو ته مثالي انسانان وائي - ځکه په دې کتاب "په لټون ستا د څېرې" کې د شلمې او يویشتمې صدۍ انسان ته غرضي او غريز ځناور هم په بلا ډېرو نظمونو کې وئيلي شوي دي.. خو په ډېر شعري هنر په علامتي اشارو او کنائعو کې.. لاکن په دې لاندېني نظم "د نن انسان او..؟" هغه ډير زيات ډاټرېکټ شوی دی او په صفا تورو کې وايي ..

"خومره چې بد غواړي
د بل د پاره
هغومره بڼه کوي
د ځان په حق کې"
دغه خاصې لري نن

هغه انسان،
د چا په سر باندي پروون
چې ابليس،
له فربنتي څخه شيطان اوختو

(په لټون ستا د څېرې.. مخ_168)

افضل شوق، چې خپله هم د نن انسان دی .. د انسان په اړه داسې رايې د انسان د بنمنۍ د مخي نه کوي.. بلکه ځان هم د دې انساني جهان وگړی گڼي او په داسې غېر انساني حرکتونو او روئيو شرمندگي کوي- هغه، انسان د انسان په بڼه کې ليدلو خوب دومره ستړی کړی او چيچلی دی.. چې په خبرو کې يې تراخه د رښتيا وئيلو تر حده ځای شوي دي- خو بد بيا هم په هيچا ځکه نه لگي چې هغه صحيح واي.. او د زړه خبري راوباسي.. ځکه خو په زړونو بڼې او خوږې لگي- داسې محسوسېږي چې هغه د يو بڼه رښتوني شاعر سره سره يو غېر جانبداره مورخ په حيثيت په ډېر هنر او په ډېر اختصار واقعات او مشاهدات نظم کړي دي- کوم چې د سبا تاريخي حوالې جوړېدلی شي -

په "لټون ستا د څېرې" کې د زمانې او انساني بڼو او بدو روئيو د څېړلو علاوه شاعر د لفظونو بنکلي شيش محل کې هم هر وخت د هغه ناليدلي محبوب سره د مينې او محبت په خوږو، پستو خبرو د خپل خيالي او فکري لېونتوب اظهار کوي- او دا ځکه چې د څه وخت دپاره هر شاعر اديب د فن د بناوټي ژوند نه د خلاصون لاره گوري، نو په داسې حالت کې د خپل فکر او تصور په بنکلي نشه کې د څه وخت دپاره لاهو شي- خو د يو محبوب لټون د لېونتوب د يو پرله پسې حالت او کيفيت په کړاوونو کې شوق صاحب د شروع نه تر آخره گېر بنکاري- او هغه هم يو داسې محبوب.. چې خيالي محبوب محبوب دی او په حقيقي ژوند کې يې هيڅ تصور موجود نه وي- دغه خيالي پېکر دغه شاعر او فنکار د خپل فن او هنر په گوتو جوړ کړی وي.. هغه يو داسې مثالي جانان وي چې د ده د خونبني او مرضۍ وي- او بيا دغه کيفيت دغه شاعر اديب په حقيقي ژوند کې هم په دغه رنگ څېره پسې سرگردانه گرځي- په دې تکل کله چرته ځي.. او کله چرته- ځکه چاته گوري او کله چاته- د خيال او فکر او بيا په صحيح معنو کې د ژوند دپاره د يو داسې "ناليدلي اشنا" لټون د بناغلي افضل شوق جذبه هم ده.. لکه خپله چې په دې نظم "اشنا زما څه نا اشنا غوندي دی" کې له ځان نه د دې لټون په اړه داسې د لېونو په شان تپوس کوي.. چې د لوستونکي په ذهن کې بلا سوالونه پورته کوي.. خو دغه سوالونه په ځواب کې نورو سوالونو ته لارې پرانستي-

تر څو به لار
څارم د هغه اشنا
چې زه يې
خپله لا هم نه پېژنم
ځکه چې ما کله

ليدلې نه ده
د سر په سترگو
خو ساتم بې زړه کې
په مينه مينه همپشه
لکه خدای

(لټون ستا د څېرې.. مخ-46)

د عالمي ادبي معيار په رڼا کې افضل شوق

د کور نه چې يو بنده د خپل محلت کوڅې ته اوځي.. نو هم د هغه په ذهن کې د گاونډيانو سره د وخت تېرولو د پاره هغه بنده په دې مجبوره کي چې د هغوی طریقي خپلي کړي- نو چرته افضل شوق ، چې د پېرې په رنگه يې نيمه نړۍ کې خپل وزرونه تېولي دي- لازمي ده چې هغه به هم ډېر څه د نړيوالو نه زده کړي وي.. هم ځکه خو د هغه اکثره افکار او موضوعات مونږ په ډېر سوچ او فکر کې اچوي- او مونږ ته يې هر څه عجيبه هم ښکاري.. خو چې لږ ورته په ځير شو.. نو دا هر څه يې عجيب نه.. بلکه هغسې زاړه دي.. هغسې توري دي ، چې هر شاعر يې استعمال کې راولي.. خو د افضل شوق د وړاندي کولو طریقه نوي او نابنده په دې وجه ده- چې هغه جهان گشته او ورک سپلاني دی- څومره چې هغه په روايت پسندو شاعرانو، ليکوالانو او فنکارانو کې د اجنبيت ښکار دی.. هغسې دئ د پښتو د شمله او چته ساتلو په غرض د اغيارو سره په مقابلې کې ليدلی شي- يعنې هغه د نورو ژبو سره اوږه په اوږه دا خواره او شاره پښتو ليدل غواړي -

غرض دا چې ښاغلي افضل شوق دغه فکري او تخليقي شواخون ځمونږ د نن انساني چاپېريال انساني روڼو ، انساني الميو په لور داسې د شعور نه ډکه کتنه ده.. چې د نن د انسان ژوند د غمونو ، فکرونو ، وسوسو او سوداگانو تسلسل د وختونو او زمانو سره تړلی ساتي -

د افضل شوق په شاعري کې د جمالياتي شعور داسې نڅښې نڅښانې او نقوش لېدلې شي چې په کې د علاقيت نه عالمگيريت زيات دی- هغه که پښتون نه هم وی.. نو هم د هرې ژبې شاعر به ښکاره کېدو- هغه د قبائليت ، مقاميت او د جهنډو په سيورې کې د غرضي سياست نه بالا تر سوچ مالک دی.. هغه مينه خپل مسلک او امن خپل مشن گڼي.. هغه انسان د انسانيت په تله تلل غواړي.. نه چې د نفرتونو د لاري لاروی

جوړېږي - دا چې په پښتو کې ليکې .. هم پښتون دی - هغه پښتون په خلاگانو کې ليدل غواړي .. هغه پښتون د مخته و تو قامونو سره قدمونو سمولو په حيثيت کې گوري -

د هغه گيله هم د ناز گيله ده .. د هغه خفگان هم د ناز خفگان دی - يعنې کله کله په مينه کې تراخه او کله بېلتون کې خواږه لټوي - هغه په غېر شعوري توگه د کائنات سره نږدېکت غواړي - نو هم ځکه خو هغه په سفرونو کې ورک سېلاني دی او شاعری ته يې د خپلو مشاهدو رنگ په ډېر هنر او خوند ورکړی دی - ولې چې هغه په دې خبره يقين لري چې د خوارې پښتو د ادبي څېرې نه د مودو مودو هغه پرتې خاوري لري کول په کار دي - چې دا خبره د دنيا د سترگو وړاندې سپېره سپېره بنائې - نو ځکه هغه هڅې کوي چې د نوي نظام او نوي زمانې سره د پښتو د ادبي روڼو مطابق پيدا کړي - او افضل شوق په زړه کې دا ويره هم لري چې .. چرته د پښتو دا نننۍ تته خبره د رواياتو په گډونو کې ورکه نه شي -

دا هر څه چې ما پورته رقم کړو .. هغه ټول څه د جهان گشته انسان خاصه کېدلی شي .. نه چې د هغو خلقو ، چې د شوق صاحب په قول " د ځان او د مکان قيديان دي " - نو ځکه دا د درست جهان په لا محدود سرحدونو کې بې وزرو مارغه افضل شوق هر شاعرانه انداز د نورو پښتو شاعرانو نه بدل او منفرد دی .. چې ښکاري لکه هغه چې په پښتو ژبه کې جرمني ، انگرېزي ، عربي يا فرانسيسي ليکي - خو د خوند او د مزې خبره داده .. چې د هغه په ليکنو کې داسې پښتني محاورې ، استعارې او کلتوري متلونه په نوو نوو پېرانيو کې نغښتې رانغښتې ليدی شي چې .. لکه هغه چې يو ساده او کليوال پښتون دی - او زما يقين دی .. چې هم د هغه د شاعری دغه روح به د راتلونکې هر دور او هرې زمانې نه شاباشی اخلي .. !! ولې چې د هغه .. هم دغه جديديت او انفراديت به د پښتو سباون روښانه ساتلو جوگه کېږي -

دا خو شوې د ښاغلي افضل شوق د شاعری په حواله يو سرسري نظر چې د دې مونږ د هغه د لوړ انساني فکر او شعور احاطه نه شو کولی .. بلکه د هغه د يو څو منتخب غزليه اشعارو او څو نظمونو په ثبوت به د هغه د فن يوه تفصيلي جائزه وړاندې کړو - چې داسې د فکر او نظر مټينان د هغه د فن د پاره د يو ښه ادبي او آفاقي معيار ټاکنه او کړي -

لکه څنگه چې د دې ليک په تمه يدي بيان کې هم د ښاغلي افضل شوق د شاعری ځينو آفاقي موضوعاتو ته اشاره شوي ده - او د هغه د شاعری دغه موضوع .. يعنې آفاقيت ، هغه د خپل دور د ډېرو ښو ښو شاعرانو نه افضل کوي - هغه په دې چې د ده د شاعری بنيادي موضوع " انسان " او " مينه " ده ... هغه انسان چې د انساني مينې ، محبت ، رواداری ، شرافت ، عزت او خلوص دلاري اشرف المخلوقات بلل کېږي - او دغه انساني قدرونو انسان د ځناورو نه بېل کړی دی - کوم انسان ؟ .. د کومې سيمې انسان ؟ .. او په رنگ تور ، سپين او که سور انسان ؟ مونږ په ډاډه او وئيلآ شو ، چې يو ادب او شاعري چې کله هم د رنگ ، نسل ، مذهب ، علافې او نظريې کې ورگېر شي نو آفاقيت ورنه او تښتي - ولې چې ادب د " انساني ژوند ، عکاس " بللی شي .. داسې انساني ژوند ، چې په کې انسان په هر لحاظ انسان ښکاري -

داسې خو افضل شوق.. چې خپله هم یو ښه پښتون دی.. په پښتو کې لیکل کوي او د پښتنو په نوم مینه لیکي - خو د هغه په شاعری کې د لا محدود مکانیت او مقامیت فکري رجحان علاوه د انسان د فضیلت تنده هم محسوسېږي - هغه ځکه.. چې پښتون که هر څو پښتون شي.. نو انسان څو به وي کنه - او هم دغه خو د سپلاني افضل شوق اصل خوب او مرام دی - چې هغه پښتون هم د داسې انسانانو په قطار کې ولاړ او گوري.. چې د انسانیت په معراج باندې لیدی شي - او د افضل شوق د لاندې لیکلی شوی د اوو وړکوټو مصرعو مختصر نظم " سجده " د هغه د انسان سره مینه په افاقي علامتي پېرائیه کې څومره په خوند او اختصار څرگندوي؟ راشئ چې لږ ورته په ځیر شو -

خپل مې گڼې

که نه گڼې

خو یاره!!

ما دې د خیال

په هر مندر کې بُت ته

لکه هندو

تل سجده کړي ده

(په لټون ستا د څېرې .. مخ_191)

په لټون ستا د څېرې

.... د منتخب غزلیه اشعارو کره کتنه

د افضل شوق په دې شعري مجموعه کې هسې خو څه پاوگم دوه سوه وړو کې ازاد نظمونو دي.. خو شپاړس غزلې چې هره غزل یې په څلورو اشعارو مشتمل ده.. هم موجود دي - نوراشئ چې وړمبې د څو غزلیه شعرونو تنقیدي جائزه واخلو - او اوگورو چې دې شاعر د " شلېدلي امپل " تردې بلې شعري مجموعې " په لټون ستا د څېرې " څومره غزل مخته بوتلی ده..؟ او دا هم اوگورو چې د هغه په شعریت او فکري روئيو کې څومره بدلون راغلی دي؟

گمان مې نه کېږي چې مور به مې کړي

ته په فطرت ژونده..!! سارا یادېږي

پېلامه چې د امن د سیوري نه وي

نو دي هغه سپين مارغه په اور پسې شي

دلته اروا په ما کې ستا چې ما په ژوند پاروي
هلته له ځانه او وځم ... چې راوړېږي په زړه

گوره چې څه به کوي ته ، چې زه په نره لاهم
غم په سگرېټ غلطوم ، چې راوړېږي په زړه

ستا د بدو په ځواب کې درته جار جار وایم ځکه
د دروغو تر لباسه ، د جفا مینه لا ډېره

ټول وجودونه محسوسېږي کاني
که وخت آخر شو چې غږېږي کاني

څوک په غوښين وجود بې حسه دېوال
د چا په آه باندي ويلېږي کاني

که په ما دي نيمگړتياوي پوره کېږي ؟
زما وجود دې ستا و سترگو ته رانجه شي

شوق به تنده په خپل ژوند درماتولی
جوړ د خاورو کنډولی وی خو چې ستا وی

تاله به تاج محل له کومه راوړم ؟
زه چې د تن جامې په پور جوړوم

لکه ماشوم ، زه هم د رېگ کورکيان
مازيگروان کړم ، سهار نور جوړوم

دلته ځانونه له تيرو هم پېچو
هلته ملگري د رڼا هم نه يو

سوال که زما او ستا ترميانه راغلی د يوه خواش
دا امکان لري ، چې زه د ځان په ځای تا او غواړم

گوره.. چې په خله کې يې دا ژبه خله گونگه شي ؟

ستا دَ کور درک چي زه په بنار کي له چا و غواړم

موسکا په مینه سنجول ، خطا ایستل دي دَ زړه
حقیقت دا ... ، چي دَ سرونو فېصله ده گرانه

خان کي په سوب دَ مسلسل سفر
تلی نشم په بله ، دومره ستړی یم

زه هم دَ پښتون په حبث پښتو لره
خپل ضمیر ته شوقه پوروی یم

ټوله شپه وه راته ناسته نصیبه دَ کت و سرته
خو چي څنگه بیا سهار شو زه راوینس شوم دا اوده شوه

هر سپی وچ شو په ذات کي ، دَ ساړه خلوص له جوړه
دَ ژوندیو انسانانو دُنيا نه شوه ، بُت خانه شوه

کېدی شي شوق هم خوشحال خان شي درته
مغل خویونه که دي نه پرېښول

خبره دا نه ده ، چي کلي به ورو چرته دَ ژوند
خبره دا ده ، چي دَ پلار اديره چا ته پرېږدو؟

مونږ دَ خپل اور برخي لا هم شوقه په زد دَ رڼا
دَ مشالونو په سرو باندي هوا ته پرېږدو

بیا به خان غواړي ، خان به نه کړي پيدا
بس که یو ځل دَ چا په خوا اوختي

مونږ که دَ افضل شوق دَ دي پورته رقم شو غزلیه شعرونو ته په ښه غور او فکر او گورو .. نو دا به
اومنو چي دَ " شلېدلی امبل " دَ غزلو په مقابله کي که یو طرف ته یې فلسفیانه ادراک سپوا شوی دی .. خو
بل طرف ته دَ هغه په غزل کي هم دَ رومانیت سوالیه او علامتي اشاري دَ شکوي او گيلې تر حده رانغښتل
شوي دي - په دي نه شوم پوهه چي شوق صاحب غزل ته ولې شا کړه او په دي شعري مجموعه کي یې دَ غزلو
برخه ډېره کمه ده .. که څه هم هغه غزل هم دَ نظم په شان ښائسته ليکي - او په کي تخليقي افکار دَ ژورتيا تر
آخري حدونو دَ یوليوني فلسفي په رنگه رسوي -

لکه ما چې مخکې داسې وئيلي وو .. چې افضل شوق چې .. نړيوال فکر لري او ځان د نړۍ باشنده گڼي .. خو دا د نړۍ جهان گشته شاعر چې ليک کوي نو هغه دومره په پښتني انداز کې لکه هغه چې هم ځمونږ په رنگه په يو واړه کلي کې استوگنه کوي او چرته تلی نه دی - يعنې په پورتنئيو اشعارو کې دا محاورې چې خاصې پښتني دي .. داسې استعمالوي .. لکه "په ژوند پارول" ، "په زړه راوړېدل" ، "جار جار وئيل" ، "د دروغو لباس کول" ، "نيمگړتياوي پوره کول" ، "د سترگورانجه کېدل" ، "تنده د ژوند ماتول" ، "په خله کې ژبه گونگۍ کېدل" ، "خطا ايستل د زړه" ، "د سرو نو فېصله کول" او داسې نورې نورې محاورې چې ځمونږ په کلي وال پښتني ژوند کې عامې استعمالېږي .. افضل شوق ډېر په خوند او هنر په خپلو شعرونو کې ځايوي - کوم چې د هغه پښتونيت او پښتون دوستي ښکاره کوي -

نه يواځې دا .. بلکه د شاعر په خپلو شعرونو او شاعرۍ کې نوي محاورې هم د پښتو په ادب داسې پيرزو کوي .. لکه "د ژوند فطرت سارا گڼل" ، "د امن د سيوري پېلامه کېدل" ، "سپين مارغه په اور پسې کول" ، "کاني غږېدل" ، "بې حسه دېوال کېدل" ، "کاني ويلېدل" ، "د خاورې کنډولې کېدل" ، "جامې په پور جوړول" ، "د رېگ کورکيان جوړول" ، "ځان له تيارو پېچل" ، "د ځان په ځای بل غوښتل" ، "په ځان کې سفر کول" ، "ضمير ته پورې کېدل" ، "په ذات کې د سړي او چېدل" ، "کت سرته کېښتل" ، "خوشحال خان کېدل" ، "مغل خويونه نه پرېښول" ، "د پلار اديره پرېښول" او "د بل په خوا وتل" ، "د اور برخې د مشالونو په سرو نو هوا ته پرېښودل" .. هغه نوي محاورې دي چې په علامتي پېرائيه کې افضل شوق د خپلو غزليه شعرونو زينت گرځولي دي -

د دې مطلب دا شو .. چې افضل شوق نه خوزړه پښتو خواره پرېږدي او نه پښتو د نوو محاورو ، استعارو او د نړئيز سماجي او معاشرتي بدلون د رنگونو او نقشونو نه محرومه ساتي - داسې شايد چې هغه ځکه کوي چې .. هغه پښتون د سيالو قومونو سيال گڼي .. د هيچا نه يې کم نه گڼي - هم ځکه خو هغه په پښتو کې و پښتنو ته داسې ليکنې کوي .. چې په کې پښتون هم انسان گڼي او چې کله هم چرته يا په يو مقام يې پښتون په تله پوره نه دی محسوس کړی .. نو يې د يو خبرخوا په رنگه په خوږې ژبې باندي گيله او شکوه راغلي ده - او دا شعري ادا د افضل شوق په شاعرۍ کې زياته ليدلې شي - کومه چې هغه په خپلوانو .. يعنې پښتنو نور نور قدرمن کوي - ولې چې پښتانه خپله چې څومره حقيقت پسنده او رښتيا خوښوي .. هغسې رښتوني خلق او خبري هم په زړه اخلي -

د شوق په غزل کې نور څه دي ..؟ دا هغه سوال دی چې شايد يو کتاب خبري يې هم ځواب نه شي -
 ځکه زه دومره وئيل غواړم .. چې افضل شوق دي غزل ليکي او ډېره ډېره دي ليکي -

په لټون ستا د خبرې

..... دَ حِينو نظمونو تنقيدي جائزه

لکه څنگه چې مونږ د " شلېدلي امېل " او " په لټون ستا د څېرې " د غزلونو تر ميانځه يو تقابلي او تنقيدي جائزه وړاندې کړې وه.. هم دغه رنگه زه غواړم چې د خپل استعداد د مخې د دې دواړو شعري مجموعو د نظمونو تر ميانځه نه يواځې واضحه فرق رامخې ته کړم بلکه يوه کوچنۍ شانتې تنقيدي تجزيه يې هم تاسو ته وړاندې کړم -

۱.. اتهم رنگ

ما گڼل
چې وينم خوب
جوړه ويده يم
دا چې زه
چرته په يو منظر کې نه يم
بيا چې بڼه مې ورته پام شو
نو څه گورم؟
چې بڼکلاوي وې
اووه رنگيځه ټولي
خو، دا زما
د وجود رنگ په کې اتهم وو

(په لټون ستا د څېرې.. مخ - 44)

د دې نظم تهيم چې بناغلي شوق د جرمني په درو کې د سوټيزرلېنډ په لور سفر کولو په وخت ذهن کې پوخ کړی دی.. او بيا يې ډاډری ته د نظم په شکل کې سپارلی دی - دواړه ذکر شوي ځايونه د خپل فطري او قدرتي بنائست په وجه په ټوله نړۍ کې شهرت لري.. او شايد هم دغه وجه وي چې د دې ځايونو په غرقو غرقو جولو جولو بنائستونو کې چې کله د يو شاعر فکر ورک شي ، د يو شاعر نظر په دغه بڼکلاگانو کې او نښلي نو د هغه تخليق به هم د دغه بنائست ترجمان ارومرو ليدلی شي - او بيا بناغلی افضل شوق چې د خپل رومانوي او شاعرانه طبعي او فطرت تر مخه دغه نندارو ته په کوم رنگ او نظر گوري نو د اتهم رنگ تخليق ، نه يواځې د دغه ځايونو بنائستونو ته کتل دي.. بلکه د دغه خواړه واره رنگونه په داسې شاعرانه هنر په خپل فن کې ځايول دي نو يي فکري او تخليقي صلاحيت د ټولونو لوی ثبوت دی -

په دغه نظم کې چې بناغلي شاعر د ماحول د منظرونو کومه نقشه په دغه ماحول کې د خپل ذات ، وجود او فکر په ورکېدو رابنکلي ده .. نو دغه هنر ته يې شاپاشی ورکول دي او بيا کومې سائنسي تجزيې چې رڼا د کومو رنگونو مجموعه ثابته کړي ده .. نو د هاغه تجزيه د يو حقيقت په شکل کې خايول .. يو داسې جبرانونکی کبفیت پيدا کوي .. چې د نظم ټول تاثر په دغه يوه مصرعه کې دوام لري .. !! په مجموعي توگه دغه نظم د پښتو په جديده شاعری کې يو داسې نوی کوشش دی .. چې موضوع يې سائنس ته هم نږدې ده او هم يې سائنس د ذات د موجودگي په فکري دليل نه يواځې رد کړی هم دی .. بلکه د دې نظم شاعر افضل شوق د خپل وجود يو نانبکاره حقيقت هم په گوته کوي -

لنډه دا ده چې په پښتو جديده شاعری کې د دغسې موضوعاتو راوړل .. د لوتيو ژبو په رنگ د خپلې ژبې ادب ته يو نوی لاره ورکول دي او که دغسې نظمونه په انگرېزي يا نورو لوتيو ژبو کې ترجمه شي نو داسې به دغه موضوعات په دغه لوتيو ژبو کې خپل يو مقام پيدا کړي - دې سره سره زما دا هم خيال دی چې چونکه دغه رنگ موضوعات لا په پښتو ادب کې پېژندلي شوي نه دي - نو که د افضل شوق دغه موضوعات يا د دې موضوعاتو ترجمان دغه ټول نظمونه به په انگرېزي او فرانسيسی کې داسې بنکاري لکه د هغوئ خپل موضوعات - ځکه چې کوم دغه رنگ نظمونه بناغلي شوق د خپلو سفرونو په مختلفو پړاونو کې ليکي دي .. نو هغه پښتانه نه شي کېدی .. !! بلکه دا دده عالمگيريت دی چې دئی په دغسې موضوعاتو ليکل کوي .. او پښتو ژبه او ادب د نوو نوو موضوعاتو سره اشنا کوي - اوس د دې نظم فنې اړخونو ته راځم - که څه هم دا نظم په ورو او لوتيو يولسو مصرعو کې ليک دی .. خو دغه نظم دراصل په پنځو دولس سېلابيزه برابر و مصرعو باندې داسې مشتمل دی .. لکه

ما گنل چې وينم خوب .. جوړه ويده يم
دا چې زه چرته په يو منظر کې نه يم
بيا چې بنه مې ورته پام شو ، نو څه گورم ؟
چې بنکلوي وې او وه رنگيځه ټولي
خو ، دازما د وجود رنگ په کې اتهم وو

د بناغلي افضل شوق دې نظم ته مونږ نشري يا آزاد نظم نه شو وئیلی - بلکه دغه نظم د خپلو عروضو ، بحرونو او ردهم د يو روان تسلسل آهنگ په حواله مونږ ورته آزاد غزل وئیلی شو - په بنيادي توگه دا د جديدي شاعری د معری نظم صنف دی .. او د شوق ټولو نظمونو ته که په دې نظر او گورو ، نو د فن په دغه پېر ائيه کې بنکاري -

۲ .. دغه زما .. هغه د دوی مجبوري

په هلو ځلو

د لمرې نمبر مې
په درځنو ياران په دې او بائيلل
چې نه خو
دوئ رابېلېدل له ډلو
او نه زه
خپله درېدلی شومه
د اشنايانو په قطار کې ورته

(په لټون ستا د څېرې.. مخ - 153)

د انسان يو فطري کمزوري دا هم ده چې .. "په اول نمبر دي زه يم" ..!! او د دې " اول نمبر " د حاصلولو د پاره انسان عجيبه عجيبه هلې ځلې کوي - بناغلی افضل شوق چې د پښتو ادب او شاعرۍ په حواله خپله يوه درنه پېژندگلو لري .. خو په قطار کې شايد په دې وجه هم نه درېږي چې ځان يې اول نمبر يا بې نمبره خوښ دی - دا خبره هغه د مینې په معامله کې کوي .. او يار ته يې د اشنايانو قطار نه .. بلکه يواځې ځان خوښ دی - او که دا خبره د نن د ادبي روښو او د رومي نمبر کېدو په هلو ځلو کې اوگورو .. نو به دا د هغه دا خبره درست ثابتې کړي .. چې انسان که اديب يا شاعر هم شي .. خو دا فطري کمزوري به يې تله سپکه ساتي او هغه اديب يا شاعر به وروکې څرگندوي - هم ځکه خو بناغلی شوق داسې فهرستونو او قطارونو نه ځان يو سائيډ ته کول غواړي - ځکه چې هغه ته هم داسې د ځان حېثيت معلوم دی لکه هر چاته چې خپله صحيح اندازه شته چې څوک چرته دی؟ او يا دا چې دغه څوک چرته پکار دی؟.. نو بيا په داسې حال کې د جنگ جهگړې څه ضرورت؟

دلته د دې نظم په تهيم کې هغه د "مقدار" نه .. بلکه د "بنه" معيار " په حق کې واضحه خبره کوي او په دې پښتني او سني ادب علامتي گوزار هم کوي .. چرته چې ليکنې د وئيلو نه .. بلکه د تللو دي - او معيار نه لوېدلي .. بس هر څوک دا غواړي چې د کتابونو شمېره زياته کړي - ولې چې په هم دغسې مقدار خو د دې ژبې نقادان اديب او شاعر ته بڼې نامې يا انعامونه ورکوي - او بناغلی شوق داسې سطحې ادبي روښو ته د تاريخي جبر نوم ورکوي او په داسې بازاری ادب سخت تنقيد کوي -

که څه هم قطارونه جوړول او په قطارونو کې او درېدل د يو ډسپلن عکاسي کوي .. خو افضل شوق بيا هم داسې قطارونو نه ځان ځکه ژغوري چې هغه په انساني مثالي انسانيت او صلاحيتونو ، فکري او تخليقي استعداد ځان د يوې باشعوره او لوستلي طبقې زړونو ته رسوي .. د فن په لاره او د فکر په بنياد - او دا هغه لاري دي چې شوق صاحب به د خپل دغه فکري جدو جهد د کبله د يو اعلى قسم معيار په فهرست کې په رومي نمبر او دروي - دا به د وخت فېصله وي .. دا به د راتلونکي زمانې پرېکړه وي .. او دا به د معيار فتح وي -

اوس پاتې شوه.. د دې نظم فني، تركيبې جوړښت.. كه څه هم دلته شوق صاحب په خپل هاغه انداز كې ښكاري.. كوم چې د ده فن او شخصيت ته يې يوخ پېژندگلو وركړي - خو په فكري ډول په دې نظم كې شوق، ډېره لوښه الميه كومه چې د وخت او د نن د انسان الميه ده په اتهه لنډو مصرعو كې وړاندي كوي.. چې د دريو درځنو نه زيات توري په كې نشته، خو په دې اختصار كې دومره لويه خبره په ساده ژبه او وركوتي مضمون كې بيانول، يو فني كمال دى - د دې نظم دغه اتهه مصرعې هم د يو معرې نظم پنځه برابرې مصرعې دي، چې د نظم د آهنگ برقرار ساتلو دپاره شاعر په نوي ساخت كې ماتې كړي دي - خو بيا هم د فكر او خيال تسلسل يې برقرار ساتلى دى - دا پورتنى اتهه مصرعيزه نظم په لاندې پنځو لاکن يولس سېلابيزه پاڼو د مصرعو مشتمل دى.. لکه

په هلو ځلو د لمړي نمبر مې
په درځنو ياران په دې او بائيل
چې نه خو دوى رابېلېدل له ډلو
او نه زه خپله درېدلى شومه
د اشنايانو په قطار كې ورته

۳.. اشنا به اوس له وركو چرته غواړم؟

دا چې يې
پلونه د پښو گار شولو
په نيمه لار كې
گمان مې دا دى
چې لالى مې اوس كوي
لگيا دى
د سمندر سره سره
په پستو شگو مزل

(په لټون ستا د څېرې.. مخ - 45)

په كارډيف وېلز برطانيه كې په كال 1996 كې ليكلې شوي په دې نظم كې هم ښاغلى افضل شوق د خپل لټون.. او د سفرونو په يو داسې نه سترې كېدونكي كېفيت كې ښكاري چې د ده د شخصيت، نوم او وجود يوه حواله گرځېدلي ده - يو تلاش.. يو لټون.. او بيا د خپل دغه مسلسل لټون يو ستومان، خو رومانوي احساس.. كوم چې د جمالياتي احساساتو ترجمان ليدى شي.. د يو سېلاني شاعر د مشاهدو دُنيا..!! د هغه د سفرونو، مزلونو جهان.. كوم چې هغه ته د يو تلاش تجسس وركړى دى.. او دغه شاعر چې

د څه په لټون کې ښکاري نو کله کله خو دغه د ورکې د بيا بيا موندلو احساس د هغه په سفري شاعری يا بيا شاعرانه سفرونو کې يو نوی خوند او د نوي لذت اضافه کوي - په دې نظم کې ده د خپلي علاقائي لهجې او ځينو علاقائي توري لکه .. "گار شو" ، "گمان" ، "پلونه" دا څه هم که د ده د مقاميت او علاقې نمائندگي کوي .. خو د دې نظم فکر علاقائي نه دی ، بلکه د يو عالمي حقيقت په دې ورته وئیلی شو چې رېگ هم يواځې هغه خيز دی چې نخښې د خپو په کې جوړېږي .. او بيا د هوا يا د اوبو په خپو بيرته دغه جوړې نخښې گډې وډي شي - نو دلته د افضل شوق د محبوب ورکېده او بيا د خپل ورک محبوب لټون دا نظم بېخي بې ساخته کوي - خيال ډېر نوی دی - يعنې د ډېر لټون او ستړيا پس د شاعر په ذهن کې دا خبره راتلل چې .. د هغه ورک شوی محبوب خو چرته د سمندر د ساحل په شگو کې مزل ته نه دی جوگه شوی .. ؟ چې پلونه يې د خپو نه ښکاري -

د شوق په قلم په الجزائر سيدي فرج نومي ځای کې يا ساحل باندي ليکل شوی دا نظم دومره ساده او واضحه معنې لري چې هيڅ قسم ابهام په کې نشته - د دې نظم د لوستلو نه پس قاري داسې محسوسوي لکه چې په شاعر دغه نظم او د دې نظم فکر لکه د "وحي" راورېدلی وي - نو ځکه مونږ دا وئیلی شو چې په دې نظم کې د شاعر د مينې او جنون کيفيت د انتها تر حده رسېدلی ښکاري او داسې ښکاري لکه چې دئې په ډېر صداقت خپل احساس او جذبې په نظم کې ځايوي - او که او وايو چې افضل شوق چې کومه دعوبکوي چې هغه په فن کې د صداقت څومره قائل دی .. نو دغه جذبه د هغه د دې نظم او د ټولې شاعرۍ نه مونږ ته ظاهره ليدی شي - لکه څنگه چې پورته او وئیلی شو چې دا نظم بې پناه بې ساختگي لري .. نو په دې بنياد دا خبره دلته ځکه تکراروم چې په دې نظم کې هم بناغلي افضل شوق په ډېره ساده گۍ د خپلو احساساتو څرگندونه کړي ده - لفظي تراکيب يې علاقائي دی .. خواستعاري او اشارې يې آفاقي معيار لري - دلته هم د لوستونکو توجه د دې نظم فني جوړښت ته راگرځوم - يعنې دا اتهه مصرعيز نظم چې په کې يو دېرش توري دي .. هم دراصل په دريو پنځلس سېلابيزه پاڼو او برابر و مصرعو باندي داسې مشتمل دی .. لکه

دا چې يې پلونه د پښو گار شولو په نيمه لار کې
گمان مې دا دی چې لالی مې اوس کوي لگيا دی
د سمندر سره سره په پستو شگو مزل

۴ .. انصاف او عصري تقاضې

د چا چې
خپلې لړلې دي په وينو
هغوئ
سړنا د سوکالی ژغوي

خو څوک چې
شو لوگي لوگي په امن
باداران واي
ترهه گر هغوي ته

(په لټون ستا د څپرې .. مخ - 49)

شاعر ادیب د ژوند او د دنیا په حالا تو هر وخت نظر ساتي .. او انسان چې د کومو حالاتو نه په خپل ژوند او ټولنه کې تېرېږي نو په دغه حالا تو سترگي نه شي پټولی - د پورتنی نظم نه دا اندازه هر چاته په آسانه لگېدی شي چې د روانې صدې، آغاز چې په دنیا کې په کوم رنگ شوی دی .. په هغه کې اشرف المخلوقات دغه انسان .. د انسانیت په نوم چې څنگه ځناوري روئيو سره ژوند میدان ته رادانگلي دي .. هغه انساني تاریخ شرموي - یعنی انسان چې کومو نوو نوو چېلنجونو ته مخامخ شوی دی .. نو په دې کې د دغه حالاتو او د نن د دور یو روښانه تصویر مونږ ته په نظر راځي - په افغانستان کې چې څه او شو او څه په کې روان دي .. په عراق کې چې څه او شو او نن سبا د کومو حالاتو نه تېرېږي او حاکمو قوتونو کوم استحصال په کوم رنگ کې روان دی .. نو په دغه حالاتو یو حساس لیکوال به ژاړي نه .. نو نور به څه کوي - کوم خلق چې د خپلې ژبې ، د خپل ثقافت ، د خپل تاریخ او د خپل مذهب ساتنه کوي .. نو په دنیا کې او تې قوتونه دغه امن پسند خلقو ته ترهه گرواي - او څوک چې لاسونه د انسانانو په وینو کې ککړ لري .. هغوي امن پسند او د امن تېپکه داران جوړ شوي دي - او که د دغه حالاتو په تناظر کې نن او گورو .. نو په ټوله نړۍ کې د امن وجود مشکوک شوی دی او انسانان .. انسانان نه دي پاتې شوي - هم ځکه خو نن دلته هر ماحول او ټولنه د جنگ د خطرونه ډکه ده - ښاغلی افضل شوق هم په دې نظم کې په ډېر اختصار دا پورتنۍ موضوع په ډېره ساده او واضحه انداز کوي - خو په یو څو لفظي تراکیبو کې یې یو شدت د مظلوم د ورستۍ چينغې په رنگه محسو سپړي - کوم نه چې د شاعر د زړه د درد احساس کېدی شي - دلته یې روئیه احتجاجي هم ده .. خو بیا هم دا شدت او جنون بد په دې نه ښکاري چې دا د یو شاعر د جذبو ژړا ده - او کله هم یو شاعر یا ادیب په داسې حال چپ نه شي پاتې کېدی - ځکه چې هغه د وخت او حالاتو ترجمان یا انځورگر بللی شي - د شوق د دغه صداقت درد او څړیکې څړیکې احساسات هغه په دغسې احتجاج مجبوره کوي -

په فني توگه د افضل شوق دا نظم چې په اتهو وړو مصرعو او شپږویشته توري لري .. باندې مشتمل دی - د دې نظم مختصر وجود ته چې گورو ، نو یوه لویه خبره په کې شوي ده - نو دغه لنډې وړې مصرعې خپلو کې داسې ربط او تړون لري چې د نظم فني اډانه نه خرابوي - او که په دې حواله د دې نظم نوره فني تجزیه کوو .. نو داسې ښکاري لکه چې دغه نظم یواځې په یوه اوږده فقره یا خبره خور دی .. خو نه .. !! دا نظم زما د تجزیې مطابق په څلورو یولس سېلابیزو مصرعو باندې مشتمل دی - د رډهم او آهنگ له سوبه په کې موسیقیت موجود دی - مطلب دا دی چې د افضل شوق دا نظم آزاد نه بلکه معری نظم دی .. لکه

دَ چا چې خلی لړلي دي په وینو
هغوی سُرنا دَ سوکالی ژغوي
خو څوک چې شو لوگی لوگی په امن
باداران واي ترهه گر هغوی ته

۵.. ائیدیل

ما چې کله هم د ژوند په گودر باندې
کومه پیغله
ژغولي ستا په باب ده
هغې ماته سر تر پایه دي کتلي
بیا یې دومره دي فقط راته وئيلي
چې د خیال په نیلي سپور
ای لېونیه!!
دا جنی زمونږ په کلي کې نه اوسو
بنا پېری زمونږ په کلي کې نه اوسي

(په لټون ستا د خپري .. مخ - 60)

په کوټي کې ليکل شوي دي نظم کې هم د بناغلي افضل شوق هاغه د لټون احساس مونږ ته په ډېر
شدت سره په نظر راځي - خو دا لټون او تلاش په علامتي شکل کې دلته ښکاري - ځکه چې که دغه د يوې
خپري يا د يو مخ لټون وي .. نو شايد چې .. دا لټون د انسانانو په دې جهان کې ختم شوی وي - خو د بناغلي
شوق لټون د يوې بنا پېری، او جينی په شکل کې مونږ د يو علامت په توگه گڼلی شو - ولې .. هغه چې کومه
خپره لټوي او يا د خلقو نه د هغه خپري تپوس کوي نو هغه خپره کم از کم ښکاره خپره نه ده - بلکه د شاعر
مطلب دلته د دې خپري نه د مختلفو انساني اوصافو، روټيو، خوښو، تقاضو او انساني قدرونو سره
تړلي داسې يو مثالي خپره ده - چې هغه د انسانيت خپره کېدلې شي او يا د داسې يو مثالي انسان خپره ..
چې د وخت د قيد نه آزاده څگېره وي - ولې چې د انساني خپري نقشونه پائيدار نه وي او نه بناغلي افضل
شوق د دغسې خپري خبره کوي -

شاعر په دې نظم کې چې کومه خپره کور په کور، کلي په کلي، گودر په گودر لټوي .. نو هغه د
پورتنو غوښتنو په معيار موجوده نه ده - نو ځکه هغه ته خلگ لېونی واي - خو دغه لېونی د خپل نظم د
فکر و خیال په ژورو کې مجنون د هاغه ليلا ليدلی شي چې تېرو کې ورکه ده .. اودئ يې په لټون دی -

د دې نظم په فني او تکنیکي اړخونو په باب به او وائيو چې په نهو وړو او لوئيو مصرعو باندې ليکلی شوی دغه نظم که څه هم د يوې قيصې داستاني شکل لري.. خو په دې داستان کې شاعرانه افسانوي انداز د ورايه بنکاري - په دې نظم کې که له پېغلو نه د خپلې مطلوبې جينې - تپوس ډېر په خوند او نوي والی پيدا کوي - په دې چې داسې کله هم نه شي کېدلی چې څوک دې يوې بنکلي جينې - نه د بلي جينې - تپوس او کړي..!! خو دا د افضل شوق کمال دی چې په اکثرو نظمونو کې دئې ډېر په مکالماتي انداز کې د نه منونکو خبرو سره کوي - دا آزاد نظم دراصل په اوو داسې برابرې مصرعو مشتمل يو پابند نظم دی چې هره يوه مصرعه يې دولس سېلابونه لري.. لکه

ما چې کله هم د ژوند په گودر باندې
کومه پېغله ژغولې ستا په باب ده
هغې ماته سر تر پايه دي کتلي
بيا يې دومره دي فقط راته وئيلي
چې د خيال په نيولي سپوراې لېونيه!
دا جنې زموږ په کلي کې نه اوسو
بنا پېرې زموږ په کلي کې نه اوسي

۶.. بائيللی واک

تا د ډوډۍ د رانيولو په نيت
د پلار نيکه
په ميراث پاته توره
چې د خپلواکه ژوند
ورستۍ نخښه وه
فقط په خو نوټونو څه خرڅه کړه؟
چې لوهارانو
د بادار په حکم
و تاته بيرته ترې بيرې جوړې کړې

(په لټون ستا د څېرې.. مخ - 61)

دا نظم بناغلي افضل شوق د لندن نه د ډوبۍ په لور په سفر کې په کال 1996 کې ليکلی دی - په دې نظم کې چې افضل شوق د پښتون قوم کومې تاريخي بدنصیبۍ ته اشاره کوي.. نو په ظاهري شکل خو هغه

ډېره واضحه ده - يعنې هاغه آثار چې پښتون پرې يو مارشل يادېدو لکه د مثال په توگه "توره" او د توري سره تړلي نورې وسلې - خو د بده مرغه په هم هاغه خپلو وختونو او اوسنو زمانو کې ترېنگنو، دښمنو دغه آثار د منځه يوړو - او چې څه پاتې شوي وو.. نو هغه مو هم بل ته په "تحفو" کې ورکړل - زما اشاره افغانستان ته ده - کوم چې د وخت او زمانې د دغه انقلاب نه راتېر شوی دی - او په دغه انقلاب کې که يو خواته د لکهو نو پښتو وينې بهېدلي ده - نو بل خوا ژوندو پاتو پښتنو خپل دغه پاتې تاريخي او لرغوني آثار په څو پيسو داو کړل - او داسې چې د افغان او پښتون تاريخي حيثيت د خپله لاسه (د افضل شوق د يو بل نظم "مارشل پښتون" چې "په لټون ستا د څېرې" نامي کتاب کې په صفحه نمبر 22 باندې چاپ دآ) او بائيلو -

که مونږ دا پورته ليکلی شوی نظم په علامتي شکل کې گورو .. نو تشریح يې ډېره واضحه علامتي اشارې - لکه پرونی پښتني غېرت، چې نن په نېشت حساب دی .. يا پښتني ننگ، د کوم نه چې نننی پښتون خالي ليدلی شي.. دغه رنگ پت او مړانه هم د نن په پښتون کې تر لرې لرې په دوربين کې هم نه ښکاري - يعنې نه يواځې دا بلکه پښتني وجود، پښتو، پښتني کلتور او ژبه، تهذيب او تمدن.. هر څه يې د لاسه ورکړي دي..!! کوم چې نن د هغو اقوامو په قبضه کې ښکاري چې پرونی پښتنو باداري کوله، خون يې پښتون مړی دی -

د افضل شوق دا نظم په فني اعتبار د لوستلو په وخت که څه آزاد نظم ښکاري خو په دې نظم کې موجود تسلسل، رواني او ردهم لوستونکی په دې مجبور کوي چې ورته پابند يا معری نظم او وئیلی شي - او حقيقت هم دا دی چې دا په نهو مصرعو باندې اړه لرونکی نظم دراصل په اوو مصرعو مشتمل نظم دی چې هره مصرعه يې يولس سېلابيزه ده.. لکه

تا د ډوډی د رانيولو په نیت
 د پلار نيکه په ميراث پاته توره
 چې د خپلواکه ژوند ورستی نڅښه وه
 فقط په څو نوټونو څه خرڅه کړه؟
 چې لوهارانو د بادار په حکم
 و تاته بيرته ترې بيړی جوړي کړې

۷ -- پټې څېرې

دا چې
 کومه څېره زه تل لټومه
 هغه سپينه تر شودو ده

او په سپين کې
 د نقشونو د فطري بنسکلا و پرته
 د ژوندون
 هغه يو خو پتې خبرې دي
 چې د روح او د زړه تنده
 پرې ماتېږي
 خو، د سر سترگې يې بيا هم
 ليدې نه شي

(په لټون ستا د خپري.. مخ-73)

دا نظم کوم چې افضل شوق په فرانس کې په کال 1996ع کې ليکلی دی چې خپل مافي الضمير په
 بنسکاره او واضحه تورو کې په وړمبي ځل ډېر په هنر بيانوي.. او د شوق د لوستونکو په ذهنونو کې د هغه د
 لټون د خپري په حقله راپورته شوي ټولو سوالونو ته ځوابونه وړاندي کوي - يعنې خبره بنسکاره شوه چې
 افضل شوق کومه خبره لټوي هغه انساني خبره هرگز نه ده.. هغه خبره هاغه خبره ده چې د ده په قول د
 شودو (پيو) نه سپينه ده - او ټول نقشونه يې ځان ځانته د ژوند بنسکلاگانې لري او دا بنسکلاگانې هاغه پتې
 خبرې دي چې په کې انساني اقدار، انسان د انسان په بڼه.. لاکن په يوه پرامنه ماحول کې ليدلی شي -

څنگه چې د افضل شوق په حقله وئيلي شي چې امن د ده منشور او مينه د ده مسلک دی هم په دې
 نظم کې په صفا ټکو کې خپل اندرون لوستونکو ته په شعري انداز کې وړاندي کوي - زما د تجزيې مطابق
 دا نظم د هغه په يو خو ساده او واضحه نظمونو کې يو ډېر بڼه نظم دی، چې ډېر ډاټرېکټ او په داسې
 سادگۍ فکري او معنوي ژورتيا لري - چې د ابهام په اړه معنوي تجريدي اشکال په کې نشته -

د افضل شوق مطلوبې خبرې.. بلکه يو اځينۍ خبره چې د هغه په شاعري او په خاص توگه په
 نظمونو کې د يو تسلسل تکرار په شکل کې يې مونږ وينو.. په دې نظم کې ليدلی شي - ولې چې.. ده چې
 څنگه د هغې ورکې خبرې نقشونه، رنگ او د خپل خواهش مطابق بڼې په درځنو نظمونو کې د خپل تهيم
 تر ژورتيا رسولي دي.. په دې نظم کې بنسکاري.. خو تته تته او لا يې پېژندلی نه شو - دا د افضل شوق د
 شاعري هغه سسپنس دی چې لوستونکي په ځان پسې پسې گرځوي او دا د هغه شعري او هنري فن دی..
 چې کله هم په داسې انداز په پښتو شاعري کې د مثال په توگه د ده نه علاوه چرته هم نشي ليدلی - دا د ده
 شعري ځانگړتيا ده - بل طرف ته چې گورو.. نو د افضل شوق د لټون خبره په ننني انسان کې د هغه د
 خواهش مطابق نشي ليدلی - او دا ځکه چې د نن انسان خپل زړه او ځيگر د مينې او محبت د جذبو نه خالي
 کړي دی.. او د خود غرضۍ او نفسانفسۍ په يو داسې ماحول کې رابند دی چې هغه ته د انساني اقدارو
 مطابق انسان جوړېدلو موقعه هم نشته - هم دا سوب دی چې افضل شوق لا خو په لټون کې بنسکاري او
 ماتې نه مني - شايد چې د ده توقع لا اوس هم د مينې او محبت د وجود حصول وي - دا ډېر بڼه خبره ده.. چې

د یو امید شمع یې روښانه کړي ده او د مایوسی نه خپل وجود لري ساتي - اوس به د دې نظم فني تجزیه او کړو - دا نظم چې په یولس وړو او لویو مصرعو باندې مشتمل ښکاري دراصل په شپږو ، دولس سېلابیزه برابر و برابر مصرعو باندې اړه لري ... لکه

دا چې کومه خپره زه تل لټومه
هغه سپینه ترشودو ده او په سپین کې
د نقشونو د فطري ښکلاو پرته
د ژوندون هغه یو خو پتې خپرې دي
چې د روح او د زړه تنده پرې ماتېږي
خو ، د سر سترگې یې بیا هم لیدې نشي

۸ -- ته یې منې که نه منې .. خو یاره!

ستا د گمان بنده پیشو
کېدی شي
چې په تیرو کې د زندان
یوه ورځ
له ساه تنگی په تا غوټه شي داسې
لکه زمري
چې په خپل ښکار وړ دانگي

(په لټون ستا د خپرې .. مخ - 92)

" تنگ آمد به جنگ آمد " دا نظم د افضل شوق د دې فارسی محاورې ډېره ښه پښتني انداز کې تشریح کوي او هغه هم په ډېر اختصار - یعنی دا حقیقت دی چې پیشو که څه هم .. بې ضرره ځناوردی خو که په یو کوټه کې بنده او ساتلی شي او ډانگ وریسې راواخستلی شي نو هغه به هم د خپل ژوند د تحفظ د پاره مزاهمتي روئیه خپله کړي - او په سرې به لکه د یو زمري په شان وړدانگي ... !! دا نظم چونکه افضل شوق په کال 2002ع کې لیکلی دی .. نو زما د تجزیې مطابق دا هاغه دور و چې امریکې او نورو باداري قوتونو د مظلومو انساني قوتونو او خاصکر اسلامي او پښتني هېوادونو چې افغانستان د ټولونه ښکاره وو باندې غیر انساني ظلمونه روا کولو ، میاندي بې بوري کولې ، پېغلي یې سرتورې کولې او د آسمانه یې اورونه پرې ورولو .. !! نه یواځې دا بلکه دغه مظلوم انسان یې په خپلو غېرو انساني ظلمونو د تشدد ښکاري کولو - هغه هم په داسې ځناوري انداز .. چې شاید په تاریخ کې داسې ظلمونه نه وي شوي - افضل شوق دغه المیه د بل سباراتلونکي مزاهمت په لور اشاره په داسې علامتي پېرائیه کې کړي ده چې

د امکان نه زیات حقیقت بنکاري - ولې چې هغه په دې یقین لري چې په زور او زیاتۍ باندې زړونه ،
ذهنونه او روحونه د انسانانو تر تسلط لاندې نه شي راتلی او دا امریکه چې څه کوي هغه.. د خپل سباون
سره بد کوي او د روس تاریخي جبر او د هغه انجام ته اوږې ورکوي-

په فني او تکنیکي توګه دا نظم بېخي مختصر دی خو د دې اختصار باوجود هم افضل شوق په کې
د داسې شعوري ادراک نه کار اغیستی دی چې د یو وسیع علاقې پس منظر او د تور تاریخ نه هېرېدونکی
جبر یې مونږ ته په نظر راځي - لفظي تراکیب جوړولو کې یې د پښتني محاورې انداز په جدیده توګه خپل
کړی دی او ساده لفظونه په کې د مقامیت سره سره د ټولې پښتونخوا نمائندګي هم کوي - او دا د شاعر
فني کمال او شعري جمال بللی شي -

دا د اوومصرعو وړوکی نظم دراصل د څلورو.. د داسې یولس سېلابیزه مصرعو پابند نظم دی ..
چې مصرعې یې تر خپلو یو اهنګ او ربط لري - خو د نظمیه شعري ضرورت په توګه په وړو مصرعو کې
وېشل شوی دی .. هغه څلور پابنده مصرعې مونږ دلته داسې وړاندې کولی شو -

ستا د گمان بنده پیشو کېدی شي
چې په تیرو کې د زندان یوه ورځ
له ساه تنګۍ په تا غوټه شي داسې
لکه زمري چې په خپل بنکار وردانګي

۹ .. جنگ

زه چې یو ترمری نیسم
د بل سروی راشین شوی
چې دا بل له سره نیسم
گورم بل وي زېږېدلی ..
زما د ژوند په کرونده کې
غمو کړدی دومره کړی
چې نه زه شوم ترې بې غمه
او نه بوب د دوی وتلی

(په لټون ستا د څېرې .. مخ - 94)

خلق واړه د اندوه په دریا بډوب دي
کله کله له دریا به سر بلند که

د افضل شوق نظم هم د خوشحال بابا د پورتنی شعر په رڼا کې د نن د انساني ژوند او انساني حالاتو ترجمان لیدي شي - خو په دې نظم کې ذکر شوي خبرې ، د فرد واحد د ژوند داستان هم بیانوي - یعنې په دې ژوند کې راگبر یو انسان کله هم نه شي کولی چې هغه دې په یو حال وي یا دې هر وخت خوشحال وي - ولې چې په هر قدم دغه په ځان کې یواځنی انسان د مختلفو المیو ، حادثو ، ناکړدو ، پېښو ، غمونو ، وسوسو ، وهمونو ، ویرو ، خوفونو او دردونو سره مخ وي - افضل شوق هم دغه خبرې په دې نظم کې په ډېر هنر کوي - انداز یې بېخي زیات علامتي دی .. او په فني جوړښت کې یې هره مصرعه د بلې مصرعې سره په وزن او بحرونو کې برابره ده - یعنې دا نظم په ځان کې که یوې خواته اتهه مصرعې د اتهو اتهو سېلابونه لري .. بل خواته دغه اتهه مصرعې د شعري آهنگ ، ردهم او تکنیکي ساخت د لارې په څلورو داسې شپاړس سېلابیزه مصرعو باندې مشتمل یو هم ردیف نظم دی چې د دې نظم په هرې دویمې مصرعې کې ردیف یو رنگ راغلی دی .. لکه " شوی " ، " زېږېدلی " ، " کر " او " وتلی -

په دې پورتنی نظم کې ځینې لفظي تراکيب لکه " غمونه ترمری نیول " ، سر را شین کېدل " ، " له سره نیول " ، " د ژوند په کرونده کې د غمونو کر کول " ، " ترېنه بې غمه کېدل " او " بوت وتل " هاغه علامتي اشارې دي .. چې دې خو نوي جوړې شوي خو په کې پښتني کلتوري ذائقه او خوند د ورايه لیدي شي -

د افضل شوق هر کله دا کوشش وي ، چې هغه په هر نظم ، غزل یا نثري لیکنې کې داسې نوي خبرې یو بل سره او تړي .. چې معنوي ابهام نه وي په کې .. خو هغه خبرې دي د دې ژبې لمن له نوو محاورو نه ډکه هم کړي - نو ځکه د هغه دې شعوري زیار او هلو ځلو ته شاباشی وئیلی شم .. چې د فکر خورولو سره سره د ژبې په لمن کې د لغاتو سوغات هم وراچوي -

په فني توگه دا یو ساده او روان نثري نظم بنکاري خو نثري نه دی - ولې نه دی او پابند ولې دی ؟ نو راشئ چې او گورو .. چې زما د تنقیدي نظر او تجزیې مطابق دا پورته لیکلی شوی آزاد نظم څنگه په داسې څلورو برابرېو هم قافیه مصرعو کې تقسیمېدلی شي ؟ چې ورته بنده آزاد نظم نه .. بلکه باقاعده یو پابند نظم او وئیلی شي -

زه چې یو ترمری نیسم د بل سروی راشین شوی
چې دا بل له سره نیسم ، گورم بل وي زېږېدلی
زما د ژوند په کرونده کې غمو کړدی دومره کړی
چې نه زه شوم ترې بې غمه او نه بوت د دوی وتلی

۱۰ .. څوک په حق او څوک ناحقه؟

چا چې
 په حقه پورته کړی وو غږ
 او په مرمۍ مرمۍ بې لیک ووالله
 هغه عسکر
 نن د غزا په جنون
 ځیگر د چا .. چا چې پږي
 لگیا دی
 هغه هم پور
 په نوم د خدای پرېکوي

(په لټون ستا د څېرې .. مخ - 113)

دا نظم بناغلي افضل شوق د افغانستان د نام نهاد جهادي انقلاب په پس منظر کې ليکلی دی - که
 څه هم دا نظم بېخي مختصر دی خو په دې نظم کې استعمال شوي علامتي اشاره د افغانستان د تېرو
 څلورويشت .. پنځه ويشت کلن جنگ چې د ورور او ورور ترميانځه د اسلامي جهاد په نوم کېدو .. پوره
 پوره داستان د لوستونکي په ذهن کې تازه کوي .. !! او حقيقت هم دا دی چې په دغه وطن کې د اسلام ،
 خدای ، رسول ، کتاب او انصاف په نامه کومې کومې ځناوري او غېر انساني لوبې د پښتنو ترميانځه او
 نه شوې ..؟

شوق هم دغه وای .. چې کومه گولۍ د الله په نامه د ټوپک نه د يو پښتون مسلمان د لاسه راوتلي
 ده .. هغه گولۍ د هاغه بل پښتون مسلمان په سپنه کې ورننوتې ده ، چې هم خدای ، رسول ، کتاب او پښتو
 منونکی دی - يعنې دا نام نهاد جهاد د افضل شوق د دې نظم په پس منظر کې جهاد نه .. د دوو ناپوهه
 وروڼو او تربرانو ترميانځه د اختيار ، واک او د اقتدار د حصول جنگ وو .. يا د يو بل باداري قوت په
 اشارو د پيسو په اجرت يې دغه جنگ د خدای په پاک نوم روا کولو کوشش کړی دی - خو په نتيجه کې يې
 نه يواځې مخ توري شوي دي په کې .. بلکه د بل په لاسونو کې يې د شادوگانو په رنگه بڼې ډېرې بازي هم
 کړي دي - يعنې که يوې خواته پښتون د طالب په بڼه غازي يادېدو .. نو بلې خواته مړ ملا شهيد بللی شوی
 دی - که څه هم حقيقت دا دی چې دواړه په غلطه لاروو او دواړو ايمان او پښتو بائيلله -

افضل شوق په دې نظم کې د دې تور تاريخ .. په نهو وروکو مصرعو کې داسې په هنر خوندي ساتلی
 دی چې سبا که لوستونکي د افغانستان د تفصيلي تاريخ په ځای دغه نظم .. او په دې نظم کې جوړ شوي
 لفظي تراکيب او علامتي اشارې مخي ته کېدې نو د هاغه خونړي دور نه به خبر شي او د پښتنو ترميانځ
 جنوني ، نام نهاد او غېر انساني جهاد ته به حېران پاتې شي -

دَ افضل شوق دا نهه مصرعيزه وړوکی نظم چې بنکاري آزاد .. خو دَ لوستلو وورستو لوستونکي ته
دا خبره په گوته کوي چې او واي .. دا نظم دَ نهو مصرعو آزاد نظم نه .. بلکه دَ پنځو ، يولس سېلابيزه
مصرعو داسې پابندي نظم دی .. لکه

چا چې په حقه پورته کړی وو غږ
او په مرمۍ مرمۍ يې ليک وو الله
هغه عسکر نن دَ غزا په جنون
ځيگر دَ چا .. چا چې پښي لگيا دی
هغه هم پور په نوم دَ خدای پرېکوي

۱۱ -- جهاد في سبيل الله

په وينو زما
که تنده ته دَ جهاد
و سرولو ته چمتو بنکاري ، نو
دَ خپل ساتول را اخیستلو رومي
بس فقط دغه
يو ورستی خواهش مې
ته را پوره کړه .. مجاهده وروه !!
چې کله ما
په سره کفن کې گور ته
دَ ميراث خور په حبثيت ورسپاري
نو گوره گوره
چې په لمس دَ بل
دَ خپلې گونډې او تورسې رو بندار
لا سونه بيا سره په نکريزو نه کړې
گنې ،
دا زما او ستا شريکه وينه
شريک مذهب
او هم شريکه پښتو
به تا غازي او ما شهيد نه مني

يو ځل بيا افضل شوق د افغاني جهاد په لور د لوستونکو توجه په يو بل تهيم او نظر وړاندې کوي او د خپل ضمير په وړاندې د دې غېر انساني دور او پښتني ځناوري روڼو ته گوته داسې په شاعراه او افسانوي توگه نيسي.. چې لوستونکي سترگي په ژړا باندې مجبوره کوي - کله چې هم زه دا نظم لولم.. نو زما حالت غېر شي او د شوق صاحب د دې مختصر الميائي نظم هره مصرعه په زړه نشتر ځکه محسوس کړم.. چې په دې نظم کې يوې داسې ځناوري رښتيا ته اشاره شوي ده.. چې انساني تاريخ به يې کله هم هېره نه کړي - هغه رښتيا ، د پښتنو تر ميانځ د ويني د هغې لوبې سره اړه لري چې په کې هغوی په قسم قسم نومونو خپلي تندي ماتي کړي دي - نو ځکه خو شوق د حساس شاعر په رنگه په دې دور کې ليکلي شوو بېخي زياتو نظمونو کې پښتون غندلی دی -

دې پورته ليکلی شوی نظم ته مونږ په ډرامائي انداز کې په يو داسې افسانې باندې مشتمل ادبي شاهکار وئيلی شو.. چې د افضل شوق نه د شاعر نه علاوه ډرامه نگار او افسانه نگار هم جوړوي - ولې چې.. د غازيتوب او شهادت و افغاني مروج جهادي اصطلاحاتو ته چې هغه په ډرامائي انداز کوم رنگ ورکوي.. هغه ادبي رنگ.. په ځان کې الميائي افسانه او تمثيلي شعريت لري - قيصه د دوه نيمو عشرو.. په يو څو ورو مصرعو کې سرته داسې په هنر او خوند رسول شايده چې د افضل شوق داسې کمال دی چې ورنه انکار ادبي منافقت گڼلی شي - افضل شوق څنگه خپل وصيحت د ساه ورکولو په وخت خپل ورو ته کوي..؟ دغه سوال شايده چې ځواب اونه لري.. خو دا خبره په يقين سره وئيلی شم چې يو داسې انسان، چې د غوښې نه نه.. بلکه د کاپو نه جوړ وي.. هم موم کېدی شي که لږ دې خبرې ته ځير شي -

دا نظم چې هيڅ قسم معنوي ابهام نه لري.. ساده دی ، خو د خپل تکراري او جذباتي لب و لهجې د وجې د شاعر د انساني احساس او پښتونيت حدونه دومره پراخوي چې په هغه باندې د کېدلی شي چې يو مخصوص فکر لرونکي نقادان د هغه دغه شعري زيار ته داسې درانه ټکي ورکولو کې ناکام شي.. چې دا نظم يې په صحيح معنو کې حقدار دی - خو زه ورته دومره لوی او بامعني نظم وایم.. چې شايده په داسې ټکو کې هيچا هم تر اوسه د افغانستان د نام نهاد جهادي دور عکاسي داسې نه وي کړي.. لکه په دې پورتنې نظم کې چې افضل شوق ډېره په اختصار او مدلل انداز کې کړي ده -

دا نظم چې.. په خپل اصل حالت کې په نولس ورو او لوئيو مصرعو کې.. په آزاده پېرائيه کې ليکلی ښکاري.. ته لږ په غور که او گورو ، نو دا نظم به مونږ د نولس نه.. بلکه د ديارلس داسې برابر و برابر و مصرعو پابند نظم او گڼو چې هره مصرعه يې يولس سپلا بيزه ده.. راشئ چې يې اولولو -

په وينو زما که تنده ته د جهاد
و سرولو ته چمتو ښکاري ، نو
د خپل ساڅول را اخیستلو رومي
بس فقط دغه يو ورستی خواهش مې

ته راپوره كړه ... مجاهده وروه!!
چې كله ما په سره كفن كې گورته
د ميراث خور په حېثيت ورسپارې
نو گوره گوره چې په لمس د بل
د خپلې گونډې او تورسړې وړېندار
لاسونه بيا سره په نكړيزو نه كړې
گنې، دا زما او ستا شريكه وينه
شريك مذهب او هم شريكه پښتو
به تا غازي او ما شهيد نه مني

۱۲ -- د امن د ناوې په واده كې

دغه خوب وو
كه په سمه د ارمان زما
تصوړو و
زما په ذهن راغونډ شوی ؟
چې سندرې ناشناس په انگرېزي كې
كه وئيلې د موزارت په موسيقي كې
نو ، گوگوش په پښتو ژبه
او هلته هم
له كلثوم سره په گډه په روسۍ كې
و سندرې ته وو داسې جوړېدلې ،
چې عربي پېغلو كولو اتيونه
تركواز
او جاپانيو بولي و رقص
كه چيني جوني په تال د هند وې مستي
پښتنې هم گډېدلې په بېلي ډانس
هن ، تردې چې
د نړۍ درست شاعرانو
هم د خپل خپل خوب او خيال په سمه غېږې
ډكولې په راښاننو په ټېنگو څه ؟
چا په فاكس

چا ، چا پولکا او فلېمنکو کې ،
 حقه دا ، د عالم په دې محفل کې
 جارېدلو انسانان له يوه بله
 هيڅ توپير نه وو تر منځه
 ټول خپلوان وو
 که څه هم حقيقت دا ،
 چې دښمنان وو
 خو ، بس هسې مې آرزو د سوکالۍ نن
 په دې زړه کې په شدت احساسوله
 ځکه ما د امن ناوې ودوله

(په لټون ستا د څېرې .. مخ - 123)

دا د افضل شوق په ځينو هغو شاهکارو نظمونو کې يو نظم دی چې د پريزيات شهرت يې حاصل کړی دی او د هغه کتاب "په لټون ستا د څېرې" د چاپېدو پس د شاعر او کتاب په باب چې چا هم څه ليکلي دي .. هغه د دې نظم حواله ضرور ورکړي ده - يعنې د دې نظم د لوستلو ورستو افضل شوق د يو امن پرسته شاعر په توگه يو نوم او حواله گرځېدلی دی - ځکه چې هغه چې کومې څېرې يا کوم خوبونه او يا څومره ارمانونه د انساني امن ، سوکالۍ او خوشحالی ، يا مينه محبت او شفقت د حصول په حقله ليدلي دي .. هغه ټول څه د شلمې صدۍ په آخري عشره او د يويشتمې صدۍ د آغاز په کلونو کې د دغه انسانانو د لاسه داسې درې وړې شولو .. چې دغه امن پرست او مينه ناک شاعر يې په ژړا او فرياد سر کړو - د ده شاعري لا څه .. چې دا نظم يې د نړۍ پر اس او د خوبونو د تعبير جوړولو د خواهش په حواله مخې ته راغلو -

په دې نظم کې افضل شوق يو محفل د خياله راغونډ کړی دی او په دې محفل کې يې د دې نړۍ ټول مشهوره شاعران ، مشهوره موسيقاران ، نامتو سندرغاړي داسې راغونډ کړي او تر خپلو يې په بېلو بېلو ځينو عالمي مشهوره رقصونو کې په گډاگانو کې داسې مست د خپل تصور د مخې بنسکاره کوي - چې هغه د يو خوب نه علاوه حقيقت نشي کېدلی - ولې چې شوق په دې نظم کې د فکري الوت د وچې په ناشناس باندي د انگرېزي سندرې واي .. چې ممکن نه ده او هغه هم د موزارت په موسيقۍ کې ، چې د يورپ يو کلاسيکي موسيقار دی - هم دغه رنگه شوق د خپل خواتش د لاري په ايراني فارسي باني سندرغاړي مادام گوگوش باندي د پښتو سندرې ، په امريکايي انگلسي سندرغاړي هيلټن او عربي ام کلثوم باندي په گډه د روسۍ سندرې وئيل يوه خارج الامکان خبره ده - خو دا ليدلی خوب چې شاعر يې نظم کوي .. انسانانو نه په صحيح توگه او صحيح بڼه کې هغه انسانان جوړول مطلوب دي چې اشرف المخلوقات ياد شوي دي -

په دې نظم کې د خوند او مزې خبره خو لا دا هم ده .. چې د افضل شوق په دې نظم کې که عربي- پېغلې پښتنې اتڼونه کوي يا چيني- جينکي د هند په تال رقصېږي .. نو بل طرف ته پښتنې په بېلي ډانس کولو کې .. چې دراصل عربي کلتوري رقص دی .. يادوي - او د خپل پراخ نظر او انساني سوچ ښودنه کوي - نه تش دا .. بلکه په دې نظم کې شوق صاحب د بېلو بېلو ژبو شاعران هم د هغوی د خوښو محبوباگانو سره په بېلو نړیيزو رقصونو کې رقصولي دي - چې يو پښتون او مشرقي انسان که يې په خوب کې لا هم تصور گناه گڼي .. نو مغرب يې خپل توعين گڼي او کله هم نه غواړي چې هغوی دي د مشرق سره په گډه داسې خوشحالياني او کړي -

زما د پورتنو خبرو نه مطلب دا ده دی چې گڼې افضل شوق غېر فطري يا غېر حقيقي خبري کړي دي .. بلکه دا دده فني هنر او شعوري کمال دی چې دومره اوچت آفاقي سوچ يې په پښتو کې نظم کړو - يعنې شوق په انسانانو کې توپير نه مني او هغه دا يقين لري چې انسانان که او غواړي نو تر خپلو انساني رشتو په سوب خپلوان کېدی شي - خو د شوق د قوله انسانان د يو بل د ښمنان دي - او دا کله هم ممکن نه دي - خو طمه يې بيا بيا کوي - دا نظم که په پښتو کې نه .. په انگلش يا بلې مغربي ژبې کې وړاندي شوی وی .. نو نن به يې د شاعر نوم د آسمان په ستورو کې ليک وی - خو داسې ناممکن ځکه ده .. چې د دې نظم شاعر پښتون دی او پښتانه کله هم فکري هنر ته په درانه نظر نه گوري -

د فني جوړښت په حواله دا نظم تمثيلي انداز لري چې قيصره ورسره په افسانوي انداز کې قلمبنده شوي ده - په دې نظم کې د ژور فکر سره سره د بېلو بېلو ژبو ، ثقافتي اړخونه رابرسېره شوي دي - دا نظم په علامتي شکل کې مونږ يو مختصر منظوم داستان گڼلی شو - دا نظم چې په دېرشو مصرعو مشتمل آزاد نظم ليکلی ښکاري .. په اصل کې د دوو بېشت (22) مصرعو دولس سېلابيزه پابند .. لکن آزاد قافیه او بې رديغه معری نظم دی - مونږ يې په پابند شکل کې داسې لوستلی شو -

دغه خوب وو ، که په سمه د ارمان زما
تصور وو زما په ذهن راغونډ شوی ؟
چې سندرې ناشناس په انگرېزي کې
که وئيلې د موزارت په موسيقۍ کې
نو ، گوگوش په پښتو ژبه او هلتن هم
له کلثوم سره په گډه په روسۍ کې
و سندرې ته وو داسې جوړېدلې ،
چې عربي پېغلو کولو اتڼونه
ترکو والز او جاپانيو بوليرو رقص
که چيني جوني په تال د هند وې مستي
پښتنې هم گډېدلې په بېلي ډانس
هن ، تردې چې د نړۍ درست شاعرانو

هم دَ خپل خپل خوب او خيال په سمه غبرې
ډكولې په راښانو په تپنگو څه؟
چا په فاكس، چا چا پولكا او فلېمنكو كې،
حقه دا، چې دَ عالم په دې محفل كې
جارېدلو انسانان له يوه بله
هېڅ توپير نه وو ترمنځه، ټول خپلوان وو
كه څه هم حقيقت دا، چې دُښمنان وو
خو، بس هسې مې آرزو د سوکالی نن
په دې زړه كې په شدت احساسوله
ځكه ما دَ امن ناوې ودوله

۱۳ .. د انساني فطرت په سمه

چې له دې ځمكې څخه
پاس تر شنه آسمانه پورې
بيا له سپوږمۍ څخه هم
رك تر هر هر ستوري بېلي
د سړې او شنې په شان
كه پرانستل شوي لارې لاهم،
خو دا نړۍ
او په نړۍ باندې مېښنه خلق به
د رنگ او نسل
يا مذهب او د وطن په نامه
د غسې ښكاري
وېښل شوي غرضي كركو كې،
هم به بې وې ولاړ
ترميانځه د پوالونه.. ځكه
چې چرته اونه داړي دغه ځناور
خپلو كې

په دې نظم کې داسې ښکاري لکه شاعر افضل شوق د خپلو معروضي حالاتو، واقعاتو او پېښو نه نه يواځې خبر دی .. بلکه دغه انسان چې په انسانانو کې افضل دی هم د دغو ترقیاتو په مېچن کې دلولى شوی وي - شاعر دا يقين لري چې که انسان د نن د ترقۍ نه هم زياته ترقي او کړي او د ستوري نه بل ستوري ته لاري د بوډۍ ټال کړي .. خو بيا به هم د دې ځمکې د خاورين ضمير نه نه اوځي - يعنې د خپل غرض د لاسه به انساني اقدارو ته تاوان رسوي - او تر خپلو به يې د زړونو تر ميانځه فاصلې جوړي وي - او څنگه چې په مخ د ځمکې نن سبا د انسانانو تر ميانځه د رنگ، نسل، ژبې، مذهب کړنې موجود دي .. او ورسره ورسره د نفرت او کرکې ځناوري روڼي او خويونه د مينې او محبت وجود او جذبو ته تاوان رسوي - نو د دې نه بدتر حال به يې په نوره ترقۍ کې هم وي -

افضل شوق په خپل دې پورتنې نظم کې د ترقۍ مخالفت نه کوي .. بلکه هغه دا خبره کوي چې سائنسي ترقی چې انسان څومره د آسائشونو سره مخامخ کړی دی .. دومره انسان د انسانیت په ضد کارونو ته ملا تړلي ده - ولې چې دا ترقی انسان هضم کړي نه ده او نه يې شکر ورباندي او باسلې دی - نو ځکه شاعر دغه ترقۍ د انساني اقدارو قتل گڼي او په فکري اشاره کې د پرون پسماندگي د نن د ترقۍ په مقابل کې غوره گڼي - يعنې انسان په انساني او فطري خول کې انسان او په نورو جامو کې ځناور برېښي - داسې ځکه چې انسان په فطرت خود غرضه دی او آسائش موندلو ورسته خپل اصليت هېروي -

که څه هم په دې نظم کې شاعر د خپل عالمگير کېدل دعوه په ښکاره نه ده کړي خو داسې څرگندېږي لکه هغه چې انسان په کړنو کې وېښلی شوی ځناور گڼي او واي چې ، انسان که واقعي انسان وی نو هغه به د يو بل سره د يو بل د غم او خوشحالی ملگری وو - خو افسوس دا چې داسې هېچرته په دې انساني معاشره کې نه شي ليدلی - او که مونږ او گورو ، نو واقعي هم دغسې قيصه ده او د دنيا حالات ورځ په ورځ خرابېږي او انسان د انسان نه بېزاره کېږي - دا انساني نه .. بلکه ځناوري خصوصیت دی - چې ځان ځانته ژوند کوي -

د فکر د لحاظه دا نظم هم په خپله معنا کې علاقائي ، قبائلي ، او مذهبي او نسلي رنگ نه لري .. بلکه يو آفاقي انساني مثبت سوچ او تعميري تصور مخې ته کوي ، کوم چې خپل صداقت په يو وخت کې هم نشي پاتېدلی - او لازمي خبره ده چې دغې بدو انساني روڼو نه ته په داسې صداقت گوته نيول او په هغې تنقيد کول او د هغې غندنه کول .. دا په اصل کې د شاعر او اديب يوه سماجي ذمه واري هم وي او مونږ وئیلی شو چې افضل شوق خپلې دغه ذمه واريانې نه يواځې پېژني .. بلکه د هغو د ادا کولو وس او چاره هم کوي -

په فني توگه په اسلام آباد کې په کال 2002 کې ليکلې شوی دا نظم هم .. چې په کې شپاړس لنډې او اوږدې مصرعې تړلي شوي دي .. خو په اصل کې دا اتهه مصرعيز نظم دی چې په شپاړس سېلابيزه مصرعو باندې مشتمل آزاد نه .. بلکه داسې پابند او معری نظم دی .. لکه

چې له دې ځمکې څخه پاس تر شنه آسمانه پورې
بیا له سپوږمۍ څخه هم رک تر هر هر ستوري بېلي
د سړې او شني په شان که پرانستل شوي لارې لاهم
خو دا نړۍ او په نړۍ باندې مېښنه خلق به
د رنگ او نسل يا مذهب او د وطن په نامه
دغسې ښکاري وېښل شوي غرضي کرکو کې
هم به يې وې ولاړ تر ميانځه دېوالونه .. ځکه
چې چرته او نه داړي دغه ځناور خپلو کې

۱۴ -- د پروني څېرې په لټون

هغه هنداره
زما د سوچ هنداره
هغه هنداره
زما د خوب هنداره
چې يو څېره يې په ما تل ليدله
داسې څېره
داسې ژوند وزمه څېره
چې هم مې خپله وه
هم خپله نه وه
ځکه خو ما به په هنداره باندې
د تجسس او د حسرت منگولې
په مينه مينه لگولې مدام
په دغه نيت
چې زه يې او پېژنم
لایې د ځان په باب څه او غږوم،
خو، د نصيب لکه چې نه وه خوښه
چې يوه ورځ
هغه وړه هنداره
زما له لاسو ناخپه او لوېدله
او د طلب هغه ماشومه څېره
په سل توکرو ځله او وېښل شوه،

بس له هغې ورځې ترننه پورې
 زه په لټون د هغه ښکلي څېرې
 هرې جینۍ ته زړه په لاس کې ږدمه
 اول ، د سترگو په کچکول کې ځینې
 په ماته خله خبرات د مینې غواړم
 ځکه چې څوک په رنگ مو نېرې ورته
 د چا په سترگو کې هغه سترگې دي
 څوک په تندي
 او څوک په زنه هغه
 څوک په شونډانو
 څوک په پوزه هغه

(په لټون ستا د څېرې .. مخ - 129)

دا نظم ښاغلي افضل شوق چې په کال 1988 کې لیکلی دی او دا هاغه دور و زما د مطالعې تر
 مخه .. کوم کې چې تر دې نظم لږه موده مخ کې د شوق صاحب رومی شعري مجموعه " شلېدلی امېل "
 منظر عام ته راغلي وه - خو که دغه ذکر شوي شعري مجموعه مونږ په غور او گورو ، نو په دې کې د " سل
 څېرې " نومي نظم چې په کال 1979ع کې په ریکارډ راغلی دی .. کې د سل څېرو د زېږېدلو د امکان نه
 علاوه داسې یو بل نظم مخې ته نه راځي .. چې د " څېرو لټون " رنگه څېرې دي په کې شوي وي - لکن د دې
 نظم " د پرونی څېرې په لټون " د لیکلو پس د څېرو یو مسلسل تکرار او هغه هم د سلو څېرو .. په وار وار
 په ډېرو نظمونو کې مونږ ته په نظر راځي - لکه " په لټون ستا د څېرې " (په ټاټیل چاپ) د سلو یار نظم
 نومي نظم کې هم د سلو څېرو ذکر شته خوشته .. بلکه په ټاټیل باندې د دې نظم ورکول هم دا څرگندوي چې
 هغه د سلو څېرو په لټون دی او یا دا سل څېرې هغه لیدلي او بیا یې شاته پرېښي دي - یا بیا شوق صاحب د
 دغو سلو څېر یار دی لکه په دې کتاب کې چاپ یو پېش لفظ کې ورته ښاغلي اکرام الله گران ده ته " د سلو
 یار " وئیلی دی - خو خبره دا نه ده .. که مونږ د پورته ذکر شوي نظم په غور مطالعه کړو نو د افضل شوق د
 ژوند او د څېرو د لټون داستان به د یوې څېرې سره تعلق ولري - ولې چې دئ په دې داستانې نظم کې
 کوم ته چې زه د افضل شوق د ژوند اصل او حقیقي داستان وایم .. کې دئ په ښکاره ټکو کې لیکي چې د
 ده د طلب ماشومه څېره چې ده به په هنداره (آئینه) کې هر وخت لیدله - خو هغې څېرې به خبرې نه کولې او
 افضل شوق غوښتل چې دغه څېره خبرې او کړي .. او یا دئ ورسره خبرې او کړي - ولې چې دئ او هغه څېره
 یو بل ته اجنبیان وو او ده دغه اجنبیت ختمول غوښتل - هم په دغه تجسس او کشمکش کې هاغه آئینه چې
 دغه څېره .. گونگۍ څېره په نقش وه په ځمکه باندې را اولوېده او دې وړې او زرې زرې شوه .. او هرې زرې
 کې د هغې څېرې یو نیم نقش ښکاره پاتې شو .. او شوق هغه زرې راټولې کړې او بېرته یې هغه څېره ترېنه
 جوړول شروع کړو - خو څېره داسې گډه وډه شوه چې بیا د شاعر په قول له هغې ورځې ترننه پورې د هغې
 ماتې گونگۍ څېرې په لټون دئ هرې پېغلي ته ځکه گوري چې د ده د فکري څېرې د یو نا یو نقش سره

سمون هم لري او دئی یې دغه رنگه د ورکې خېرې یو یو نقش راغونډوي او د طلب هغه ورکه خېره ترېنه جوړوي .. چې په سلو نورو اجنبي خېرو وېشل شوي ده -

دا نظم د افضل شوق په ژوند کې ستړیاگانې او مزلونو هم لیکي - که مونږ او گورو ، نو د دې نظم د چاپېدو پس شوق سېلاني شاعر هم مشهوره شوی دی - په دې درست کتاب "په لټون ستا د خېرې" کې تر ټولو چې کوم خیز زیات زېربحث راغلی دی .. هغه خېره یا خېرې دي او د دغو خېرو لټون په کې په نوو حوالو بېخي زیات لیدلی شي - خو دا د شاعر شعري کمال دی چې په هر ځل یې دې خېرې او لټون ته نوی داستان او فکري تکل غوره کړی .. او د نوي موضوعاتو سره یې خپل دغه جنوني لټون مخي ته بوتلی دی - خو بیا چې مونږ د شاعر و همت ته په ځیر شو .. نو په هغه کې پښتنه وینه او مینه دئی شکست ته نه پرېږدي او آخر هم په کال 2002ع کې په دې کتاب کې په صفحه نمبر 142 او 143 باندې چاپ شوي نظم "د ژوندون خېره" کې افضل شوق دا اقرار کوي چې هغه د لیدلو سلو خېرو په رهنمائي کې د یوې خېرې په تکمیلولو کې بری او موندو - لکن دلته دا خبره بیرته وضاحت طلب ده .. چې کومه خېره؟ آیا دا هغه خېره وه .. چې ده په کال 1997ع کې د ډاکټر وهیبه سکاني په نوم په مصر کې خپله کړه او که دا خېره بله خېره وه؟ لا خو هیڅوک په دې اړه هېڅ ځکه نشي وئیلی چې د دې شاعر په نظمونو کې د خېرو د لټون ذکر د دې ذکر شوي نظم "د ژوندون خېره" نه پس هم په ځینو نورو نظمونو کې راغلی دی - او خپله شوق صاحب هم د دې خبرې په وضاحت کې اکثره په اشارو کې خبري کوي او خبري په خدا کې یوې بلې خواته بوځي - خو اوس خبره شوي هم یم چې د افضل شوق په ژوند لیکلی ناول هم چاپ ته تیار دی .. ماته یقین دی چې دا رښتونی شاعر به په دې خپله قیصه کې دا معمه سرته اورسوي او ټکې په ټکې به هرڅه او وائي - زه به کوشش کوم چې دا ناول مسوده ترلاسه کړم او دا سوال هم ځواب ته اورسوم -

بلې خواته په دې دوو نظمونو یعنی "پرونی- خېرې په لټون" او په "د ژوندون خېره" کې چې څومره خبري په سادگی شوي دي .. هغسې په کې د فکر ژورتیا موجوده ده او د افضل شوق دا خېرې .. انساني خېرې که څه هم نه دي .. خو په انساني شکلونو کې او هغه هم د بنځو په حبثیتونو کې دراصله یواځې انساني خېرې نه .. بلکه هغه علامتي ، تشبھاتي ، اشارتي خېرې دي چې یواځینی انسان په سلو حوالو انسان او فقط انسان جوړوي - د افضل شوق سل خېرې هم په فکري حوالو یو داسې تصور رامنځ ته کوي چې افضل شوق د هر چا دوست دی .. د هر چا سره مینه کوي (د هر جاني توب تر حده) .. ولې چې هغه ځان انسان گڼي او دا د انسانیت تقاضه هم ده - یعنی مینه یو ښه انسان له یوه انسان سره نه .. د انسانیت سره کوي - خو د افضل شوق دغه یاران فقط بنځي ولې دي؟ د دې سوال ځواب زما د فکر مطابق دا کېدل شي چې چونکه شوق شاعر دی او شاعري د بنځو سره د خبرو نوم دی -

په فني توگه "د پرونی- خېرې په لټون" نومې نظم په دوه دېرشو (32) وړو او لویو مصرعو باندې مشتمل ښکاري .. خو چې ښه ورباندې غور او کړلی شي .. نو دا د 32 مصرعو دا آزاد نظم د دوه ویشته 22 مصرعو معری نظم داسې مخې ته راشي .. لکه

هغه هنداره ... زما دَ سوچ هنداره
 هغه هنداره ... زما دَ خوب هنداره
 چې يو خپره يې په ما تل ليدله
 داسې خپره.. داسې ژوند وزمه خپره
 چې هم مې خپله وه هم خپله نه وه
 ځکه خو ما به په هنداره باندي
 دَ تجسس او دَ حسرت منگولې
 په مينه مينه لگولې مدام
 په دغه نيت ، چې زه يې اوپېژنم
 لايې دَ ځان په باب څه اوغږوم ،
 خو ، دَ نصيب لکه چې نه وه خوښه
 چې يوه ورځ هغه وړه هنداره
 زما له لاسو ناڅاپه او لوېدله
 او دَ طلب هغه ماشومه خپره
 په سل توکرو ځله اووېښل شوه ،
 بس له هغې ورځې ترننه پورې
 زه په لټون دَ هغه ښکلي خپرې
 هرې جينۍ ته زړه په لاس کې رډمه
 اول ، دَ سترگو په کچکول کې ځينې
 په ماته ځله خبرات دَ مينې غواړم
 ځکه چې څوک په رنگ مونږې ورته
 دَ چا په سترگو کې هغه سترگې دي
 څوک په تندي او څوک په زنه هغه
 څوک په شونډانو.. څوک په پوزه هغه

۱۵ .. دَ زوی په سر باندي سودا ته جوړېدلیه پلاره!

ښه خوبه دا وي

چې دَ لاسه يې مری خپه کړې

په وخت دَ زوکړي

دَ هغه زوی

چې سبا يې تربور

هغسې هم
په غال کې ستا
اوستا د ورور د شملي
ککړ په وینو
ځوانې مرگه مړې بېرته تاته
که په زړو اوږو درېږدي
نو په تاغر نړوي

(په لټون ستا د څېرې .. مخ - 138)

په دې نظم کې ښاغلي افضل شوق د معاصرو حالاتو خاصکر د پښتنو د هاغه دونیم لسیزو کلونو جهاد چې هغوی په افغانستان کې د اسلام په نامه د سرو نو په سودا کارو باري کړې وو - او د بې شمېره پښتنو وینې په کې بې گنا توی شوي او عجیبه دا ده چې تر اوسه پوري انجام ته نه دی رسېدلی .. په دې چې دواړه د یو پښتني هېد او وجود اندامونه دي - پښتون که وژلی شي نو هم د پښتون رور د لاسه ، او که بې وژني نو هم بې رور وژني - او ضد د دواړو په خپل خپل ځای سرته نه رسي - شاعر افضل شوق دلته یو پښتون پلار ته چې کوم نصیحت کوي - څه هم که غیر فطري رنگ لري .. خو بیا هم په کې د شاعر دغه خبري رد کېدلی نه شي چې هغه واي .. د اولي ورځې د نوي پیدا شوي بچي د مرگ غم تر هاغه غمه کم وي چې ځوانې مرگ شي - او هغه هم د تربور د لاسه - دغه نظم کې هم په ډېر ښکلي تمثیلي انداز کې په یوه ډېره علامتي پېرائیه کې د پښتون د ماحول دغه جهادي غافلانه روئيو ته کتلي شوي دي - یو پښتون پلار ته د خپل زوی پیدا شوي ماشوم د وژلو .. نه مراد مونږ په ابتدا کې د ماشوم په لاس کې د ټوپک ، طمانچې ، بم او بارود د ورکولو په ځای د قلم او کتاب د ورکونې شعور ورپه گوته کولی شو - بلې خواته ، د دې علامتي اشارې نه یوه نوي معنا داسې هم اغیستلی شو چې د بدو جرړه د اولي ورځې نه ایستل پکار دي - نه چې دغه بد بیا د خورېدو .. لوټېدو د عمل نه تېرېږي .. نو نور بد او بدی پیدا کوي - لکه څنگه چې په افغانستان کې تاریخ د دې خبري گواه دی -

دغه نظم په فني توگه چې څومره په ساده رنگ کې بیان شوی دی .. دغسې دغه نظم د نن د حالاتو یعنې په عالمي کچ کې دهشت گردی یا ترهه گری کومه نعره مونږ اوږو .. هغه هم دغه رنگه ورو ورو د خو صدو نه د دې حالاتو پخوا یو سفر وو ، چې نن بې ټوله دُنیا د خوف او ویرې سره مخ کړي دي - نه یواځې دا بلکه په دې حالاتو کې انتها پسندی مونږ ته په عروج لیدی شي -

د افضل شوق دا نظم چې "په لټون ستا د څېرې" کې په 138 باندې چاپ دی په راوړلېدې کې په کال 2001ع کې لیکلی شوی .. په دولسو ورو لوئیو مصرعو کې لیکلی دا نظم دراصل د شپاړس سېلابیزه پنځو غټو برابرې برابرې مصرعو باندې مشتمل دی .. لکه چې ..

بڼه خو به دا وي چې د لاسه يې مړۍ خپه کړې
په وخت د زوکړې د هغه زوی چې سبا يې تربور
هغسې هم په غال کې ستا او ستا د ورورد شملې
ککړ په وينو ځواني مرگه مړی بيرته تاته
که په زړو اوږو درېدي نو په تا غرنوي

۱۶ .. د ژوند سوال .. ځواب هم سوال

هرڅه هرڅه دی
خوبيا هم
دغه ژوندون خارمړی
دی هاغه سوال
چې په ځواب کې لا
بلا سوالونه
زېږوي څه چې
مونږ هم تل په امتحان کې ساتي

(په لټون ستا د څېرې .. مخ - 141)

په دې نظم کې بناغلي افضل شوق د ژوند فلسفې او معنې ته په خپل منفرد انداز کې کتلي دي -
ژوند چې تر اوسه پورې يې لا صحيح معنا چا هم نه ده وړاندې کړې .. يا داسې هم وئيلی شي چې د ژوند په
فلسفه لا هم هيڅوک هم نه دي رسېدلي - ژوند يوه داسې هوائی مرغی ده چې لاندې د ځمکې نه ورته
گوري نو چاته څنگه ښکاري او چاته څنگه - لکه افضل شوق چې دغه نظم کې د ژوند فلسفې ته کومه
اشاره کوي .. نو هغه يو داسې سوال رابرسېره کېده دي چې ځواب يې هم په سوال پورته کوي او دا خبره هم
دغسې ده - ولې چې تجسس ، ځېراني ، د خواهشاتو تکميل .. منډي ترې او هوس او لالچ په اصل کې د
ژوند بېلې بېلې غرضي لاري دي .. چې تکميل ته رسېده غواړي - خو د بده مرغه انسان په خپل ژوند کې په
يوه لاره هم په خپله خوښه د ژوند دغه لاري سر ته نه دي رسولي - او هر يو په نيمه لار کې د بېلو بېلو
امتحانونو او ازمېښتونو سره مخامخ شي - يعنې انسان په ژوند کې د ژوند سره اوږه په اوږه تگ د خپلو
خواهشاتو تکميل خوښي خو دغه خواهشاتو ته رسېده يې ممکن کړي نه دي -

سوال څنگه په ځواب کې سوال زېږوي ؟ دا هغه فلسفه ده چې په شاعرانه ټکو کې د افضل شوق په
دې نظم کې ورته ژوند وئيلی شوی دی - څومره چې دا خبره لوستونکي په سوچ کې مبتلا کوي .. هم دغه

رنگه په دې نظم کې دغه یوه محاوره یعنی " په امتحان کې اچول " په دې نظم کې موجود ابهام ته آسانې معنې ورکوي -

په فني جوړښت او رغونه دا نظم یوه ساده او وره خبره ښکاري چې د لوستلو سره د انسان په ذهن کې واضحه شي.. خو فکري ژورتیا یې دومره زیاته ده چې انسان د ژوند په فلسفه او معنې ورگېر کړي - زما مراد دا دی چې دا نظم یواځې د پښتو نظم نه دی - که ترجمه کړی شي نو د معیاري ادب یوه معتبره حواله به اوگرځي - په دې کوشش او داسې نورو نوو موضوعاتو په ښه توگه څېړلو او چېرلو افضل شوق ته یواځې د پښتو شاعر نه وایم - ولې چې دغه قسم نوي او معیاري موضوعات زمونږ دې شاعر د علاقائي او قبیلوي اثر نه لري ساتلي دي.. او دا دده فني کمال او فکر لوئیوالی دی -

په تپازه نومي ساحلي ښار الجزائر کې لیکلی شوی دا نظم په اتهو وړو غټو مصرعو باندې مشتمل ښکاري خو په اصل کې تش په دريو ، پنځلس سپلابیزه برابر و برابر مصرعو کې راغونډ شوی دی.. لکه

هرڅه هرڅه دی ، خو بیا هم دغه ژوندون خارمې
دی هاغه سوال ، چې په ځواب کې لا بلا سوالونه
زېږوي څه چې .. مونږ هم تل په امتحان کې ساتي

۱۷ -- د شملي صدۍ په نوم چې نن مونږ

په وړو وړو خبرو
که سروڼه په لاسو ږدو
نو ، کاسو کې د سروڼو
خو.. سرې وینې هم څښنو مونږ
غرض دا ، چې که مونږ څه هم
انسانانو ته مونږ وږو
خو ، په پته په فطرت کې
له هر څه پرته
والله چې
سړي خوره څپوانان یو

(په لټون ستا د څېرې .. مخ - 146)

دلته په دې نظم کې افضل شوق و یو داسې ځناوگي روئییې ته گوته نیسي چې نن سبا یې انسانان او خاصکر پښتانه په ډېر ویاړ او فخر خپلوي - یعنی په معمولي خبرو چې څومره د پښتنو شمله کوزېږي ..

هغه رنگه بل طرف ته په ډېرو لوئيو معاملو هغوى چپ هم شايد چې په دې خبره پاتې دي - چې په کې هغسې توان توفيق باقى نه دى پاته شوى - د نورو قومونو سره د سيلانې او مقابلې کولو په وخت نن هغه مېړنى پښتون .. چې پرون يې ترانې نورو وئيلې .. هم عاجزه پاتې شوى دى - خو دغه بل ته عاجزه پښتون تر خپلو يو بل ته تر پرونه هم نور غښتلى برېښي - او په خپل علاقائي سوچ ژوند کولو ته داسې جوگه شوى دى چې افضل شوق يې ژړا په خپل دې نظم کې په ډېره پښتني جذبه او پښتني احساس ژړوي - هغه پښتون په ناحقو لارو روان گوري او غواړي چې پښتون دي هم د هغو اقوامو سره اوږه په اوږه مخي ته روان شي چې نن يې د هغوى د آقا حبثيت تر لاسه کړى دى -

دا نظم معنوي ابهام نه لري او نه په کې داسې کرکېچنې خبرې شوي دي چې د لوستونکي په ذهن کې مغالطې پيدا کړي - دلته موضوع علاقائي او خالصه پښتني ده خو شاعر په انساني حوالو دا کوشش کړى دى چې پښتون ته ائينه ور ښکاره کې - په دې نيت نه .. چې گڼې پښتون انسان نه دى .. بلکه په دې نيک نيتى چې پښتون د هېچا نه کم نه دى - نو بيا څه وجه ده چې دا قوم تر خپلو د خپلو احساس نه لري او نور عالم ته خپله بڼه ځناوري بڼو دي ؟ دا هغه تپوس دى چې افضل شوق يې په دې نظم کې د ځواب په طمه رامخې ته کوي -

په دې نظم کې لفظي تراکيب لکه "سرونه په لاسو کې ږدل" ، "د سر په کاسو کې وينې څښل" ، "انسانانو ته موندل" ، "سړي خوره انسانان کېدل" محاورتي انداز لري او په دې نظم کې د شاعر جذباتيت د يو پښتون په شان ښکاري خو په دې جذباتيت کې يې غېر ضروري احتجاج نه کار نه دى اغيستى - ځکه خو د نظم شعريت د موضوع په لحاظ د منلو دى - هم دغه خو د دې شاعر افضل شوق تر ټولو لويه خوبى ده چې هغه آفاقي موضوعاتو ته هم علاقائي او پښتني قومي ژبه ورکوي - کومه چې پښتنو ته اېبل کوي - مونږ دا وئيلی شو چې شوق صاحب په فطرت او اصليت پښتون دى .. خو په مزاج امن پرست انسان او مينه کونکى مجنون دى - خبره يې صفا .. خو په کې احتجاج نه ښکاري - هغه سوالونه رابرسېره کوي ، لکه دلته په دې نظم کې چې په علامتي اشارو کې زمونږ راهنمائي کوي -

دا د لسو ورو لوئيو مصرعو نظم چې په آزاده بڼه کې ليکلى ښکاري .. له اصله په اتهه سېلابيزه نهو مصرعو باندې مشتمل نظم دى .. خو مونږ يې په څلور نيمو داسې مصرعو کې هم تقسيمولى شو .. چې په کوم کې څلور مصرعي شپاړس سېلابيزه مصرعې دي او يو آخري مصرعه يې اتهه سېلابيزه ده .. لکه

په ورو ورو خبرو که سرونه په لاسو ږدو
نو ، کاسو کې د سرونو خو سړې وينې هم څښو مونږ
غرض دا ، چې که مونږ څه هم انسانانو ته مونږ پرو
خو ، په پټه په فطرت کې له هر څه پرته والله چې
سړي خوره حيواناتان يو ..

۱۸ .. دَ فرعون سره دَ شوي قول په سمه

دا کېدی شي
چې په ورځ دَ حساب دغه
دَ رښتیا په تول پوره وتلي خلق
دَ انصاف په جوارۍ کې دوزخونه
او گتې په دې خبره ، چې بې صبرو
دَ خالق دَ یو جنت په سر
ځان ځانله
دَ دروغو جنتونه دومره جوړ کړل
چې اوس ځورې په کې
بار دَ جنتي ژوند
ماتولو ته جوگه ښکاري هر لوري

(په لټون ستا دَ خبرې .. مخ-154)

دا پورتنی نظم افضل شوق په کال 1996ع کې دَ یو وړو کې یورپي ملک مناکو په مونتي کارلو
نومي ښار کې لیکلی دی چې ذکر يې په سفرنامه کې هم راغلی دی - په دې نظم کې شاعر افضل شوق دَ
یورپي ماحول په تناظر کې خپل شاعرانه کیفیت ډېر په ښکلي انداز کې ښکاره کړی دی او وائي چې .. دا دَ
مغرب خلق چې دَ نن په آسائشونو او عیاشیانو باندې نازېږي دَ خپل ځان دپاره دَ خدای دَ جنت په رنگه نوي
نوي جنتونه داسې جوړ کړي دي چې په کې یورپي پېغلې دَ جنت دَ ځورو په رنگ کې زړونو ته سرور
بخښي .. او هم په دغه نظم کې شاعر دا هم وائي چې کېدلی شي چې دَ یورپینو یا دَ ترقي یافته خلقو دَ
عیاشۍ او په آسائشونو باندې ایمان دَ هغوی دپاره دَ دوزخ ذریعه په دې اوگرځي چې هغوی دَ خدای دَ
جوړ کړي شوي جنت په مقابله کې دا هر څه کوي -

دَ افضل شوق دغه نظم داسې څرگندوي چې هغه یورپ .. خاصکر دَ مونتي کارلو دَ شپې ژوند دَ یو
منظوم روداد په شکل کې مخې ته ږدي - خو خبره دا نه ده - خبره ساده ده .. لاکن په دې کې فکري ژورتیا
انسان په دې باندې سوچ کولو ته پاروي چې دا ژوند یواځې دَ عیاشۍ اډه ، یا آسائشونو دپاره نه دی ..
بلکه دَ هغوی وظیفه په ځمکه باندې دَ خدای دَ نائب په توگه انساني روښي او ښه خوښونه خپرول ده - دَ
ایکې یو خدای پېژندل دي - دَ انساني ژوند دَ اخلاقي افدارو ساتنه ده .. چې هغه کله هم په کلبونو ،
جواخانو ، شراب خانو نشي ممکن کېدلی - دَ افضل شوق دا مثبت او تعميري فکر که څه هم دَ اروپا یا
بېخي ترقي یافته څو بې لارو اقوامو یواځې غندل نه دی .. خو په کې انسان ته دَ انسان په رنگه پاتې کېدل
هم دَ هغه مرام یا مقصد دی -

په دې نظم کې شاعر د فرعون د جنت سره د یورپ د شپې ژوند او د عیاشۍ د تشبیه هاغسې
 فکري حواله رقم کوي چې د اسلامي تاریخ په پاڼو کې د فرعون په اړه خوندي ده - یعنې خدای پاک هغه
 فرعون چا چې په ځمکه د جنت جوړولو .. هغه د جنت خاوند نه کړو .. بلکه هغه ته یې دوزخ په نوم داسې
 اولیکلو چې مسلمانان ترې نه عبرت او سبق اخلي ..!! د افضل شوق دغه خبره په یو بل سوچ د انسان په
 انساني زوال باندې گوزار هم گڼلی شو .. کوم چې د دې انسانانو د دې فرعوني روڼیو په وجه مخې ته
 راغلی دی -

په یولس ورو او لوئیو مصرعو لیکلې شوی دا نظم که په غور او لوستلې شي نو هر لوستونکی به
 زما د تجزیې سره اتفاق او کړي .. یعنې دا نظم په اوږدو اتهو داسې مصرعو باندې مشتمل دی چې هره
 مصرعه یې په دولس برابر و برابر و سېلابونو اړه لري .. لکه

دا کېدی شي چې په ورځ د حساب دغه
 د رښتیا په تول پوره وتلي خلق
 د انصاف په جواری کې دوزخونه
 اوگتې په دې خبره ، چې بی صبرو
 د خالق د یو جنت په سرخان ځانله
 د دروغو جنتونه دومره جوړ کړل
 چې اوس خورې په کې بار د جنتي ژوند
 ماتولو ته جوگه ښکاري هر لوري

۱۹ .. د فرعون لور

" د جلال او د جمال توان به مې شوقه!
 وایه .. څنگه ته راوړې په خوار غوښین زړه؟
 زه یم لور د فرعونانو
 او په ما کې
 د هغو د ویني جوش او ولولې لا
 په غور څنگ لکه خپې د رود نیل دي "
 تنا وزمه دا خبرې یې لا څه چې
 په موسکا یې برېښناگانې پر کولې
 په خندا یې تندرونه غورځولو
 هم کړو کتو یې لا د نظر غشي
 د رلیانو په حساب را تاوولو ،

حقه دا، چې دَ خوانی زور او له کبره
 دَ لمبې په شان دَ اور به وشېدل
 خنګېدلہ .. غورېدلہ
 هن تردې چې
 غورېدہ به لکه مار، خو
 مارہ نہ وہ
 هو، دَ مار تر سیوري لاندې دغه پېغله
 بله خوک هم نہ
 هغه قلو پطره وه،
 چې په روح راوړېدلہ له پېریانو
 او په ما یې دَ عمرونو واټتونه
 دَ وصال و دَ ساعت ته وو سر کړي،
 خککه ما کې هم سیزر کړو سر را پورته
 په لیدو دَ هغې ورکې ملائیکې
 او دَ مینې عسکري جذبې مي واړه
 دَ هغې په فولادي زړه شوې ورماتې
 او بي غاله چې راماته شوه په عجز
 زه یې هم په حاکم خان،
 خانتہ مرثیې کړم
 او دَ عشق دَ تقاضو په سمه دواړو
 یو ځل بېرته
 فرعونې تاریخ ژوندی کړو

(په لتون ستا دَ څېرې .. مخ - 155)

دا تفصیلي نظم چې افضل شوق په قاهره (مصر) کې په کال 1997ع لیکلی دی .. داسې ښکاره کوي
 ، لکه هغه چې دَ خپل هاغه واده قیصه کوي چې ما یې مخ کې هم ذکر کړی دی - یعنی دَ هاغه " څېرې " چې
 " سلو څېرو " یې را هنمائي کړي ده - بلکه په دې نظم کې خپله هم شاعر افضل شوق داسې خبره کوي چې
 هغه دَ جولیس سیزر .. چې دَ روم بادشاه وو په مصر باندې قبضه کړي وه - او قلو پطره یې رانی کړي وه - نو
 شوق هم دلته دَ هاغه تاریخي حوالې په رڼا کې خپلې دې تکمیل شوي څېرې ته قلو پطره او خان ته جولیس
 سیزر وائي -

دا نظم يوه منظومه قيصه ده چې راوي يې خپله افضل شوق دی - په دې قيصې کې د جلال او جمال په حواله چې کوم تراکيب مخي ته راوړي .. هغه د لوستونکي په ذهن کې بې شمېره سوالونه پيدا کوي .. لکه د تناگانو په شان خبري کول .. په خدا تندر ونه غورځول .. کتلو ته د نظر غشي غورځول وئيل .. غشي د رليانو په حساب غورځول .. د لمبې په شان وشېدل .. د مار غوندي ځنگېدل او غزېدل او د مار تر سيوري لاندې او سپېدل داسې استعارې او اشارې دي چې .. نه يواځې د فرعوني تاريخ عکاسي کوي .. بلکه د لوستونکي ذهن يو دم د هغې فرعوني مصري قلو پطره په لور وړي .. چې په خپل جمال کې چې څومره مشهوره وه .. هم هغسې يې د جلال قيصې هم د مصر تاريخ گواه کوي - بل طرف ته د روم د هغې زړې زمانې بادشاه جوليس سيزر په تاريخي حوالو د دې اوسنۍ قلو پطره په وړاندې د افضل شوق مخامخ کېدل .. او د هغه د سيزر په بڼه کې راپورته کېدل .. د هغه د مينې عسکري جذبې راپارېدل او د قلو پطره په فولادي زړه حمله اور کېدل .. هم بيا دغه پښتون جوليس سيزر په مينې کې د هغې مرثيې کېدل واقعي هم و فرعوني تاريخ ته ژوند ورکولو قيصه ژوندۍ کوي - ولې چې د جوليس سيزر او د قلو پطره مينه يو تاريخي حقيقت دی - کوم چې افضل شوق سر د و باره را ژوندۍ کړی دی -

په فرعوني داستان کې خپلي مينې ته چې شوق صاحب د رومانوي حقيقت څنگه رنگ ورکوي .. هغه که يو طرف ته منفي اثر پرېږدي .. نو بل طرف ته افضل شوق د تاريخ حواله د ځان سره په دې منسوب کوي چې د هغه دغه مينه هم د فرعونانو په ځمکه کې پيدا شوي او هغه ته سپارل شوي ده - نو ځکه هغه خپل ځان او خپله مينه د فرعوني تاريخ يو تسلسل گڼي - په دې کې شک هم نېشته چې مينه که پرون وه .. که نن ده او يا سبا وي .. هم دغسې رنگ به لري -

دا نظم په فني جوړښت يوه تمثيلي قيصه ده .. خو دې سره سره په فکري لحاظ لوستونکي فرعوني تاريخ لوستلو ته مجبوره کوي - دا نظم په درې دېرش مصرعو کې ليکلې اوږد نظم دی .. خو په اصل کې اوويشت داسې برابر مصرعو مشتمل دی چې هره مصرعه يې دولس سېلابيزه ده .. لکه

" د جلال او د جمال توان به مې شوقه!
وايه .. څنگه ته راوړې په خوار غوښين زړه؟
زه يم لور د فرعونانو ، او په ما کې
د هغو د ويني جوش او ولولې لا
په غورځنگ لکه څپي گ د رود نيل دي "
تنا وزمه دا خبري يې لا څه چې
په موسکا يې برېښناگانې پرکولې
په خدا يې تندر ونه غورځولو
هم کړو کتو يې لا د نظر غشي
د رليانو په حساب راتا وولو ،
حقه دا ، چې د ځوانۍ زور او له کبره

دَ لمبې په شان دَ اور به وشېدله
 ځنگېدله ... غورېدله ، هن تر دې چې
 غورېده به لکه مار ، خو ماره نه وه
 هو ، دَ مار تر سيوري لاندې دغه پېغله
 بله څوک هم نه ، هغه قلوپطره وه ،
 چې په روح راوړېدله له پېريانو
 او په ما يې دَ عمرونو واټنونه
 دَ وصال و دې ساعت ته ووسر کړي ،
 ځکه ما کې هم سيزر کړو سرراپورته
 په ليدو دَ هغې ورکې ملائیکې
 او دَ ميني عسکري جذبې مي واره
 دَ هغې په فولادي زړه شوې ورماتې
 او بې غاله چې راماته شوه په عجز
 زه يې هم په حاکم ځان ، ځانته مرئیی کړم
 او دَ عشق دَ تقاضو په سمه دواړو
 يو ځل بېرته فرعوني تاريخ ژوندی کړو

۲۰ .. دَ لمر ، سپوږمۍ ، ځمکې مجرم گلېلئيو

کلیسا دَ جهالت دَ زمانې چې

تور په تا ځنگه تپلو

هم هغسې

دَ دې وخت عادلان هم په پتو سترگو

ما مجرم ځکه گڼي

چې رڼا خورمه ،

رڼا اغوندم او اوسم په رڼا کې

لکه ورځ

چې وي روښانه په لمر باندې ..

او يا هغه شپه

چې روڼه په خراغ وي

د افضل شوق دا نظم چې تهيم يې په اتلي کې د سپل کولو په وخت په فلورينس نومي ښار کې هغه وخت غوره کړې دی .. چې هغه د سېنت کروس په چرچ کې د سر گلېلئيو تابوت وزمه قبر مخي ته ولاړ دی - د گلېلئيو په حقله داسې وئيلي کېږي چې هغه په خپل وخت کې چې په ورمبي خل دا خبره " چې لمر د ځمکې خواو شا نه .. بلکه ځمکه د لمر خواو شا گرځي .. " نو د هغه دور د کليسا پادريانو هغه د خدای او د هغه د قدرت يا فطرت خلاف او گڼلو او هغه يې د حقيقت په ضد مجرم په دې ثابت کړو .. چې هغوی په دې خبري يقين وو ، چې لمر د ځمکې خواو شا گرځي - يعنې سهار رانېکاره شي او بيا ماښام ډوب شي - څه هم که دا خبره بيا ماهرين فلکياتو او سائنسدانانو غلطه ثابته کړه او سر گلېلئيو يې په خپلي دعوي کې رښتونی او گرځولو .. خو گلېلئيو او ستائيلي ځکه نه شو چې هغه د ژوند نه لاسونه اغيستې وو -

د سر گلېلئيو د داسې رښتيا په تناظر کې افضل شوق هم دا وئيل غواړي چې هغه چې کومې خبري کوي يا کوم افکار وړاندي کول غواړي .. هغه د نني دور د منلو ځکه نه دي چې د نن انسان .. خاصکر پښتون له دغه حقيقتونو سره بلد نه دی او نه يې کله پېژندلي دي - هم په دې خو د ده خبري د گناه او ثواب په تله کې په پتو سترگو تلل کېږي - او هغه ته د پښتو او پښتنو د ښمن کېدلی شي چې په دې خبره وئيل کېږي چې هغه صفا او ښېخ په ښېخه خبري کوي .. او پښتون په ننني دور کې د هر قام نه نه يواځې پاتې گڼي .. بلکه پښتون په ځناوري خوښو نو او روښو کې هم لېدلی گوري - کله کله خو دغه افضل شوق چې امن يې خوب او مينه يې ژوند دی .. خپله هم د پښتنو د بدې او کمې ورځې په کتلو ډېر زيات جذباتي شي او په خبرو کې يې شدت رامخي ته شوی وي - خو بيا هم دې شدت ته په اخلاقي پېرائيه کې لفظي جامې اغوستلی شوي دي -

په دې نظم کې د افضل شوق دغه دعوه چې گڼې هغه حق ته گوته نيسي .. هم ځکه خو مجرم گڼلی شي .. که مونږ د هغه د شاعري په رڼا کې او گورو ، نو دا خبره به منو .. چې هغه کومې خبري په نوي استعارو ، تشبېهاتو ، محاورو ، اشارو ، کنائعو او موضوعاتو لاندې کوي .. هغه خبري دومره نوي او نابنده وي .. چې ما اکثره د ملگرو نه د دې شاعر په باب اورېدلي دي .. چې دا افضل شوق د کومې د نيا خبري کوي ؟ او يا .. هغه ولې د پښتو او پښتني کلتوري روښو او اوصافو برعکس دي ؟ .. نه يواځې دا .. بلکه افضل شوق ته په داسې نوو خبرو کولو مغرب پرسته هم وئيلي کېږي - څه هم که داسې هيڅ خبره د دې شاعر په شاعرانه روښه يا ليکنو کې په نظر نه شي راتلی - البته د هغه نوي موضوعاتي ادب څه مشکلات پيدا کړي ضرور دي .. خو دا د شوق قصور نه .. بلکه د دې علاقائي ، قبائلي ، بازاري او ساده نقادانو قصور دی .. چې هغوی ښه او بد ته په خپلو سترگو گوري - کله هم خواو شا کې نه گوري .. چې د نيا په کومه روانه ده او هغوی پښتون چرته بوځي - هم ځکه خو دا او داسې نور معروضي حالات د افضل شوق او پښتنو تر مينځه لاري تړي -

په دې پورتنني نظم کې د شپې او ورځې په مناسبت د خپرو تړون چې څومره د شوق دعوه صحيح ثابتوي ، هغسې داسې ځيني لفظي او جديد محاوراتي تراکيب لکه " تور تپل " ، " رڼا خوړل " ، " رڼا اغوستل " ، " په رڼا کې اوسېدل " د افضل شوق ادب او شعري زيار ته آفاقي رنگ ورکوي .. کوم چې د دې

دور د پښتو ليکونکو نه بېخي بېل او بدل ښکاري - هم دغه هغه خبره ده چې افضل شوق پرې ځانته داسې مجرم وائي لکه سرگلبلئيو .. چې يو وخت به د ده دغه تجریدیت او د جدت په حوالو روا شوی جرم د پښتو او پښتنو قانون جوړېږي -

دا نظم چې د یولس وړو او لویو مصرعو آزاد نظم ښکاري .. دراصل په اوو داسې مصرعو باندې مشتمل دی .. چې هره مصرعه یې دولس سېلابیزه ده او نظم باقاعده یو مصری نظم دی .. لکه

کلیسا د جهالت د زمانې چې
تور په تا څنگه تپلو هم هغسې
د دې وخت عادلان هم په پتو سترگو
ما مجرم ځکه گڼي چې رڼا خورمه،
رڼا اغوندم او اوسم په رڼا کې
لکه ورځ چې وي روښانه په لمر باندې
او یا هغه شپه چې روڼه په خراغ وي

۲۱ .. د نن انسان او

" څومره چې بد غواړي
د بل دپاره
هغومره ښه کوي
د ځان په حق کي "
دغه خاصې لري نن
هغه انسان،
د چا په سر باندې پروڼ ..
چې ابلیس
له فرښتې څخه شېطان اوختو

(په لټون ستا د څېرې .. مخ - 168)

په راوړلپنډۍ کې لیکل شوی د افضل شوق دا نظم د نن د انساني روڼیو، انساني اقدارو، اخلاقیاتو یو داسې منظر وړاندې کوي .. چې انسان یې په ولقه کې ښکاري - که اوکتلی شي نو نن د هر چا دا کوشش وي چې د خپلې لږې غوندې گټې دپاره د بل انسان بلا د پر نقصان او کړي - او دا هاغه روڼیې دي چې په انساني ماحول کې د غرض او لالچونو بوزغلي لا نور کړي — د دې بوزغلو نه چې کوم بوټي په وده

وده کې زرغونېږي نو هغه په دغه ماحول کې لا د نفرت او غرض د داسې تنورو او نو په شکل کې خورېږي چې په سيوري کې يې دغه جذبې نورې ځوانېږي - نو په دې نظم کې د نن د دې روا شوي انساني ماحول که يورونې تصوير موجود دی - نوبل خوا د انسان په انساني مرتبه او درجه يو داسې تازيانه هم ده - کوم چې انسان د خپله لاسه خپلې مرتبې او درجې ته يو نه سر کېدونکی تاوان په شکل کې ورکړی دی - يعنې په دې نظم کې يو فکر دی .. يو سوال دی ... ابليس چې يوه لويېه فرښته وه ، خو شېطان په دې شو چې انسان ته يې سجده اونه کړه .. او انسان ، انسان په دې شو چې اشرف المخلوقات او د خدای د دُښمن "شېطان" دُښمن او گرځېدو - لکن د افضل شوق دا سوال چې انسان دا اشرفيت څه شو؟

دا نظم په فکري لحاظ څومره د اعلى معيار دی .. هم دغسې د دې نظم فني هئيت په ساده او روانو وړو او غټو مصرعو باندې داسې په خوند او هنر رامنځ ته کړی دی چې د موسيقيت ، غنائيت ، او آهنگ له رويه هم خپل خورډلت لري - دا نظم هيڅ ابهام او مشکل نه لري .. او په خپلو معنو کې دومره روان ، ساده او واضحه دی چې لوستونکی پرې ډېر په آسانه پوهېږي - خو په دې نظم کې تر لويېه خبره د افضل شوق هاغه "پت سوال" دی چې انسان ، انسان نه دی پاتې شوی - دغه رنگ دا نظم هم د افضل شوق د نورو نظمونو په رنگ که يوې خواته په نهو وړو او اوږدو مصرعو مشتمل دی .. خو په اصل کې دا په پنځو داسې غټو مصرعو پوري اړه لري .. چې هره مصرعه د بلي مصرعې سره برابره ده او يولس سپلا بونه لري .. لکه

"څومره چې بد غواړي د بل دپاره
هغومره ښه کوي د ځان په حق کي"
دغه خاصې لري نن هغه انسان ،
د چا په سر باندې پرون .. چې ابليس
له فرښتې څخه شېطان اوختو

۲۲ -- د هر گور و سرته شنه شول نور سرونه

د چا په لمسه
چې په بېلو بېلو بنو
تر پرونه پورې تا رېبل سرونه
او پښيل دي ترې و چاته امېلونه
هم هغو سوداگرانو براهه شپه
ستا د سر سودا هم اوکړه .. مخته تېر شول
خو ، ستا سر شو له خطرو په امان ځکه
چې شپه تېره شوه ،

سهار شو ستا له بخته
او د غرو له څو کولو مرځه راښکاره شو
چې د گڼو اديرو په دې هېواد کې
يو ځل بيا د ژوندانه په تاندو هيلو
د هر گور و سرته شنه شول نور سرونه

(په لټون ستا د څېرې.. مخ - 173)

په کال 2002 کې په اسلام آباد کې ليکلی شوي دا نظم کې افضل شوق د افغانستان د حالاتو او خونړي تاريخ او د جنگي دور په تناظر کې ليکلی دی - کوم چې د دغه حالاتو يو واضح تصوير هر قاري ته محي ته کوي - په افغانستان کې چې د خپلو د لاسه د چا چا په لمس په کوم کوم دور کې څه څه شوي دي.. نو دغه واقعات او تاريخي الميو ته چې په دې نظم کې په کوم نظر کتلي شوي دي.. نو هغه پښتون افغان په درد او وژنه د يو پښتون ليکوال يوه داسې ویرژنه ساندې ده چې د خپل وجود په مړينه وئیلی شي - نو د دغه دوه نیم لسيز کلن ناروا خونړي انقلاب نه پس چې په افغانستان کې کوم دور اوس شروع شوی دی .. د دې دور نه زموږ دې شاعر ډېر توقعات ترلي دي - او خدای دي او کړي چې په اصلي معنو کې دا دور د افغان اولس ، افغان ملت او خاورې د پاره د رڼا او د شعور يو تابناکه دور ثابت شي - او يقيناً چې دغه هيله او دغه امید د هر پښتون وگړي د زړه هيله ده - دا نظم که لږ شانتې ابهام لري او تر څه حده په مشکل پېرئيه کې ليکلی شوی دی .. خو د دې د بيان انداز ډېر افسانويت لري .. او چې لږ هم ورته قاري په غور سره د دې علامتونو تنې بودی، ته پام او کړي .. نو خپلې معني او مقصد خپله واضحه کوي -

افغانستان ته د اديرو هېواد وئيل .. که څه هم د افغانستان په لور يوه واضحه اشاره ده .. خو په دې نظم کې د ټولو نه د خوند خبره د دې نظم آفاقي فکري تسلسل دی .. کوم چې بناغلي افضل شوق په ډېر هنر برقرار ساتلی دی - داسې خو د افغانستان په حقله ځمونږ گڼو شاعرانو وخت په وخت بې شمېره نظمونه ليکلي دي .. کومو ته چې د افغانستان ترانې هم وئیلی شو - خو هغه تاثيريا تاريخي جبر ته اشاره داسې په افساندي انداز کې نه ده شوي لکه په دې نظم کې چې هيڅ قسم د ترانې کيفيت نه لرلو پرته هم په زړه کې د هغه دور او د دې نوي دور تقابلي اشارتي مقابله په داسې هنري انداز او دليل وړاندي کوي - چې نقاد ترې نه سترگي نه شي اړولی - ولې چې په دې نظم کې يو فکري او قومي حقيقت ته په کې په ډېر معياري انداز کې کتنه شوي ده -

" د چا په لمس " ، " سرونه رېبل " ، " د سرونو امپلونه پئيل " ، " د سر سودا کول " ، " سر له خطرو نه په امان کېدل " ، " د گڼو اديرو هېواد " ، " د ژوند تاندې هيلې " او " د گور و سرته سرونه راشنه کېدل " هغه محاوراتي لفظي تراکيب دي چې په علامتي اشارو کې دې وړو کې نظم ته د يو تاريخي حقيقت شکل ورکوي - او د مزې خبره دا هم ده چې په دې پورته محاورو کې پښتني خوند او تاثر د ورايه ښکاري - يعني افضل شوق چې که يو طرف ته آفاقيت په نظمونو کې رانغاړي .. خو بل طرف ته د هغه ژبه پښتني رنگ او

خوند لري - په دې نظم کې د فن په حواله شاعر په مختلفو علامتونو، اشارو، کنائعو او شعري تلمیحاتو کې خپل مقصد په ډېر هنر وړاندي کړی دی -

دا نظم چې په ظاهره په دیارلسو وړو او اوږدو مصرعو باندې مشتمل ښکاري خو په اصل کې په یولس داسې مصرعو مشتمل نظم دی.. چې د دویمې مصرعې نه تر آخري مصرعې په برابرې دولس سپلا بیزه مصرعو اړه لرونکې معرې نظم دی.. جبکه رومبې مصرعه یې دیارلس سپلا بیزه ده چې د نظم هئیت ته هیڅ نقصان نه رسوي.. لکه تاسو یې خپله هم لوستلی شئ -

د چا په لمسې چې په بېلو بېلو بڼو
تر پروڼه پورې تا ربېل سروڼه
او پئیل دي ترې و چاته امېلونه
هم هغو سوداگرانو برابره شپه
ستا د سرسودا هم اوکړه.. مخته تېر شول
خو، ستا سر شوله خطرو په امان ځکه
چې شپه تېره شوه، سهار شو ستا له بخته
او د غرو له څوکو لمر څه رانېکاره شو
چې د گڼو اډیرو په دې هېواد کې
یو ځل بیا د ژوندانه په تاندو هیلو
د هر گور و سرته شنه شول نور سروڼه

۲۳ -- زړه چاودې سانحه

(د ډاکټر نجیب په ناروا وژلو)

مړ به شم زه
خو زما به هېره نشي
دا واقعہ
او سانحه زړه چاودې
چې گاونډیانو مو آخر هم لوبه
د خپل وحشت چې رسوله سرته
نو په ښادۍ کې یې
په ځای د پسونو
د پښتني دود او دستور په چپه
کړو راځورند هاغه سپین گيری مشر

خوک چې د امن پیامبر یادېدو
چا چې د دوی تر میانځه صلح غوښته

(په لټون ستا د څېرې.. مخ - 174)

په کوټې کې لیکلی دا نظم هم افضل شوق د یو داسې تاریخي المیې تر مخه لیکلی دی چې مثال یې نه خو په انساني تاریخ کې چرته لیدلی شي او نه پښتني تاریخ داسې واقعې په خپلې صفا لمن کې لري - خو دا حقیقت دی چې.. پښتنو د خپلو بادارانو په حکم او د ډالرونو په لالچ کې د یو داسې انسان نه یواځې خپل یو محسن سپین گیری مشر تر مری نیولی دی.. بلکه د هغه د لاش سره یې یو داسې غیر انساني سلوک هم کړی دی.. چې کله به هم انسانیت او اسلام د هغوئ دغه ناروا ظلم نه کړي معاف - د افغانستان د مشر ډاکټر نجیب الله او د هغه د لاش سره په ناروا سلوک د گوت گوت نه شاعرانو خپل لیکل او کرل او دغه عمل یې د انسانیت او پښتو په تندي باندې تور داغ او گڼلو - لاکن په دې ناروا پېښه باندې د افضل شوق دې پورتنی نظم خصوصیت په دې وجه پیدا کړو چې هغه دا نظم په یو داسې پښتني فکر او آفاقي او انساني سوچ مخې ته کړی دی.. چې انسان او خاصکر پښتانه په سوچ باندې مجبور کړي - او د هغو په ذهن کې دا سوال را اوچت کړي.. چې

" داسې هم چرته ممکن کېدلی شي چې یو قوت چې په بل قوت یا قوم غالب راشي.. نو هغه دي د مقبوضه قوم یا پارټۍ مشر په چوک داسې په ورځو ورځو را او ځنول شي او د هغه لاش دي بې عزته کړلی شي.. لکه په افغانستان کې چې د خدای په لاریاد شوي د حق او انصاف عسکرانو د یو مسلمان پښتون ډاکټر نجیب الله خلاف او کړو؟

دا سوال ځکه د هر مسلمان په ذهن کې راپورته کېږي.. چې پښتانه هم مسلمانان دي - او د مسلمانانو د "فتح مکة" تاریخ مخې ته دې.. چې په کې د حضرت محمد صلعم د طرف نه تاریخي معافي د انسانیت په درست تاریخ کې یو لوی مثال یادېږي - کومه چې د خدای د دښمنانو دپاره وه.. او بل طرف ته په افغانستان کې چې غالب مسلمانانو په مغلوبو مسلمانانو کوم غیر انساني ظلم روا کړو.. نو د مقدس دین اسلام په نامه دې ځناوري عمل کونکو د و چې نن پښتنو ته په انساني نظر نه شي کتلی - یعنی دې ناروا حرکت چې پښتو او پښتنو و تشخص او پښتني ملي روایاتو ته څومره تاوان رسولی دی.. د هغه مثال بیا کله تاریخ نه دی وړاندې کړی -

افضل شوق هم په دې نظم کې د ډاکټر نجیب د لاش توهین په علامتي پېرائیه کې په ډېر آفاقي انداز کې ځکه کوي چې هغه نه پکې افغانستان یاد کړی دی.. او نه یې د ډاکټر نجیب نوم - خو اشارې او کنائعي یې د هغه زړه چاودې سانحې په لور اشاره کوي - په دې نظم کې یوه لوئیه تاریخي واقعې په لنډو ټکو کې داسې وړاندې کوي چې د شاعر فني گمان، فهم او هنر یې گڼلی شي - هم دغه خوبی د دې شاعر په زیاتو نظمونو کې په نظر راځي - مطلب دا چې په دې نظم کې شاعر په ډېر غیر جانبدار انداز کې یوه

تاریخی المیه دَ شکوې او گیلې په توگه وړاندې کوي - دا دولس مصرعیز نظم دراصل په نهو.. یولس سېلابیزه برابر و مصرعو اړه لري.. لکه

مړ به شمزه ، خوزما به هېره نشي
دا واقعه او سانحه زړه چاودې
چې گاونډیانو مو آخر هم لوبه
دَ خپل وحشت چې رسوله سرته
نوپه بنادۍ کې یې په خای دَ پسونو
دَ پښتني دود او دستور په چپه
کړ و راخوړند هاغه سپین گیری مشر
خوک چې دَ امن پیامبر یادېدو
چا چې دَ دوی تر میانخه صلح غوښته

۲۴ -- ژوند او زه

یو تجسس دی
پاروي ما
په پلټنو باندي
بل اضطراب دی خاره چاودې
دَ پرهاړه په رنگه
چې ما په خړکو کې دَ درد
که بې قراره ساتي
خولا هم زه یم
چې تالی و همه ژوند ته مدام
او خمه خمه
خپل هیلو سره وړاندې خمه

(په لټون ستا دَ خېرې.. مخ - 183)

"په لټون ستا دَ خېرې" کې دَ افضل شوق دا پورتنی مختصر نظم ما خکه دَ تنقید د پارېه منتخب کړی دی - چې په دې کې هغه په یو بیل انداز او فکري ادراک کې لیدلی شي - شاعر دا نظم هغه وخت لیکلی دی .. چې کله هغه په کشتۍ کې د لندن د دَ وړنومي سي پورټ نه دَ نکارت سي پورټ فرانس په لور په کال 1996 کې سمندري سفر کولو .. دَ کوم ذکر چې هغه په خپلې سفرنامې "مزل په واورو باندي" لور په کال 1996 کې سمندري سفر کولو .. دَ کوم ذکر چې هغه په خپلې سفرنامې "مزل په واورو باندي"

کې هم کړی دی - مطلب دا .. چې په دې نظم کې هغه خپل یو کېفیاتي تاثر وړاندې کوي .. یا خپله فطري او شخصي څېړنه کوي - او خپلو سېلاني روڼیو ته گوته نیسي - کوم چې هغه ته د " تجسس " د وچې نه ورپېښېږي - او دا تجسس هغه .. لکه یو ماشوم په دې خبره یا قصد باندې پاروي .. چې هغه نور نور لټون یا پلټون او کړي - کوم چې د افضل شوق د شخصیت یوه اهمه برخه ګڼلې شو - خو دلته د شوق په پلټنو کې د هغه جذبې ماشومي نه .. بلکه ډېرې ژورې لیدې شي - او بل طرف ته هغه دا هم وائي .. چې هغه مضطرب هم وي .. او دغه " اضطراب " هغه د یو پرهار په رنگه له دردونو سره مخامخ کوي هم ... او دا دردونه .. هغه داسې بې قراره ساتي .. چې هغه د ژوند کولو نه زړه ماتې کوي .. خو یوه " هیله " داسې څیز دی چې هغه ته د ژوند چلونه بنائې -

مونږ که د دې نظم ښه ژوره مطالعه او کړو ، نو دا منطق به او منو چې یو تجسس .. د انسان سره هر وخت ملګری وي او دغه تجسس انسان ته شعور ورکوي .. پوهه ورکوي - کوم چې اکثره وخت انسان د خپلو مشاهدو او غلطیانو نه اخذ کوي - یعنې دا غلطیانې او مشاهدې رو .. انسان په ځان او جهان پوهی کوي - دې نه علاوه د شوق صاحب دا خبره چې اضطراب یا غمونه .. چې انسان مرګ حاله کوي .. هم یې د ژوند نه په فرار کولو مجبوره کوي - خو .. د افضل شوق دریمه خبره چې هغه په دې نظم کې د سوال په رنگه کې راپورته کړې ده .. هغې کې هم شک نیشته - په دې چې دغه احساس .. یعنې " هیله " یا " هېلي " .. چې د انسان نه د ژوند کولو لالچې جوړوي -

د خپل ذات په حواله د افضل شوق په دې نظم کې د هغه نظر د یو داسې منفردې نظریې په لور اشاره ده - چې شاعر یې فکري ادراک په ډېر شاعرانه هنر او مفکرانه طرز داسې کړی دی - چې په کې د انسان او ژوند تر میانخه رشته په یو دلیل واضحه کړې ده - داسې خو " تجسس ، اضطراب او هیله " واضحه معنې لري .. خو دا درې واړه څیزونه دلته په داسې منطقي ترتیب لکه په دې نظم کې چې ځای کړل شوي دي .. شاید چې افضل شوق په رومي ځل د خپلو مشاهدو په رڼا کې په دغه رنگه ترتیب وړاندې کړي دي - په دې خبرې کې شک هم نیشته - چې ژوند سره رشته ساتل د یوې مجبورې د لارې نه کېږي او دا مجبوري د انسان د وس نه وتې مجبوري وي - خو بیا ولې انسان په ژوند کولو مجبوره کېږي - هغه کوم عوامل دي چې انسان ژوندی ساتي ؟ د افضل شوق په دې نظم کې د دې " پټ سوال " دپاره په علامتي دلیل چې کومه اشاره هغه په روستیو خو مصرعو کې کوي .. هغه د لوستونکي په ذهن کې نور سوالونه هم راپاسوي -

دا پورتنی نظم .. چې د یولس ورو او اوږدو مصرعو یو آزاد نظم ښکاري .. خو چې ورته په غور او کتلی شي ، نو دغه نظم به په پنځو داسې اوږدو برابر و برابر مصرعو مشتمل نظم دی .. چې هره مصرعه یې پنځلس سېلابیزه ده .. تاسو یې هم لوستلی شئ -

یو تجسس دی پاروي ما په پلټنو باندې
بل اضطراب دی څاره چاودی د پرهار په رنگه
چې ما په څرکو کې د درد که بې قراره ساتي

خولا هم زه يم چي تالي. وهمه ژوند ته مدام
او ځمه ځمه خپل هيلو سره وړاندې ځمه

۲۵ -- سپين بېرغ

دا چې ځان
زه په هر رنگ کې رنگومه
که څه هم حسن پرسته يم
خو غواړم
اووه واړه رنگونه
سره يو کړم
او په زد
د ځوني کښو تورتمونو
سپين بېرغ
د سوکالي ورځخه جوړ کړم

(په لټون ستا د څېرې .. مخ - 187)

په دې نظم کې يو ځل بيا د شاعر "اېروچ" سائنسي هم دی او په دې کې د هغه حسن پرستي هم
مخې ته راځي - يعنې افضل شوق چې په کوم انداز د "اوو رنگونو" خبره د ځان سره تړي .. هغه خبره د دې
نظم تهيم هغه وخت جوړېږي چې دئ په يورپ کې د سېل کولو په وخت د بلجيم نه د هالېنډ په لور سفر
کوي - که مونږ د افضل شوق دا نظم د هغه د سفرنامو په تناظر يا سفرې حال کې او گورو .. نو خبره به د هغه د
حسن پرستۍ په لور لاره شي - خوداسې کول د يو نقاد نا اهلي او ادبي منافقت گڼلې شي .. او زه دا نظم د
دې نظم په خبرو او مصرعو يا علامتي اشارو په رڼا کې خپرل غواړم - او د لوستونکو توجه په دې لور را
اړوم چې په دې نظم کې د شاعر لخوا واضحه اشاره ده .. چې هغه په هر رنگ کې دلچسپي لري .. بلکه هر
رنگ ليدل هم غواړي .. او هر رنگ کې رنگېدل هم غواړي - لکه څنگه چې هغه په عام ژوند کې هم ښکاري
او دا مسلسل لټون هم د دې شاعر د هر رنگيزه شخصيت عکاسي کوي - خو ، هغه دا دعوه هم لري .. چې
هغه دا ټول رنگونه په يو بل کې گډول غواړي او د دې ټولو رنگونو نه يو رنگ .. چې سپين رنگ دی ..
جوړول غواړي - او د خپل مشن پوره کول غواړي چې هغه "مينه او امن" بللی شي - په کوم باندې چې
افضل شوق پېژندلی شي .. هم ځکه خو سېلاني يادېږي او د خپل مشن سرته رسولو د پاره متحرک ښکاري -

دلته دا هم واييم .. چې په هر رنگ کې د رنگېدلو مطلب رنگ رلياني هم نه دی . بلکه د يو حقيقت
پسند او رښتوني شاعر د خپلې نه داسې راوتل .. د هغه شاعر مطلب د ښائسته کائنات سره رشته ساتلو نه

دی ، کوم چې رورو د دې رنگونو د خالق په لور یو تخلیق کار بوځي - او افضل شوق هم دلته په دې خپل نظم کې هم دغه مطلب لري - يعني د ده مقصد د امن بېرغ جوړول دی - او دا بېرغ سپین رنگ لري .. او په دې هر څوک خبر دی ، چې سپین رنگ د اوو رنگونو نه جوړېږي - دا د افضل شوق اصل کمال دی چې د ټولو اعتراض کونکو ځواب په څومره بنائسته او مدلل انداز ورکوي -

دا نظم ډېر ساده ، روان ، عام فهمه او په ظاهره که څه هم د نثري نظم یوه ټوټه ښکاري .. خو دا نظم په فني لحاظ د نظم ټولې تقاضې پوره کوي - او یوه فکري ژورتیا ځان کې داسې رانغاړلی لري - چې لوستونکی په سوچ کې اچوي - د دې نظم شعريت ، موسيقيت او آهنگ په خپل ځای مهم ښکاري - ولې چې دالس مصرعيز نظم په اصل کې په پنځه داسې مصرعو اړه لري .. چې هره مصرعه یې د بلې مصرعې سره برابره ده او دولس دولس سېلابونه لري .. لکه

دا چې ځان زه په هر رنگ کې رنگومه
که څه هم حسن پرسته يم خو غواړم
چې اووه واړه رنگونه سره يو کړم
او په زد د خوني کښو تورتمونو
سپين بېرغ د سوکالی وړڅخه جوړ کړم

۲۶ .. شک د ایمان زیان دی

نه زه هندو
او نه ته بُت د کاني ،
نه مي وصال د تقاضو په چپه
کله دی کړی
پوچا پات او اشنان
خو .. ستا د مینې ته متونو داسې
زه په جهان
لکه کافر مشهور کړم
چې اوس که هر څو سولومه تندی
خلق کوي
زما په ایمان باندې شک

(په لټون ستا د څېرې .. مخ - 199)

افضل شوق په دې نظم کې په بنسکاره جملو کې ليکي چې نه هغه هندو دی او نه د هغه محبوب د کانيې بُت - خو د دې باوجود هم د افضل شوق ميني ته خلق د شک په نظر گوري او دئی کافر گني - دا ساده مصرعي هيڅ ابهام نه لري .. خو دومره آسانه هم نه دی چې هر څوک دي پرې پوهی شي - ولې چې په دې کې د افضل شوق محبوب انسان دی .. د رنگ ، نسل ، مذهب ، ژبي ، علاقائي او هېوادي سرحدونو نه وتی په خپل ذات کې لا محدوده انسان - يعني يو داسې انسان چې ورته خدای پاک افضلیت په ټولو مخلوقاتو ورکړی دی - خو له داسې انسان سره افضل شوق چې مينه کوي .. نو د ذات پات او يا په وړو وړو دائرو کې ورگېر نور انسانان ده ته بې لاري انسان وائي - څه هم که ده يو داسې کار نه دی کړی چې هغه دي پرې انسانیت د بنمن يا د شيطان په لارو ياد شي - هغه خپل محبوب د هر قسمه دائرو نه آزاد او تش په انساني شکل يا فطري روئيو کې ليدلی غواړي - هم ځکه خو هغه په دې قصور نيولی شوی دی -

په دې نظم کې افضل شوق په اشارتي انداز د نن د انساني جانبردارانه روئيوې بنودنه داسې کوي .. چې د نن انسان په پتو سترگو او بې تحقيقاته خبرو باندې يقين کوي - دا نه گوري چې کومه خبره هغه کوي .. هغه خبره هم هغسې ده که نه ؟ دا عجيبه خبره افضل شوق په دې دليل وړاندې کوي - چې هغه هيچا د خپل آشنا سره په پوچا پات او اشنان کولو باندې نه دی ليدلی .. نو بيا دئی کافر څنگه شو او ده آشنا د کانيې بُت ؟ دا هاغه سوال دی چې افضل شوق د دې نظم موضوع گرځولی دی - يعني د دې نظم نه دا مطلب اغيستی شو چې انسان په هر حال کې د قدر وړ او عزتمن او محترم وي - خو د دې مطلب دا هيڅ کله نه .. چې هغه دي د آسرو په بنياد ژوند تېروي -

د دې نظم فني جوړښت د خپلو استعارو ، لفظي تراکيبو او جديدو محاورو لکه " په جهان کافر مشهوره کېدل " او ځينو علامتي اشارو لکه " نه زه هندو او نه ته بُت د کانيې " او " پوچا پات او اشنان کول " .. چې نظم ته د قيصي رنگ او تمثيلي اشکال ورکوي - او لوستونکي په دې سوچ کولو مجبوره کوي .. چې هغه د افضل شوق په دې دليل د فکر ژوري اولتوي -

دا د يولس لويو او وړو مصرعو آزاد نظم .. دراصل د اوو داسې برابر و برابر مصرعو يو پابند نظم دی ، چې هره مصرعه يې ځان کې دننه يولس يولس سېلابونه لري .. تاسو يې خپله هم لوستلی شئ -

نه زه هندو او نه ته بُت د کانيې ،
 نه مي وصال د تقاضو په چپه
 کله دی کړی پوچا پات او اشنان
 خو .. ستا د ميني تهمتو داسې
 زه په جهان لکه کافر مشهور کړم
 چې اوس که هر څو سولومه تندي
 خلق کوي زما په ايمان باندې شک

۲۷.. قتل

ما وئيل
چي کنبڻه هله
وارپومبي که له قاتله
داسي نه چي تر تا راشي
او تا مړ کړي بې اجله
حکمه زما د سترگو وړاندې
ورخ په شپې کې شوه بدله
او راپورته شوم له وامه
نه يوه شوه او نه بله
وارخطا د مرگ له سامه
ما چاره راواخيستله
اوس به ما لا نوره نوره
د هغه سينه خيرله
چي گونجی مي تر غوږو شو
شيشه غوټه ماته شوله

(په لټون ستا د خپرې .. مخ - 209)

افضل شوق هغه شاعر او مفکر دی چې هر څه په نېغه وائي - او دا د هغه په حقله مشهوره خبره ده -
په دې نظم کې هغه د خپل ذات او اندرون نفي داسې په هنر او کمال کوي - چې د ذات په حواله انساني
ټولني او انسان باندې گوتي پورته کوي - او دا وئيل غواړي چې د نن انسان هسې د خپرې نه انسان
بنکاري - گنې انسان په اندرون کې څه بل څه دی - په دې نظم کې هغه يو قيصه کوي چې يوه ورخ په خلاسو
سترگويو سيوري يا خپره گوري او دا گنې چې دا خپره يا سيوري .. بل هيڅ نه .. بلکه د هغه اصل قاتل دی -
خوک چې د ده د قتل په غرض تر هغه پوري ځان رسوي - نو حکمه هغه راپورته شي او چاره راوباسي .. او په
هغه سړي باندې د چرې ورونه او کړي - او غواړي چې د هغه قاتل ځيگر نور نور او خيري .. خو آخر دا پته
دا اولگي چې هغه په قاتل گوزارونه نه کول بلکه ده په هغې آئينې باندې چارې ورسې کړي وي .. چې په
کوم کې د دې شاعر خپله خپره ليدی شوه -

د دې نظم تهيم دومره نوی او په عجيبه فکر باندې مشتمل دی چې يو ناپوهه نقاد د افضل شوق دې
ذاتي تخيلاتې قيصې ته د حقيقت رنگ ورکولی شي او د دې قيصې د وچې هغه نقاد يا د نن وړند منصف
و افضل شوق ته بدسيرته هم وئيلي شي - ولې چې هغوی په دليل کې دا وئيلي شي .. چې شوق صاحب په

خپلې دې قيصې کې د خپل ذات په حواله ځانته ځناور وائي.. نو ځکه دئې ځناور دی - خو دغه فکر.. چې بیا یو ادب شناس یا د نوي دور په ځناوري روڼیو او حرکتونو خبر زمانه شناس عادل ته د افضل شوق دغه جرم چې هغه یې په خپلې خلې باندې تصدیق کوي وړاندي کړلی شي.. نو زما یقین دی چې دې لېبوني شاعر ته به باضمیره او حق پرست انسان او وائي -

په دې نظم کې افضل شوق د انسانیت گروان د انسانانو په لاس کې تیگی تیگی گوري او د ځناوري انسان د "رول ماډل" په توگه خپل دغه مثالي کردار هغه ته د رښتوني انسان داسې څېره ورکوي چې د هغه په خبرو اعتبار کېدلی شي -

دا د څورلسو مصرعو آزاد نظم.. د تنقیدي جائزې اغیستلو ورسته به لوستونکې دا اومني.. چې د آزادو نه.. بلکه دا نظم دراصل د تش او وړ پابندو.. بلکه باقاعده قافیه بندو مصرعو داسې نظم دی چې هره مصرعه په کې شپاړس سېلابونه ځان کې رانغاړلي لري.. لکه

ما وئیل چې کښېنه هله ، وار رومی که له قاتله
داسې نه چې تر تا راشي او تا مرکړي بې اجله
ځکه زما د سترگو وړاندي ورځ په شپې کې شوه بدله
او راپورته شوم له وامه ... نه یوه شوه او نه بله
وار خطا د مرگ له سامه... ما چاره راواخیستله
اوس به ما لا نوره نوره د هغه سینه خیرله
چې گرنجی می تر غوړو شو شیشه غوټه ماته شوله

۲۸ .. لکه لېوان چې په رمه ورگله شي

عجبه دانه،
چې انسان ستورو سپورمی ته خېژي
عجبه د ده..
چې د پت، بڼېگري، ثوري ، وفا
خېښتنو هم
گورئ.. په زد د رڼا
و یویشتمې انساني پېړۍ ته
په سرو لاسونو
او په سرو سرو د اړو
داسې په نره

او ویاړمنو سترگو
په جهادي نارو ورو وډانگلو
لکه لیوان
چې په رمه ورگډ شي

(په لټون ستا د څېرې .. مخ - 218)

دا خبره به د دې عصر لو ستونګي هم او مني .. چې د شلمې صدۍ سائنسدانانو چې څنګه په ویاړ
یویشتمې صدۍ ته د سائنسي انقلاباتو لار په خوشحالی اوږدوله .. او دا نوي صدۍ یې د انسان د
ناممکنو آسائشونو د پوره کولو صدۍ هم ګڼله .. خو د دې برعکس د نړۍ زیاترو شاعرانو او مفکرانو دې
نوي صدۍ ته د انسان او انسانیت په تابوت کې د آخري مېخ تومبلو نوم ورکولو - او هم دغه رنګه
اوشولو .. یعنې د شلمې صدۍ جدید ترین او بنائسته انسان یویشتمې صدۍ ته داسې په ځناوري روښو او
خوینو او حرکتونو ورو وډانگلو لکه .. دغه ځوانیت چې هم د انسان اصل شپوه او کار دی - په دې وجه
خو ځناورانو ځنګلونه انسانانو ته پرېښودل او د ښارونو کنټرول یې لاس ته کول شروع کړو - ځکه خو
پښتانه هم په دې ځناوري کار او روزگار کې د هیچا نه شاته پاتې نه شو .. بلکه په وینو ځکلو راځکلو کې
ښه مېرني دېوان یاد شول -

په کال 2001 کې لیکلی شوی دا نظم افضل شوق لخوا د یویشتمې صدۍ په راتلو کې په ریکارډ
راغلی هغه رومبی نظم وو .. چې نن د یو حقیقت په رنګ ځمونږ مخې ته پروت دی - او بل دا خبره غور طلبه
هم ده .. چې په کوم انداز شوق صاحب یویشتمه صدۍ غندلې ده .. هم هغسې د ده په شعري یا نثري ریکارډ
کې د شلمې صدۍ په اړه هم یو داسې نظم په ریکارډ نه دی راغلی چې د نې ترې مطمئن ښکاره شوی وي -
یعنې دا شاعر د سائنسي ترقۍ تر شا یو داسې خوني جنګ ویني .. چې په هغه کې به انسانان د یو بل سره د
وینو لوبه کوي - نو ځکه په کوټې کې په کال 1991 یا 92 کې .. چې ما په رومبي ځل د افضل شوق سره په
ملاقات کې د هغه د امن د پرله پسې خبرو اورېدلو پس چې کله د هغه نه دا تپوس او کړو ، یعنې

- " شوقه !! دا انسانان ولې بیرته د ځنګل په لور روان دي ؟ "

نو هغه یو دم په ځواب کې له مانه سوال او کړو او وئیل یې ..

- " حسینه !! ته اول دا راته اووږه .. چې انسان د ځنګل نه راوتی کله وو .. چې ته یې ځنګل ته

بوځي ؟ "

دا خبره څه هم که هغه وخت ما هسې یو فلمي ډائیلګ او ګڼلو .. خو دغه ډائیلګ .. تش ډائیلګ
نه .. بلکه د افضل شوق هغه تهیم وو .. چې لس کاله پس د یوویشتمې پېړۍ په آغاز کې د پښتنو په حواله
داسې نظم شو - چې نن ورته مونږ تاریخي حقیقت هم وئیلی شو - ځکه چې پښتنو واقعي هم دې نوي صدۍ

ته د لېوانو په بڼو کې د رڼا په ضد دانگلي دي .. لکه شوق صاحب چې بې د دې نظم په ورسټيو مصرعو کې وضاحت کوي -

دا پورتنی نظم چې دی خو آزاد .. لاکن دا خورلس وړې او اوږدې مصرعې مونږ په اتهو داسې مصرعو کې تقسیم کولی شو .. چې په هغو کې آهنگ ، لی او موسیقیت موجود لیدی شي - یعنې رومبې - دوې مصرعې د پنځلس سېلابونو او نورې شپږ مصرعې یولس سېلابیزه ترتیب کړلی شي نو د دې پورتنی نظم شکل به داسې پابندي او موندی .. لکه

عجبه دا نه ، چې انسان ستورو سپوږمۍ ته خېژي
عجبه داده ... چې د پت ، بښکړي ، توري ، وفا
خېښتنو هم گورئ ... په زد د رڼا
و یویشتمې انساني پېړۍ ته
په سرو لاسونو او په سرو سرو د اړو
داسې په نره او ویاړمنو سترگو
په جهادي نارو وړ و دانگلو
لکه لېوان چې په رمه ورگډ شي ..

۲۹ -- مجرم

زه چې گورمه
هر لوري
راچا پېردي دېوالونه
دریا بونه
هسک هسک غرونه
او یا غم او وسوسې دي
چې زما په خوا و شا کې
اتڼونه کوي .. غورځي
د ائرو غوندي راترځي ،
خو ، سر بېره لا د دې هم
په قصور د خپلواکۍ زه
نیول شوی یم
مجرم یم

(په لټون ستا د څېرې .. مخ - 220)

دا نظم هم بناغلي افضل شوق ، د نن د حالاتو ، د انسان د بې وسۍ .. بې کسی او تنهائي په تناظر کې ليکلی دی - او دا حقيقت هم دی چې د نن انسان په مختلفو هومونو ، فکرونو ، طبقاتي کشمکش ، نفسياتي رنځونو ، اقتصادي ناهمواريانو په ولقه کې راگېردی - او هغه هم د يو داسې روايتي او شخصي نظام د لاندې چې انسان په کې هډو انسان نه ښکاري - نو بيا د انسان د آزادۍ او خودمختارۍ قيصه د کوم ځای نه شروع کېږي؟

د افضل شوق دا نظم که په سياسي او سماجي حواله او گورو .. نو د دې دور او د دې هېواد چې افضل شوق يې يو غړی دی .. باندې يو تنقيد هم دی - داسې تنقيد .. چې په نوو نوو لفظي تراکيبو او استعارو او اشارو خپلې معنې نوري نوري پراخوي - ولې چې په دې نظم کې هم دغه لفظي جوړښت خو دی .. چې نظم ته د شعريت نه علاوه د يوې سياسي الميې رنگ هم سپاري - دغه تړون د لفظونو تر ميانځه داسې جديدي محاورې هم مخي ته راوړي - لکه .. " د بوالونه راچا پرېدل " ، " دريابونه چاپېرېدل " ، " غرونه چاپېرېدل " ، " د غم او وسوسو اتېونه " ، " دائرو غوندي ترڅېدل " او " په قصور د خپلواکۍ مجرم کېدل " .. چې په معنوي اعتبار فکر ته وسعت ورسپاري -

دا نظم په فکري لحاظ چې څومره ژورتيا لري .. هم هغسې ذومعني اشارې د دې نظم آفاقيت په علامتي اشارو کې برقرار ساتي - څه هم که لږ ابهام لري .. خو يو لوستلی قاري ترېنه د خپل مطلب معنې اغيستلی شي - په فني توگه دا څورلس مصرعيز نظم چې ښکاري خو آزاد .. لاکن آزاد نه دی - بلکه دا نظم په پنځو داسې مصرعو باندې هم په شپاړس شپاړس برابر و سپلا بونو کې تقسيمېدلې شي چې ورته بنده پابند يا معری نظم وئيلي شي - تاسو يې خپله هم اولولئ -

زه چې گورمه هر لوري ، راچاپېر دي د بوالونه
دريابونه هسک هسک غرونه او يا غم او وسوسې دي
چې زما په خوا و شا کې اتېونه کوي غورځي
دائرو غوندي راترځي ، خو سرېره لاندې هم
په قصور د خپلواکۍ زه نيول شوی يم .. مجرم يم

۳۰ .. مونا ليزا

ستا موسکا گوره چې څله؟
پاروي په دې گمان ما
چې هم ته هغه جينۍ يې

چې مې تل د خوب او خیال په
 ټاپوگانو لټوله
 او یا لټیو نارډو ویم خپله
 چې د خو پېریانو ورسته
 قسمت بیا راویستم تاته ،
 خوبس .. دغه المیه ده
 چې د عوه کولی نه شم
 زه په تا باندې اوس ځکه
 چې دا زما خویم جنم دی
 او ته یې په خپله بڼه
 موسکنی غوندې هغسې

(په لټون ستا د څېرې .. مخ - 227)

هسې خو افضل شوق خپل ځان د هر قسم انساني فرقو او تفریقاتو نا بالاتریو انسان گڼلې - هم ځکه
 خو هغه د انسان په رنگه د انسان خبره کوي - خو دلته په دې پورته نظم کې .. چې افضل شوق په پېرس
 (فرانس) کې لیکلی دی .. کې داسې څرگندېږي چې هغه نه یواځې هر اړخیزه انسان دی بلکه کله کله خو د
 وخت او زمانې د قید نه هم ځان آزاد گڼي - هغه یقین لري چې وختونه انسان نه .. بلکه انسان وختونه خپل
 شاته پرېږدي - څه هم که داسې په ظاهره ممکن خو نه دي ... خو د ده په خبرې کې یو دلیل هغه وخت حقیقي
 بڼه اوزېږوي .. چې کله دئ د مونالیزا د هغه اوریجنل تصویر په وړاندې ولاړ دی .. چې درې نیم یا څلور
 سوه کاله اگاهو په فرانس کې لټیو نارډو نومي یو آرتیسټ جوړ کړی وو -

افضل شوق په خپل دې نظم کې مونالیزا نه پوښتنه کوي او وائي .. چرته دغه خو هم هغه جینی نه
 ده .. چې ده ته په خوبونو او خیالونو کې هر وخت راځي ؟ خو بیا چې هغه په فرېم کې بنده مونالیزا هیڅ
 ځواب نه ورکوي او چپه د خپل خاموش فطرت د وجې پاتې شي .. نو شوق صاحب ورته بڼه په نېغه کتلو
 پس دا خیال زړه کې راوړي چې خاموشي نیم اقرار دی .. او یا کېدی شي .. هم دئ خپله د دې شاهکار
 تصویر مصور لټیونارډو وي .. چې قسمت یو ځل بیا د هغې سره ملا وکړی وي - خو بیا چې د مونالیزا و
 غاوري موسکا ته څیر شي .. نو په مات زړه د هغې سره خپل ملاقات یوه المیه او گڼي او داسې محسوس
 کړي لکه دئ چې څو څو ځله دې دُنیا ته راغلی وي .. خو مونالیزا دئ په دې نه پېژني چې د هغې رنگ ،
 شکل او موسکا هم هغسې زړه او د وختونو په قید کې بند یوانه پاتې شوي وي - هم ځکه دئ خپلې
 مونالیزا ته د یو عام سېلاني په رنگه د محرومی د یو سترې احساس سره ولاړ او یوه داسې قلبی او
 روحاني رشته جوړولو کې جوگه ښکاري چې هغه اجنبي مونالیزا په ډېرو حوالو خپلول غواړي -

په دې نظم کې د افضل شوق د مودو مودو تلاش هغه پېکر د مونا ليزا په شکل کې څرگند بدل د هغه د آئيډيل يو داسې فکري دليل دی.. چې نقادان د شوق شخصيت په دې هنري کمال کې لټولی شي - چونکه مونا ليزا يو آرتست په خپل لاس جوړه کړي ليلا ده.. نو ځکه د افضل شوق لخوا په حيثيت د يو لفظي تخليق کار په هغې تصويري جينې باندې دعوه.. د آرت ستائينه او په آرت کې جماليات لټول دي - خبره يې ساده په دې نظم کې کړي ده خو د وخت د قېد نه آزادي د دې شاعر هغه هنري او فکري کمال دی.. چې هغه پرې پېژندلی شي-

دا آزاد نظم چې په کتاب کې په خورلس وړو او اوږدو مصرعو کې ترلې بنکاري.. خوله اصله دغه نظم په اوو داسې اوږدو مصرعو مشتمل دی چې هره مصرعه يې شپاړس سېلابونه لري او دې ته يو پابند يا بنه معری نظم هم ورته وئيلی شو - رايي ، چي اوگورو.. داسې هم دی که نه-

ستا موسکا گوره چې څله؟ پاروي په دې گمان ما
چې هم ته هغه جنی يې چې مې تل د خوب او خيال په
ټاپوگانو لټوله ... او يا لټيوناړدو يم خپله
چې د څو پېريانو ورسته قسمت بيا راويستم تاته،
خوبس دغه الميه ده ، چې دعوه کولی نه شم
زه په تا باندې اوس ځکه چې دازما خويم جنم دی
او ته يې په خپله بنه موسکنی غوندي هغسې

۳۱ -- واوره.. تاته وایم!

دا چې زه درته ژغېرم
ته د لاس ورغوي څله؟
گيروي په نری گوتو
او په نېغه ورته گوري
لکه جوړه، چې ليکې څه
او يا کرني وړانوي ته
هر څه هر څه
خوبيا هم زه
نه رسېرم تر مطلبه
ستا د زړه تر پټ طلبه
که څه هم کلونه تېر شول
که څه هم عمرو نه تېر شول

خو، يو ته يې .. چې لا چپ يې
او بل زه يم ، چې غږېږم
لا غږېږم
لا غږېږم

(په لټون ستا د څېرې .. مخ - 233)

په دې نظم کې افضل شوق د يو داسې ميني عكاسې او انځورگري كړي ده .. چې هغه پښتنه مينه ده - ولي چې پښتنې پېغلي حيانا كې مشهورې دي - هغوى .. څه هم كه يو چا سره مينه كوي خو د ميني اظهار يې خلې نه اورېدى نه شي - هم افضل شوق د هغې پښتنې پېغلي د ستر او حيا قيصر په دې نظم كې په هنري او شعري پېرانيه كې كړى دى .. او په دغه نظم كې هغه لفظي تصوير كشي داسې كړي ده لكه بنده چې يو فلمي سين گوري - هم دغه وجه ده .. چې يو ښه شاعر د لفظونو انځورگر بللى شي - په دې اړه افضل شوق د هيجانه كم مصور نه دى - د هغه تصويرونه خبره كوي .. هغه كانو ته ژبې او لفظونو ته څېرې وركولو كې مهارت لري -

په دې نظم كې هم مونږ دا يو څو لفظي تراكيب لكه " د لاس ورغوي گيرول " ، " د لاس د ورغوي كړنو ته په نېغه كتل " ، " د لاس كړنې وړانول " ، " تر مطلبه رسېدل " او " د زړه پټ طلب ته رسېدل " داسې محاورې گڼلې شو .. چې د پښتو لمن پرې پراخېدلې شي - د شاعر دغه شعري ادا زما خوښه ده .. چې هغه په خپل هر تخليق كې ځينې داسې نوي توري ، محاورې او لفظي تراكيب تړي .. چې هغه د تجریدیت باوجود هم پښتنې مزاج سره آمېزش كوي - او بل دا .. چې د افضل شوق په شاعرۍ كې سادگي د هغه فكري ابهام گڼلې شي - خو دغه ابهام محاوراتي ابهام دى .. چې لوستونكي ته د سوچ لاري پرانستي -

دا نظم چې هسې خو په شپاړس مصرعو باندي مشتمل دى - لاکن ورته آزاد نظم ځکه نشو وئيلی .. چې په دې كې آهنگ او موسيقيت باقاعده تر نظر لاندې ساتلی شوی دى - او دا نظم مونږ په اوو .. شپاړس سېلابيزه برابر و برابر و مصرعو داسې اړولی شو .. لكه

دا چې زه درته غږېږم ته د لاس ورغوي څله؟
گيروي په نړۍ گوتو او په نېغه ورته گوري
لكه جوړه چې ليكې څه او يا كړنې وړانوي ته
هرڅه هرڅه خوبيا هم زه ، نه رسېږم تر مطلبه
ستا د زړه تر پټ طلبه كه څه هم كلونه تېر شول
كه څه هم عمرو نه تېر شول خو ، يو ته يې چې لا چپ يې
او بل زه يم ، چې غږېږم لا غږېږم ... لا غږېږم

۳۲ -- و سوسه

ما يې زړه ته لاره اوکړه
هم يې سترگو کې مېښته شوم
خو ، چې څنگ ته يې ورتلمه
لا به نور نور ورڅکېد مه
چې ناخاپه مي وړپام شو ،
نو خولې شولې راماتې
پښې مي ځای په ځای شوې شلې
په وجود کې مات رامات شوم
اوله ډاره د مرگي زه
په هېڅ هم نه پوهېدمه
چې ، په کومه او تښتمه
شاته بند د ځوني وروو
دواړه اړخ مي د بوالونه
او همت مي کوي نه شو
د "يوپا" په لوري ځکه
چې يې خلې کې کوکېدلې
د غاښو په ځای سکروټي
اوله پوزي يې اورونه
غورځول اژدها غوندي

(په لټون ستا د څېرې .. مخ - 234)

دلته په دې نظم کې افضل شوق د شاعر سېلاني په توگه نه يواځې خپل ځان څرگندوي .. بلکه د
تهائې لېند د پتيا بېچ نومې ځای په اړه يوه خپله داسې قيصه لوستونکو مخي ته ږدي چې .. هغوی ترېنه
د تهائې کلتوري کمزورۍ يا د تهائيانو د وجودونو په سودا ماده پرستۍ تر حده غېر فطري روئيو ته
گوتې نيولې شي - په تهائې کلچر کې د اژدها تصور يو مقدسه زېری گڼلی شي - خودغه اژدها ځمونږ په
ذهنونو کې د يو داسې تباهي نڅښه راپيدا کوي .. چې مونږ ورنه نفرت يا کرکه کوو - او افضل شوق هم د
دې پښتني يا مشرقي سوچ د مخې د "يوپا" سره په يوه بنده کوټه کې ځان تصوير کوي - خو څومره چې د
هغې تهائې پېغلې د طرف نه خواهشات رابرسېره کېږي .. هغسې شاعر ورنه وېرېږي او تښتي - ولې چې د

هغه په ذهن کې یو خطر ده .. او هغه خطر ه .. د دې هېواد سره تړلي لعنتي او وباهي امراض دي .. چې شوق صاحب د هغې پېغلي نه تېنېتېدل غواړي -

دا نظم یو تمثیلي شکل لري .. او هیڅ قسم پېچدگي نه لري او نه په کې د خبرو جوړښت تجریدیت لري - لاکن په دې ساده نظم کې افضل شوق د تهاڼي لېنډ بې لگامه آزادي ، د ښځو بې راه روي او د هغه هېواد د خلقو غلامانه ذهنیت او غیر فطري خواهشات ډېر په شعریت کې غندلي دي - کوم چې لوستونکي ته د شعري خوند او ښایست علاوه هغه ته یو سبق هم ورکوي - د شاعر په سېلاني مشاهدو کې دغه مشاهده .. څه هم که مقصدیت لري خو کېدلی شي چې د نقادانو د قلمونو څوکې پرې او غږېږي .. یا او پسڅېږي - ولې چې د نن په تنقیدي عدل کې د گناه یا خطا توری هم د خپلې نه ایستل یا لیکل گناه او خطا گڼلی شي - نو ځکه دا شاعر چې .. هیڅ یوه اخلاقي خطا یې په دې نظم کې نه ده کړې .. خو دا د ښځي نه تېنېتېدل هم شاید چې د ننگ او غیرت په حواله نننې پښتني جرم او گڼلی شي -

په فني او تکنیکي لحاظ دغه ساده نظم ځان کې بلا ډېرې جدیدې محاورې د لفظي تراکیبو او علامتي اشارو په معنوي غرض رانغاړلي شوي دي - کومې چې د پښتو په فاندې تمامېږي - لکه .. "زړه ته لاره کول" ، "سترگو کې مېښته کېدل" ، "ورځ کېدل" ، "خولې راماتېدل" ، "پښې ځای په ځای او چپدل" ، "په وجود کې ماتېدل راماتېدل" ، "شات د خونې وربندېدل" ، "دواړه اړخه دېوالونه درېدل" ، "په خپلې کې د غاښونو په ځای سکروټې کو کېدل" او "له پوزي اورونه غورځول" -

په تهاڼي لېنډ کې لیکلی شوی دا پورتنی نظم چې په نولس مصرعو باندې مشتمل دی .. خو آزاد نظم نه دی - ولې چې د دې نظم هر مصرعه په اتهه سېلابونو باندې اده لري او دا معری نظم دی -

۳۳ -- ونې نشته

زما هم زړه غواړي
چې لږ دمه شم
د یوې گڼي ونې یخ سیوري ته
خو ظلم دا .. چې
د دې ژوند په دښت کې
تر لرې لرې پورې
ونې نشته

(په لټون ستا د څېرې .. مخ - 237)

په لورالائي کې دا پورته ليکلی شوی نظم د افضل شوق په ځينو هغو نظمونو کې يو نظم دی چې په کې خبره په نثري انداز کې داسې شوي ده.. چې ښکاري خو معمولي خبره.. خو چې لږ لوستونکي ورنه ځير شي نو دغه ساده نثري نظم.. د يو داسې مکمل نظم په توگه مخې ته راشي... چې د شعري پابنديانو سره په کې فکري ژورتيا د يو نه منونکې کمال تر حده هنري بنائست را وړاندې کړي - دلته د دې نظم د عنوان په شان شاعر د خپلې ستړيا يو داسې حال ونيو ته په اشارو کې جوگه ښکاري.. چې هغه دئ د يوې لمخې آرام ته هم نه پرېږدي - او داسې محسو سپړي لکه هغه چې د تودو لمرونو لاندې د گړخېدلو او په ټکنو غرمو کې د اوسېدو توان توفيق نه لري - او غواړي چې لږمه شي او بيا د نوي سره د لټون د مسلسل کړاونو سره مخامخ شي -

په دې نظم کې افضل شوق که يو طرف ته ځان د جنون تر حده په خپلې مينې کې مجنون څرگندوي.. او د پېرې په شان ستړيا ته.. ستړيا نه وائي او هر وخت د خپل اشنا په لټون کې گرځي.. نو بل طرفته دغه پېرې او مجنون خپل ځان انسان هم گڼي او غواړي چې.. د نوي سفر د جاري ساتلو د مخه لږه ستړيا په بيخ سيوري کې د يو داسې گڼې اونې دلاندې وسا کړي - خو درخته هيجرته نه وي - د دې علامتي اشارې مطلب دا دی.. چې افضل شوق ژوند يو داسې سپېره صحرا گڼي.. او وخواهشاتو ته د داسې سرابونو نوم ورکوي چې هغه انسان د هوکه کوي.. خو بيا هم دغه انسان د دغو سرايجنو خواهشاتو پسې پسې منډې ترنډې کوي او دا هيله هغه ته.. د ژوند کولو چل سره سره په کرکېچنو لارو باندې تلل هم ښايي -

نه يواځې دا پورتنۍ خبرې.. بلکه په داسې رنگه نظمونو کې هر لوستونکی ځان ځانته معنې او مطلبونه را کاري - او دا د دې نظم عالمگيريت بللی شي - کوم چې د افضل شوق په شاعري کې ټولو نه لويه خوبې او خاصه ده - چې هغه په ډېرو ساده خبرو کې فکري ژورتياگانې داسې په هنري شعري پېرانيو کې رانغاړي.. چې د مشر سليم راز دا رائي د ده په باب بالکل صحيح ثابته شي - چې هغه په خپل مضمون کې.. په هم دغه کتاب "په لټون ستا د څېرې" کې په صفحه نمبر 17 باندې ليکي..

"زمونږ دې شاعر (افضل شوق) حقائق ليدلي او تسليم کړي هم دي خو لهجه او رويه يې بې حده شاعرانه ده - احساس او شعوريي د فلسفي دی خو نظر او ژبه يې د شاعر ده"

د سليم راز صاحب دا رائي د افضل شوق په دې نظم "ونې نيشته" باندې پوره پوره ځکه اوځي... چې دلته هم خبرې په ساده لهجې کې شوي دي.. خو مفهوم يې فلسفي زېږوي - او بل دا دليل.. چې افضل شوق په نثري رنگه نظمونو کې هم شعريت په ذهن کې لري - د مثال په توگه.. اوس که مونږ د دې نظم په فني جوړښت نظر واچوو.. نو دا خبره به هم واضحه شي چې دا نظم.. نه خو آزاد دی او نه نثري.. بلکه يو پابند او معری نظم دی - خو، چې که مونږ يې داسې په څلورو، يولس سېلابيزه مصرعو کې وليکو.. لکه

زما هم زړه غواړي چې لږ دمه شم
د يوې گڼې ونې بيخ سيوري ته

خو ظلم دا.. چي د دې ژوند په دښت کې
تر لرې لرې پورې وني نشته

۳۴.. هسپانی سترگې

سترگې يې څه وي؟
وي د زهرو پيالې
بانه لرم لرم ،
ککو کې ماران..
هم ځکه ما به زړه له سوخته کله
چې د ښو غشي وراوت او وول
نو هرې پېغلې هسپانی به راته
په موسکنۍ اشارو او وئيلو
"مه گوره مونږ ته
گنې ته به هم بيا
د ښکلاگانو د ځمار په اثر
د پکاسو په پلونو او کړې منزل"

(په لتيون ستا د څېرې .. مخ - 245)

دا پورته رقم شوی نظم چې افضل شوق په کال 1996 کې د سپېن په ښار بارسلونا کې ليکلی دی ..
هم علامتي نظم دی - او تر هغو پورې څوک نشي پرې پوهېدلی .. چې د سپېن خلکو د خدوخال ، رنگ او
روئيو يا د دې هېواد د ښار ياد شوي بارسلونا په باب ښه پته نه وي ورته - او پکاسو چې د يو بېخي ستر او
مصوری د عالمي تاريخ يو مشهوره فنکار په توگه پېژندلی شي .. د بېک گرانډ په اړه هم لوستونکي ته
لږ ډېر معلومات لرل په کار دي - ولې چې په دې نظم کې هم خبرې خو ډېرې ساده دي - لکن معامله هغسې د
علامتي اشارو او فلسفيانه تهيم ده .. چې يو لوستلی قاري تر ښه ډېر خوند اغيستلی شي -

په دې نظم کې افضل شوق يو ځل بيا د آرټ رشتې له جمالياتو سره تړلو ته جوگه ښکاري - هغه دا
يقين لري چې شاعر هم د يو مصور په رنگه څيزونو ته رنگونه او ښې ورکولی شي - لکه پکاسو چې د
سپېن په تاريخ کې ځانته يو نوم د دې مصوری په اړه پيدا کړو .. نو وجه يې د دې ځای د ښکلو خلقو او
قدرتي حسن د اظهار وه - چې افضل شوق يې په دې نظم کې نه يواځې ستاينه کوي بلکه ځان د پکاسو په
لاره روان شوی لاروی هم په ناوئيلو اشارو کې گڼي - او په دې خبرې کې هم شک نېشته .. چې د افضل
شوق په شاعرۍ کې د هغه دغه سفرونه او مزلونو لوی رول ادا کوي او هغه د پښتو شاعرانو او قلمکارانو

نه په أسلوب کې بېلوي هم - هم ځکه خو مونږ دې لېونې شاعر او سفرنامه نگار ته يو داسې مصور هم وئيلی شو .. چې هغه تش عکسونه کارې را کارې نه بلکه هغه تصويرونو ته ژبې هم ورکوي - او غږوي يې هم - خو الميه داده چې د لفظونو د دې پښتون مصور په شاهکارونو او د هغو ښاهکارونو په خبرو .. لا خو زياتره پښتانه نه پوهېږي - هم ځکه خو د دې شاهکارونو شاته ولاړ مصور او تخليق کار هم لا خو سواليه نشان پاتې دی -

دا نظم چې په دولس وړو او اوږدو مصرعو کې ترلی شوی آزاد نظم ښکاري .. دراصل آزاد نه بلکه د نهو داسې برابر و مصرعو نظم دی چې هره مصرعه يې يولس سېلابونه لري - راشی چې او يې لولو -

سترگې يې څه وي؟ وي د زهر و پيالې
بانډه لرم لرم ، ککو کې ماران
هم ځکه ما به زړه له سوخته کله
چې د بنو غشي ور اوتاوول
نو هرې پېغلې هسپانۍ به راته
په موسکنۍ اشارو او وئيلو
" مه گوره مونږ ته گنې ته به هم بيا
د ښکلاگانو د ځمار په اثر
د پکاسو په پلونو او کړې منزل "

۳۵ -- يو مې يار .. خو سل يې ښې

څوک چې
هرڅه هرڅه ليدل غواړي
په سترگو باندي ،
هغوئ به څه پېژني؟
زما هغه جانان
چې زه يې ،
له نهه نيوي بېلو نومونو پرته هم
لا زړه کې ،
ساتمه هيله د وصال
خو ، د سلمې ښې

(په لتيون ستا د څېرې .. مخ - 254)

افضل شوق دَ خپلې مستې، شوخې شاعری په حواله د سلو یار مشهور دی.. او زیات تر نقادان ورته هر جائي، حسن پرست او گوره چې لا نور څه څه القابات ورکوي خو د هغه په شاعری کې دا ورستی نظم د هغه ټولو راپورته شوو سوالونو داسې په هنر او دلیل جواب ورکوي چې مخکې د هیچا په ذهن کې د هغه په حقله هیڅ قسم شک او غلط فهمي نه شي پاتې کېدی - هغه وائي.. چې د الله تعالی نهه نیوي (99) شکلونه په کائنات کې لیدل دي بلکه حمد و ثنا هم وائي - خو سلمه بڼه د هغه وصال شاید چې دئی د سلو حقیقي یار څرگند کړي - هو خدائی دي او کړي چې هم د غسې اوشي - ولې چې ما د هغه د ټولې شاعری د مطالعې وروستو خپل هر سوال د افضل شوق په دې نظم کې تر جوابه داسې اورسولو چې زه اوس په ډاډه وئیا شم چې هغه اصلاً یو صوفي.. خو په جدید انداز یو ملنگ، خوش لباس شخص او شاعر دی - یعنی هغه هم یو حسن خوبونکا شاعر دی.. خو دا شاعر د باطن په سترگو حسن ته گوري - لاکن چونکه مونږ په هر ښکاره کېدونکي خیز باندي یقین لرو - نو ځکه د هغه لفظي تراکیبو، علامتي مروجه اشارو او مستعمل تلمیحاتو او تلازمو ته هم هاغسې معنې ورکوو چې کومې رواج لري - خو دغه شاعر افضل شوق د روایاتو یاغي شاعر دی - نو په کار دي چې مونږ د ده شاعری ته په نوو نوو زاویو او گورو.. هاغه زاویې څه کېدلی شي؟ دا به د هر وخت نقادان د ده په شاعری کې لټوي -

په کائنات کې د الله تعالی د نهه نیوي څېرو لیدلو ورسته د سلمې څېرې د لیدلو خبره که څه هم لږ ابهام پیدا کوي خو زه د یو نقاد په حیث دا خبره قیاس کولی شم چې افضل شوق.. چې تر اوسه لا ده (شاعر) هغه ائیدیله څېره نه ده لټولې چې په لټون کې یې د پېرې غوندې گرځي.. شاید چې د الله پاک هغه نابنکاره بڼه وي چې دیدار به یې په آخرت کې په جنت کې جنتیان کوي - یعنی د خدای اصل څېره، چې له نهه نیوي څېرو نه به د هغه څېرې سلو ته رسوي - په دې نظم کې د افضل شوق داسې صوفیانه فلسفه لوستونکي ته په ذهن کې بلا سوالونه زېږولی شي.. خو زما یقین دی چې هر سوال به یې هم د لوی خدای پاک په عظمت تمامېږي -

دا نظم چې په لسو ورو او لویو مصرعو کې تقسیم ښکاري خو له اصله په څلورو، پنځلس سپلا بیزو اوږدو او برابر داسې مصرعو باندي مشتمل دی.. لکه

څوک چې هرڅه هرڅه لیدل غواړي په سترگو باندي،
 هغوی به څه پېژني؟ زما هغه جانان چې زه یې،
 له نه نیوي بېلو نومونو پرته هم لا زړه کې،
 ساتمه هیله د وصال..... خو، د سلمې بڼې

نور به د دې کتاب د څېښتن په حقله څه وایم.. هغه خو اوس هم د خپل دې نظم "خیالي بڼه" په شان مسلسل سفرونو کې داسې ورک یادېږي.. لکه هغه (شوق) چې ځان تکمیلول غواړي.. او دا تکمیل کېدی شي چې هغه کله هم په خپل ژوند کې او نه کړی شي - ولې چې ژوند خو هم د افضل شوق په قول یوه

داسي صحرا ده.. چي دئي په کي د يو بل طرف نه چور لکونه خوري - هم حکه خودا د ناليدلي ليلا پښتون
مجنون وائي.. چي

ستا د لتيون
په مست جنون کي اشنا!
د مسلسل سفر له جوړه زه هم
لکه پيري
اوس په نامه ياد پرېم
او بڼه زما هم
څه خيالي غوندې شوه

(په لتيون ستا د خبرې... "خيالي بڼه" .. مخ-110)

حسینه گل

نومبار.. اکتوبر کال 2003

«—————»

شوق... د سفر و نو په آئینه کي

(مزل په واوړو باندي - د لمر د کلي په لور)

دا دواړه کتابونه... چي په دولسو دولسو بابونو مشتمل دي - او د څوارلسو يورپي ملکونو بشمول
د دوي.. د سېل ذکر په کي په يو نوي انداز کي په يو ډېر خوندور ماحول کي شوي دي - او ما چي کله دغه
دواړو کتابونه او لوستل نو د هغه د دې دواړو کتابونو د هر يو باب تفصيلي تنقيدي جائزه نه ليکل به
يقيناً چي زما يوه خپله ادبي بد ديانتې وه.. او بل به د افضل شوق د دې کوشش او زيار نه هم سترگې اړول
وو - کومه چي يوه بله ادبي بې انصافي گڼم - او زما دا يقين دی چي دغه دواړه کتابونه چي څوک په دغه
رنگ تنقيدي نظر اولولي.. نو هغوي به څه نا څه ليک ته خامخا پاروي - د افضل شوق هاغه خپل کړي
روايت په دې کتابونو کي هم په نظر راځي - د هغه دا کوشش وي چي هر ځل خپل ځان د فن مينه والو ته په

يوه نوي بڼه کې ښکاره کړي - په دې دواړو کتابونو کې د هغه د ليک انداز ماته دا احساس راکړو .. لکه زه چې په پښتو کې انگرېزي لولم - او يقيناً چې دا هغه يوبل نوی روايت خپل کړی دی .. يو مغربي روايت په پښتني رنگ او شکل کې !!..

د ښاغلي افضل شوق نه د غسې توقعات لرل خو زموږ کار دی - خو دلته د بده مرغه ځيني خطري او خدشات هم ماته اشاره کوي او هغه دا چې يو وار بيا هاغه قدامت پسنده طبقې چې خپل ځان او وجود په قومونو ، ژبو ، قبيلو ، علاقو ، توپکو ، تمانچو کې گڼي .. هغوی به د افضل شوق دغه نوي اپروچ ته يو ځل بيا په کوم نظر گوري .. او يا آيا هاغه نظر به د دې کتابونو نه د څه اغيستو هنر لري هم او که نه ؟؟

دلته زه دا وضاحت کوم .. چې دا دواړه کتابونه "مزل په واورو باندي" او "د لمر د کلي په لور" په يوه اوږد سفر باندي مشتمل دي - نوراشی چې وړمبې د سفرنامې "مزل په واورو باندي" هر يوه باب جائزه واخلو - په دې دواړو کتابونو کې افضل شوق د سفرې حالتونو او نورو معلوماتو وړاندي کولو سره سره دوي عمراڼي مطالعې هم د انگلش د ژبې او يورپي ژوند په اړه تفصيلاً وړاندي کړي دي - او دې نه علاوه يې د هر ځای په حواله په کې تصويرونه هم د عکسي يون تر عنوان لاندي چاپ کړي دي .. چې لوستونکي د هر هېواد او د هغه ځای د څيزونو او خلکو په اړه ترېنه په ذهن کې يو عکسي نقشه هم جوړولی شي -

وړمبې برخه ----

مزل په واورو باندي

(يادگيرنه :- دا کتاب په کال ۲۰۰۴ کې چاپ شوی دی)

د يورپ د سفرونو دپاره داسې عنوان کتاب ته ټاکل .. که يو طرف ته يقيناً دا څرگندوي چې هلته ډېره زياته يخني ده ، خو بلخوا د لوستونکي په ذهن کې هم دا خبره د سوال په شکل کې راپورته کېږي - چې چرته دې پورتنې عنوان نه افضل شوق دا معنې خو نه اخلي .. چې په دې براعظم کې د ژوند کولو طرز .. انساني روڼي او خوښيونه هم څه دغه شانتي دي ؟؟ د دې سوال د ځواب لټولو په نيت راشی چې د پښتون سېلاني سره د هغه د سفرې پړاوونو په لور په گډه سفر او کړو او د دې کتاب دغه دولس وار په بابونه په تنقيدي نظر اولولو -

۱- د بادار د کور په لوري

په دې باب کې افضل شوق چې د خپل ليک آغاز " چرته غلط جهاز ته خو نه راو ختم؟ په ځواب کې د دوزخي حورو طوفاني دورې په رڼا کې دا خبرې په ډېر خوند قلم بند کوي..

" مذهبونه ، رواجونه او انساني قدرونه که څه هم د يو ځناور وزمه انسان څخه ټولنيز انسان جوړوي .. خو له اصله دا انسان تر اوسه پورې لا تش په شعوري توگه له ځناورانو څخه بېل شوی دی __ گوا د حاجتونو په وار که ځناور نه هم دی .. خو ځناور وزمه حتمای دی "

(مزل په واورو باندي .. مخ-16)

دلته که بناغلی شوق د عربو د جهاز د دننه ماحول يوه نظاره په ډېر خوندور او شاعرانه انداز کې غندي ، نو بلخوا يو بل سوال هم د خپل ذات او هېواد په باب راپورته کوي .. لکه

" - ته څوک يې؟ او له کومه راغلی يې؟
- شوق زما نوم دی او زه پاکستانی يم

د تور سري انگرېزي د پوښتنې په ځواب کې چې ما څنگه دومره اووئيلو ، نو هغه او درېده او سرترپايه راکتلو ورستو يې اووئيلو..

- ته پاکستانی يې ... ؟ "

(مزل په واورو باندي .. مخ-33)

په دې مکالمې کې شوق که څه هم خبره واضحه کړې نه ده .. خو د قاري په ذهن کې دا خامخا راځي چې .. زمونږ قومي شناخت او وجود دواړه د بهر د نيا د پاره د خوف ، وېرې .. يو علامه گرځېدلي ده - يعنې په " سواليه پاکستان " باندي شوق صاحب هم چې څنگه بيا د هغې بوډهي فېرنگي مخې ته کچه کېږي .. دې نه هغه د خپل هېواد په حواله ځان که ورکوتی محسوس کړی نه هم دی .. خو هغه حېران شوی او ځان کې ننه ننه مات شوی رامات شوی ضرور دی -

پورتنیو دواړو پوښتنو په ځواب کې که افضل شوق يوې خواته د يورپ په حقله ادراکي نظر خپل کړو .. نو بلخوا يې په " هائيډ پارک " لندن کې هم څه چې وئيلي دي - که څه هم هغه يې ښکاره کړي نه دي .. خو داسې ښکاري لکه هغه چې خپل زړه ښه سپک کړی دی .. ځکه خو په اشاره کې خپله وائي ..

" حقه خبره ده چې د دې موقعې څخه فائده اخیستلو کې ما هم خپل ځان د غازیانو په قطار کې درولو په نيت د اخلاقياتو په دائره کې د انسانانو تر مينځه د وحشي روئيو په ضد څه خو اووئيل - لکن هيچا هم واورېدلو ځکه نه ... چې زه له ځان سره بونېدم "

(مزل په واورو باندي .. مخ-36)

بدرد وئيل هم دَ اخلاقياتو په دائره کې د يو اعلى ظرف نشاندې کوي .. او په دې خبره کې شک نېشته چې دلته ده خپل ځان اعلى ظرفه څرگند کړې دى -

په دې باب کې له کراچۍ نه تردوبۍ او بيا لندن پورې د سفر حالونو سره سره د لندن په اړه ډېر معلومات ، انکشافات ، او سفرې مشاهدې لوستونکي د ځان سره ملگري مخ مخ ته په وړلو مجبوره کوي - کومه خبره چې په دې باب کې غورطلبه ده .. هغه د افضل شوق هغه رائيې ده ، چې ده د فېرنگيانو په اړه رقم کړې ده .. تاسو يې هم لوستلى شئ -

" که څه هم تر اوسه مونږ دا خلق خپل باداران گڼو او ډېر په درنه سترگه ورته گورو - خو حقه خبره دا چې دوى له مونږ څخه کرکه کوي او دا کرکه د هغوى په خمير کې ده - او د دې خلقو په حقله هوشياران هم وائي .. چې روايت پسندې او کينه د انگلسيانو خاصه بلل کېږي "

(مزل په واورو باندې .. مخ - 34)

۲ - چرته چې د لمر لا يخ کېږي

په دې باب کې هم .. لکه څنگه د عنوان نه څرگنده ده ... افضل شوق د بيلجئيم هېواد او د دې هېواد ستر ښار برسلسز په حقله دغه رنگ رائيې لري - او په خپلې سفرنامې کې ليکي چې ..

" هو .. منم چې د شرافت په مقابلې کې بد معاشي په کې د نه برابر ده خو بد مستيانې په کې ليدل کېدلى شي "

(مزل په واورو باندې .. مخ - 56)

دلته هم ښاغلى شوق په ډېرو اشارو کې د دې ښار د استوگنو او د ښاريې د ژوند او روئيو په حقله خپل نظر په ډېر ښکلي انداز کې څرگندوي - خو بلې خواته د بل په ژوبه (گائيد) داسې هم د دې هېواد په اړه ليکي ..

" وئيل کېږي چې يو ځل د اولمپک د لوبو څخه راغلى سوئمنگ ټيم و لوبو غاړو ته باچا انعام په دې خبره ورکړو چې هغوى په اوبو کې ډوب نه شول "

(مزل په واورو باندې .. مخ - 59)

دلته د بلجميانو د ناراستۍ ، سستۍ او ناخوښۍ خواته هم افضل شوق په ډېر مزاحيه انداز اشاره کوي - د دې باوجود په دې مزاح کې هم د هغه يو مقصد دى چې هغه د بلجئيم خلق د نيا ته څرگند کړي - او هم دغه رنگ د يو ځاى د خلقو ښه او بد خوښه او روئېي په خپل انداز کې په معلوماتي رنگ کې بل ته رسول د سفرنامې د ليک مقصد هم دى -

په دې باب کې د معلوماتو سره سره ځينې داسې اشارې هم مخې ته راځي ، چې د قاري په ذهن کې د بلجئيم په حقله راپورته شوي سوالونه ځواب ته رسولی شي - لکه په دې لاندې ښې مکالمې کې چې هغه په اشارتي انداز واضح کړي دي -

" او بيا د څه خاموشي ورسته واي ..

- تاسو خبر ياست ، چې په اروپا کې د برطانيې په چپه چې ټرېفک يې په کين لاس چلېږي .. نور

هېوادونه خپل ښې لاس په کاروي او ولې؟

هغې به لا نور څه هم وئيلو ، چې يو غبر اغلو ..

- هو هو .. په دې چې د انگليسانو زور په نورو پاته نه شو

ځواب څه وو ، چې په بس کې د خدا او غږبوژي سره سم هر يوه شاته کتلو - ولې چې دا بل

هيوک نه .. هغه فلپاڼي ځوان رونالد وو -

- هو ، کېدلی شي ، لاکن د دې هېواد خلگ خو يې لا اوس هم مني لاکن "

(مزل په واورو باندي .. مخ - 59)

دلته خبره په " لاکن " باندي سر ته رسول داسې څرگندوي لکه بلجئيم چې د گاونډي فرانس په مقابل کې انگلېنډ ته زيات اهميت ورکوي - وجه يې څه ده ؟ د دې په اړه په دې باب کې بلا خبري موجودي دي .. چې د لوستلو ورستو مخې ته راتلی شي -

۳- تودو ماښامونو سوږ ښار

په دې باب کې سېلاني افضل شوق د هالېنډ د سېل سره سره د دې ملک د غټ ښار ايمسټرډم ښار خاصکر د شپې او د ورځې ژوند ته د سپرو او تودو رواجي خصلتونو په لور اشارې کړي دي - نو بل خواته يې د هغوی د خوښونو ، عادتونو او قانوني " ناروا " رواجونو ته گوته هم په ښه انداز نيولي ده - په دې باب کې شوق چې هر څو د پرون د ولندېزيانو په حقله يو احترام لري ... خو د نن د ولندېزيانو په حواله هم داسې په بې ساتنگۍ ليکي ..

" لنډه دا چې کله هغې دا خبري کولې نو په دې ښار باندي مي د اروپا د تهائي لېنډ پيدا شوی

شک واره په وار ځکه يقيني کېدلو .. چې امريکې غوندي يو انتهايي ماډرنې ټولني کس چې يې لا

هم په ازادۍ باندي د حېرانۍ اظهار کوي .. نو هغه به څومره ازادي وي ؟ "

(مزل په واورو باندي .. مخ - 80)

منم چې افضل شوق په دې باب کې ډېرې ازادې خبرې کړي دي .. خو په دې پورتنۍ پېرائيه کې د

تهائي لېنډ سره مثال ورکول د هالېنډ غندنه ده - نه يواځې دا خبرې .. بلکه په هم دغه ښار کې چې د يو

هوټل په کمره کې درسته شپه خوب نه کولو په کيفيت چې په خپل بيان کې کوم ډرامائي انداز ده خپل کړی دی - هغه د ستائينې وړ دی - او په کار هم ده چې د غسې کيفيتونه په دغسې خوندور انداز کې قاري ته رسول.. دا د سفرنامې د لوست خوند پيدا کوي - افضل شوق د هالېنډ د خلقو د روڼيو په باب يو بل ځای ليکي چې ..

"- وئيل کېږي ، چې د هالېنډ خلق (ولند بزيان) نه يواځې په خپل ژوند او حېثيت غره دي - بلکه هغوی دا هم وائي ، چې گوندي ..

" خدای مونږ ته ځمکه راکړه او مونږ ورباندې هالېنډ جوړ کړو او بل د دې خلقو په مخونو هر کله د غصې اثار برېښي - ولې چې دا خلق په "زه" او "زه" کولو کې لوی نوم لري "

(مزل په واورو باندې .. مخ - 70)

دې نه علاوه افضل شوق په دې سفر کې د ولند بزيانو څېرې او په څېرو باندې د راغونډې شوي گونځي که له پښتنو سره تړي ، خو پښتانه نه ورته وائي - نو بلخواته د هغوی د ژبې صوتي اثر هم پښتو ته نيردې نيردې گڼي .. خو پښتو ځکه نه ورته وائي .. چې هغه د ولند بزيانو ځيني رواجي عادتونه غير انساني گڼي - لکه په دې هېواد کې د ځناوري تندي ماتولو ته په قانوني توگه د سوشل ورک نوم يا حېثيت ورکول او نشې په قانوني توگه جائز گڼل .. د دې خلقو هغه ځانگړی غرور دی چې ورته په اخلاقياتو کې بې حياتي وئيلی شي - او داسې هر څه .. که هغه ښه دي ، نو په ښو ټکو په دې سفرنامې کې رقم شوي دي او که بد دي .. نو بدو ته بد هم په ډېره اخلاقي پېرانيه کې وئيلی شوي دي - او دا د افضل شوق په ادبي ليکنو کې حقيقت پسندانه دليل گڼلی شي -

۴ - د هټلر د پلونو خاورې مې رانجه کړو

په دې باب کې د عنوان نه برېښي چې افضل شوق د هټلر شخصيت ، د هغه بهادری ته څومره د احترام په نظر گوري .. او جرمني ته تگ د ځان د پاره يو اعزاز گڼي - او دلته دا گوري چې د هټلر اثار ، آيا د هغه په اولاد کې چرته په نظر راځي او که نه ..؟ په دې حقله دئې په دې باب کې په واضحه ټکو کې ليکي -

" په تاريخ کې په درنو ټکو لمانځل شوي جرمنيانو ته که څه هم په نړۍ کې اوس هم په ډېره درنه سترگه کتل کېږي - خو ما يې په نرانو او ښځو کې داسې هيڅ يوه خبره نه اوليده چې له خپل تاريخي عظمت سره يې سمون خوړلو - ولې چې دا خلق هم لکه پښتانه اوس پيسه هر څه گڼي او ورته گډېږي "

(مزل په واورو باندې .. مخ - 109)

په دې باب کې افضل شوق په خپل نظر پښتون او جرمن مارشل قومونه گڼي .. خو له دواړو مایوسه هم دی - چې دواړه د خپل قوم لوی عظمت دومره مقدم نه گڼي خومره چې پیسه گڼي -

دلته د جرمني په سېل کې د افضل شوق رومانوي طبیعت ښودنه څه زیاته شوي ده - خو بیا یې هم خپل شوخ انداز او دلتهون هڅه دلاسه نه ده ورکړي - لکه په دې لاندې مې مکالمه کې چې هغه لیکي ..

" - دا شوق چې هر شي ته ډېر په غور گوري نو ...

- هو .. داسې محسوسېږي لکه هغه شی چې په زړه کې نقش کول غواړي داني چې څنگه د کائیکو خبره پوره کړه نو ونېسا هم په پسخوندي موسکا کې وائي - هغه ځکه چې راتیر دی او شاعر هم ...

په " شاعر " باندي زور ورکولو ورسته ما وار داسې لاس ته کړو ..

- هر هغه شی چې ماته اپیل کوي ، زه یې انجوائی کولو سره ستائل هم غواړم "

(مزل په واورو باندي .. مخ - 112)

یقیني خبره ده چې دلته هم افضل شوق د خپلې شاعرانه فطري مجبوري د و چې خپل شاعرانه ذوق څرگند کړی دی .. بلکه د خپل لټون انتها ښکاره کولو علاوه هم مونږ ته دا راڅرگندوي چې هغه هر څیز ته په خومره غور او فکر گوري - او د شوق ، په جرمني کې دغه رنگه رومانویت کېدلې شي چې د هغه قصور نه .. بلکه د جرمني د شاعرانه ماحول اثروي - لکه په دې سېل کې چې ورته گائید میرنا داسې وائي ..

" جرمنیان هم د کتاب د مطالعې دغوني شوق لري لکه انگلسیان - لکن شوقه ! ته خبر یې چې جرمني ته د شاعرانو او لیکوالانو هېواد هم وئیل کېږي - او دلته دې خلقو ته ډېر په درنه سترگه کتل کېږي - چې د جرمنیانو له قوله .. شاعران او لیکوالان ذهنونو ته تر ټولو ښه تفریح ورسپاري او له دې خلقو څخه تحریکونه زېږونه کوي "

(مزل په واورو باندي .. مخ - 106)

۵. د خوب په رښتونو ناؤ کې

په دې باب کې ښاغلی افضل شوق د سوټیزرلېنډ سېل په خپل خوندور انداز کې لیکلی دی - زیات معلومات یې د " گائید " په خله وړاندې کړي دي - خو خپل نظر او فکر یې هم لوستونکو ته د یو زیرک لیکوال .. او تکره سېلاني په رنگ کې ښکاره کړی دی - په دې باب کې هغه خپل فکري کوشش ته د سوټیزرلېنډ په اړه داسې ضروري ټکي راغونډوي لکه ..

"که څه هم زمونږ د هېواد په برخه د خلاسو شيطانانو په شمېر دلته کم شيطانان خوشي کړل شوي دي.. خو شيطان هر ځای شيطان وي - هو.. د هر څه پرته هم د کرکې وړ گڼل کېږي - او بل دا چې د خدای په دې دُنیا کې که څه هم هغه د ځمکې په سره جوړ سوټيز لېنډ دی.. ښه او بد خلق لري" (مزل په واورو باندې.. مخ-123)

په دې باب کې ښاغلی افضل شوق د سوټيز لېنډ د څورو ورو ښائستونو نه متاثره خو ښکاري.. خو د خلقو د روڼو، خوښو او ښو او بدو نه خوابدی هم لیدي شي - په دې باب کې د یوې امریکني پېغلې ونیسا سره د هغه رومانوي تعلق داسې په هنر، ډرامايي او افسانوي انداز کې ذکر شوی دی.. چې ښکاره خبره په کې یوه هم په نظر نه راځي - او دغه د ډراماتي او سسپنس نه ډک تعلق، د یو ښکلي ډراماتي هاغه لیوني کېفیات ټول د لوستونکو ملگري کوي چې ښاغلي شوق یې منظرکشي کړي ده - په دې لنډ غونډې سېل کې د لیکوال فکري مشاهده او جذباتي زیرکتیا ډېره د قدر وړ ده - د جرمني، آسټریا، اټلي او فرانس تر مینځه موجود هېواد سوټيز لېنډ د اولس په حقله یو ځای لیکي..

"جرمن سوټس په طبیعت کې اضطراب لري.. آسټرین سوټس ټوکیال طبیعت او موسیقي خوښوي - دغه رنگه فرنچ سوټس نخري بازه او فېشنیان دي - لاکن اطالوي سوټس څه غونډې زیات مذهب پرسته او قدامت پسند یادېږي"

(مزل په واورو باندې.. مخ-140)

دلته د لیکوال مقصد دا دی، چې سوټيز لېنډ په دې پورته ذکر شوو څلورو وارو ملکونو په میان کې د یو "سېنډویچ" حیثیت لري - او د دغه څلورو وارو ملکونو نه متاثره دی - خپل سوټس کلاسیکي ښې نه لري - او زما په خیال دغه تجزیه افضل شوق د یو کامیاب سفرنامه نگار په صف کې دروي - چې د دې خلقو په حقله دومره ډېر معلومات به هم لري، او د معلوماتو د بیانولو.. یو خپل ډراماتي لیکوال انداز هم -

۶. د ژوند په خوندونو کې تمام هېواد

په دې باب کې د آسټریا د غریزي سیمې، د درو، واورینو غرونو او د نورو ځنگلي او قدرتي ښکلاگانو چې کوم ذکر شوی دی.. نو هغه په خپل ځای یو خاص اهمیت لري - چونکه ښاغلی لیکوال هم د یوې ښائسته غگریزې علاقې سره تعلق لري - نو په دغه باب کې د قدرتي مناظرو نه هاغه خوند اغیستل او قاري ته هو بهو هاغه تصویر مخې ته کول.. د افضل شوق د هنر یوه لاره ده!! دې مکالمې نه تاسو د سېلاني لیکوال په حقله قاري د هغه د خوشحالی او مستی نه اندازه کولی شي -

"- دا شوق او روڼي چې سره یو ځای شي نو هلته غم نه.. خنداگانې وي"

- او مستيانې هم ...
 د ميرنا خبره پرېكولو ورسته زېږ لوري په خپل تېره غږ كې چې داسې او وئيلو ، نو ميرنا وائي..
 - هو ، دا شوق خو چې د ورځې وخت د خبرو نه لري .. د شپې او د پېرې لانه ...
 - څنگه به او د پېرې ؟؟ خوب ته چې يې خلق نه پرېږدي "
 (مزل په واورو باندي .. مخ - 160)

په دې باب كې د ليكوال د سفر د كار .. د هغې د لوازماتو ، د خپلو مشاهداتي او مطالعاتي
 مصروفياتو د لاسه دومره ناوژگار ليدى شي .. كه ټوله ورځ په دغه هر څه تېروي - نو د شپې د خوب د پاره
 هم وخت نه لري - دې مطلب دا مخې ته راځي .. چې افضل شوق د اروپا په سېل كې د سټريا نه خوند
 اغيستلو سره سره وخت ضائع كړى نه دى - او دلته كه مونږ بيا د افضل شوق د سفرې شواخون ، محنت
 او پرله پسې د زيار خبره كوو .. نو پورتنى پېره يا مكالمه هم مونږ د هغه دغه مصروفيات په گوته كوي -
 افضل شوق هر څو كه د دنيا په هر گوټ كې د هاغه ځايونو په بنكلاگانو كې ورك شي - خو د خپل هېواد
 او سيمې نه پرېكړى كله هم نه دى - هغه هر ځاى يا موقعې ته خپل قوم ځان سره گنډلى وړي او ورته هغه
 موقعه احساسولو كوشش هم كوي - كوم چې هغه د خپل قوم يا هېواد سفير څرگندوي - لكه په دې
 لاندېنى پېره كې چې ليكي -

" داسې واوره كه ځمونږ په هېواد كې وړېدلى نو دا تگ راتگ به نه وى .. بلكه په درست ژمې كې
 به خلق دننه په كورونو كې ناست وى "

(مزل په واورو باندي .. مخ - 165)

نه يوازې دا .. بلكه افضل شوق د آستريا په واورينو درو او غرونو كې په مختلفو موقعو د خوند
 اغيستلو خبرې ډېرې په خوند كوي او دا هغه وړمبى ملك دى چې هره نظاره يې د افضل شوق زړه او روح
 تخنولى دى - دې نه بنكاري چې هغه واوره زياته خوښوي - هم ځكه خو د واورين موسم د شاعرانه اثر د
 مخې هغه لږ شانتې د امريكې پېغلې ونيسا په حواله د تخيلاتې رومانويت داسې په مزه مزه بنكار شوى
 هم دى لكه ..

" او وه هم دغسې خبره .. گوا هغې زما په لور كتلو او سترگې چې مې څنگه ورسره څلور شوې - نو
 داسې يې په برگو سترگې په ما كې رابنځې كړې .. لكه هغه چې راته وائي ..

- شوقه ! ته واقعي چې په خپل ضد كې پښتون اووتې - گنې د لوى بادار د لور په حېث خو ما
 غوښتلو چې ځان ته دې مرئىي كړم

او بيا يې په نړۍ موسكا كې له سترگو وپښته داسې شاته اوځنډلو .. لكه هغې چې زما د سترگو
 په وړاندي نه .. بلكه د دې شاعرانه موسم له سوبه ماته خوړلي وي "

(مزل په واورو باندي .. مخ - 165)

۷. د موزارت په موسیقي کې مسروره گلدرې

په دې باب کې د وخت د یو عظیم موسیقار په باب نه یواځې ښې درنې خبرې شته بلکه دا سیمه یې د هغه د موسیقي په سرونو کې مسروره ښکاره کړې ده - دې سره سره افضل شوق د " موزارت په موسیقي کې " د عنوان لاندې نظم کې ځکه لیکلو چې خپل ځان موزارت او گڼې او د آستریا د درو ، ویانا ښار .. او خاصکر د سپلز برگ خوا او شا ته ښکلې نظارې او خواړه واره ښائستونه د هغه په رنگه محسوس کړي او خوندونه ترېنه واخلي - هم په دې باب کې افضل شوق داسې څرگند کړي دي لکه چې آستیرین په گلونو ، رنگونو او په موسیقي ورک مټین خلق دي - یو بل ځای شوق د آستیرینو په باب لیکي -

" که څه هم دلته د ښځو جامې څه گڼې دي .. خو شوخیانې هم څه کمې نه لري .. چې موقعه په لاس ورشي ، نو د لاسه یې نه ورکوي "

(مزل په واورو باندې .. مخ - 191)

په آستریا کې چې چرته هم افضل شوق تللی دی .. د هاغه ځای او خلقو یې یو رځي مطالعه نه ده کړې .. بلکه غېر جانبدار انداز کې یې په دواړو اړخونو لیکل کړي دي - او د دې نه مونږ افضل شوق یو آفاقي او تعمیری سوچ لرونکی داسې لیکوال گڼلی شو چې د سوچ دائرې یې محدودیت نه لري - او نه د یوې خاصې نظریې پابند لیدي شي - هغه په خپل تحریر کې آفاقي فکر ته زیات پاملرنه کوي - دلته په یورپ کې د انگلسي ژبې په حقله د مایوسی نه علاوه افضل شوق د ملگرو تر میانځ د ژبې د اهمیت او ضرورت مکالمه (صفحه نمبر 193) چې ډېره خوندوره ښکاري .. سرته رسولو ورستو خپله خواړه ژبه پښتو داسې احساسوي او لیکي چې ..

"... لاکن خپله ژبه خپله وي .. که هر څو هغه وپه وي یا غېر علمي او سائنسي "

"منم .. چې خبره یې صحیح کوله ، خو ما د خپلي پښتو سره د جنون تر حده میني له سوبه په خپلې پورتنۍ خبرې باندې جذباتي ټینگار څه او کړو .. چې ملگرو د ورو ژبو په باب زما دا رايې په خپل خپل نقطه نظر ډېره او غندله - او بیا مخته که ما هر څو دلائل ورته قطارولو ، خو د مشر بادار لورکۍ د تپل شوي رايې په حق کې ملگرو ماته گرسره غوږ نه نیولو "

(مزل په واورو باندې .. مخ - 194)

په دې باب کې د لیکوال د خپلې مورنۍ ژبې سره د میني او محبت کوم جذباتي تړون .. چې د هغه یوه فطري خاصه ده .. هغه هم د سفرنامې په دې پړاو کې د قاري نه پټ نه دی -

افضل شوق د ویانا د سپل کولو په وخت د آستیرینو په باب داسې خبرې هم رقم کوي ..

" که څه هم د جنت هیلې لري ، خو دغه آستیرین دا ژوند هم ښه په خوند تېروي - گوا میوزیک یې کمزوري او ډانس د ځوښي شيان دي - او بل دا خلق د هویتلانو شوق هم لري - دلته دې وخت 15500 سټېنډرډ کېفې په دې ښار کې موجود دي "

(مزل په واورو باندې .. مخ - 190)

۸. شپه ... چې سهار کېدل نه

په ویانا ښار کې د ملگرو سره د شپې د ژوند په رڼاگانو کې ورک سېلاني افضل شوق چې څه هم رقم کړي دي - هغه په ادبي پېرائیه کې سرته رسولي شوي دي - د مثال په توگه دې لاندې پېره کې لیکي -

" دا خلگ خو هم د خپلو ضروریاتو د لارې هاغسې خواست گړ دي لکه ځمونږ د هېواد سوالگر ... بس توپیر یې تر میانځه دا دی چې زما په هېواد کې سوالگر د دوو وختونو د ډوډۍ په غم کې بل ته لاس نیسي .. او دلته دا په ظاهره خوشحاله خلق نور نور ځان و سا کولو په غم ډنگرېږي او په داسې سرو شپو کې هم سهار کولو ته غړي نه اچوي "

(مزل په واورو باندې .. مخ - 207)

دلته هم ښاغلي افضل شوق د هاغه ځای او د خپل هېواد یوه کوټلي تقابلي جائزه په ډېر تنقیدي نظر وړاندې کړي ده .. چې د هغه د تنقید او غندنې خپل هنر لوستونکو ته وړاندې کوي - په پورتنیو خبرو کې سوالگر او خواست گړ .. چې افضل شوق په کومو معنو کې اخلي .. هغه د مغرب د لالچونو او د مشرق د بنیادي ضروریاتو تر میانځه ښه معیاري تنقیدي جائزه گڼلی شو - او په کار هم داسې دی چې تنقید ته هم دغه رنگه ښائسته ژبه ورکړل شي لکه افضل شوق چې بې په کار راولي -

په دې باب کې د ایلپس د غرونو په درو کې چې آستیریا او اټلي تر میانځه دي .. په واورو کې د تیربفک جام پېښې وروستو ذکر شوي د تکالیفو قیصه چې څنگه افضل شوق په ډرامايي انداز کې بیان کړي ده ... هغه قاري ته د خوف او ویرې یو بډور نوښکی احساس خامخا ورکوي - ولې چې په دې کې ښاغلی شوق د یوې داسې تجزیې نه تېر شوی دی چې هغه خوف نه د راوتو د پاره یې ډېره مهم جوړي کړي ده - او داسې ښکاري لکه چې د دې ترخې تجزیې خوف چې د هغه په اعصابو د یو ویرېدونکو خوف منظر جوړوي - دا لاندې واقعاتي رقم شوي مکالمه په دې اړه تاسو لوستلی شئ -

" - او بل په دې کارون کې یو هم داسې نه وو ، چې په هر دویم گام نه پرځېدلو ..
- لاره هغه ده ، روډ هغه دی .. نو هغه ټاؤن ولې دومره لري شو ؟ خبره نه يم

يو وخت چې په ساهکېدلي انداز کې ميرنا هم داسې څه او وئيلو ، نو ملگرو د مایوسۍ گپه پئيل
کړه - وېلينا ، چې د اېډرين لاس يې نيولی وو.. وئيلو..
-زه داسې فکر کوم چې مونږ لاره غلطه کړه
داني وئيلو..

- مونږ ته نه وو په کار چې له هغه ځايه راروان شوي وي
- هو ، هلته که نور نه .. خلق او گادياني خو وي
زاره ويلئيم چې داسې وئيلو ، نو پېغلي لوري ويوار چې د مور په اوږه يې لاس نيولی وو.. خو په
ژړا شوه..

- ماما داسې نه.. چې په دې ځنگل کې مي ځناور او خوري
خومره چې خلې وي.. هغومره خبرې وي ، چې د سړي زړه يې نور نور وپوکي کولو - لاکن
کائيکو ، چې اوس باقاعده لکه وره جيني په ژړا سر شوه او په سلگيانو کې يې وئيلو..
- زما خو زړه ډوبېږي ، زه به مړه شم .. زه به مړه شم
(مزل په واورو باندې .. مخ - 219)

که مونږ او گورو ، نو د افضل شوق په سفر نامو کې مکالمې ډېرې زياتي وي.. کوم ته چې هغه ډېر
په خوند ډرامائي انداز ورکوي - خاصکر کومه اوږده خبره يا غټه واقعه چې هغه په اختصار يا علامتي
پېرانيه کې سرته رسول غواړي.. د هغې وضاحت افضل شوق په مکالماتي پېرانيه کې په ډېر بنائسته
هنر کې کوي -

۹ - هر قدم په نوي ټاپو باندې

په دې باب کې د هاغه ښار په حقله خبرې شوي دي چې په اوبو کې جوړ دی.. او په درسته نړۍ کې
د روماني ښار په نوم شهرت لري - او د دې ښار په حقله ډېرو خلقو ليکل کړي دي لاکن د افضل شوق په
خبرو کې يو ځانگړتيا ليدلی شي - ولې چې هغه دلته هم خپل معلومات د قيصې په انداز کې وړاندې کړي
دي - دا ښار چونکه په اټلي کې دی او شوق له اټلي نه متاثره په دې نه دی چې د هاغه ځای په خلقو کې ډېره
شوکماري ده - د وينس ښار د ښکلاگانو د بيانولو سره سره د ځي نظر د اطالويانو په باب داسې
څرگندوي -

" چرته چې هم کوم مذهب د جنون تر هانده زيات منونکي لري.. هلته گوره چې څله دهوکه ، فرېب ،
شوکماري ، تره گري او نور نور غېر انساني کارونه کېږي؟ "

(مزل په واورو باندې .. مخ - 237)

او مخته که څه هم افضل شوق په خپل وضاحت کې ليکي چې په تهائي لېنډ ، هندوستان ، اټلي ، اسرائيل او حتی چې بشمول د ده خپل هېواد .. دا هغه ملکونه دي چې د نيا ورنه سر ټکوي - يعنې د نيا دا سوال پورته کوي چې چرته هم خپل خپل ځانته مذهب د انتها تر حده ليدلی شي .. هلته شېطاني کارونه ولې زيات دي ؟ شوق د خپل قاري نه د تپوس په شکل کې کوي - گنې ده په خپل دې باب کې د دې سوال و ځواب ته د پربنه او انساني او مذهبي دليل وړاندې کړی دی - لکه څومره چې انسان رحمان ته نږدې کېږي هومره يې شېطان د بېمن کېږي - خود ده په لهجه کې دا پورتنۍ خبرې څه داسې په بڼکلي ادبي پېرانيه او اشارو کې شوي دي .. چې يو قاري يا نقاد تر بېنه د پري معنی اغيستلی شي -

" چې شېطان خو هم هلته ، چرته چې د رحمان او انسان تر ميانځه لارې لنډېږي خپل زور او زيار زيات په کاروي - او چرته چې کارونه د شېطان په رضا کېږي .. هلته نو شېطان غواړي څه ؟ "

(مزل په واورو باندې .. مخ - 238)

په دې باب کې د افضل شوق د ملگرو نه بېلتون او له يوې جزيرې تر بلې جزيرې او نورو جزيرو پورې د نابلدي د سوبه ور کېدل هم يو افسانوي پړاو دی - په دې ورک سفر کې افضل شوق دومره په خواږه انداز د خپلي مايوسي قيصه کړي ده چې قاري ځان سره ملگري وړي - لکه يو ځای چې ليکي ..

" خو بيا مې هم د ځدائي په نوم توکل او کړو او په هغه لانچ کې کېنستم ، په کوم کې چې ټولو بڼځو او نرانو ماته او زما روسي خولۍ ته او اوږده زېږېږن کوټ ته داسې کتلو لکه زه چې د دې نړۍ انسان نه او لایا خپله زه مريخ ته راغلی يم - زه هم د ځينو نورو سوارليانو په شان ولاړوم او او به راڅخه څڅېدلې لگيا وې -

" - سیت سیت

يو وخت چې لانچ په مست سمندر کې مخته روان وو ، نو يو زاړه سړي زه له کوټه کش کړم او له ځان سره يې کېنېنولم او وائي ..

- انگلش انگلش .. جرمن جرمن ؟

ما هم په پښتو خبرې ورته پئيل کړې او ورته وئيل مې ..

- پلاره زه پښتون يم پښتون

- پاتون او پوښون

او بيا يې داسې تون پتون پون شون بون غوندي توري تکرارول پئيل کړو ، لکه هغه چې زما او زما په غښتلي قام پوري پسخوند وهي - بيا چې به يو نيم سوارلی هم ورته کتلو ورسته يو غوږ شو .. نو په ما کې به پروت پښتانه نوري نوري اوږې له غصې ورته د پښتو د فلمي هيرو بدرمنير په رنگه او څنډلې " -

(مزل په واورو باندې .. مخ - 248)

لکه ما چې مخ کې هم دا خبره کړي ده.. چې افضل شوق په دې سېل کې نه یواځې پښتون د ځان سره اوږې وو.. بلکه خپله هم پښتو ته جوړېدلې پښتون لیدلې شي - نو ځکه خو دې پورتنۍ واقعې نه یواځې ده ته ډېر تکلیف رسولی دی... بلکه د اټلې د قامي پرستی رجحان او ترقی-زمونږ لیکوال ښه خپل قام او مشرانو ته غصه کړی هم دی - په دې خو دئی.. هم په دغه باب کې یو بل ځای خپل د زړه بهراس د پښتنو په مفاد پرسته قامي مشرانو داسې اوباسي -

"پښتو یې راته بې پښتو کړي ده او د ځدائی رسول او اسلام په نوم یې تش تر چوکۍ پورې د رسېدلو اوزار جوړ کړی دی ، لاکن دا بېله خبره ده چې د هغوی د خپتو په پرسولو کې د دې ساده او بوده وزمه اولس هم ښه لوی لاس دی.. چې بیا بیا یې په سر کښېږي "

(مزل په واورو باندي.. مخ- 242)

۱۰ - خوب وو... خود خوب په رنگه نه

په دې باب کې افضل شوق د وینس ښار د اوبو نه ډکو کوڅو په باب خپل لیدلی خوب بیان کړی دی - یعنی داسې خوب چې په کې د قیامت یو منظر وي... کشتۍ په اوبو کې ډوبېږي.. مکانونه رانږېږي.. خلق یو خوا بل خوا مندې وهي - خودلته دا انساني څېرې د انساني څېرو په رنگ کې نه ښکاري.. بلکه دغه انساني مخونه د وحشي ځناورو په بڼه کې لیدل کېږي - هر یو ځانته کوشش کوي چې خپل ځان د اوبو د مستو څپو نه بچ او رابهر کړي - هیڅوک د چا پکار نه رايي - هر څه په اوبو کې یوې بلې خواته بهېږي او ډوبېږي -

په دې خوب کې افضل شوق د یورپ د نفسانفسۍ په حقله چې کومې کومې علامتي اشارې ذکر کړي دي.. هغو نه د یورپ د انسانانو ژوند او د هغو د روڼو عکاسې په داسې هنري انداز شوي ده چې قاري ترېنه د خوند اغیستلو سره سره معلومات هم تر لاسه کولی شي - دا د یو هنرمند لیکوال تر ټولو لوییه خاصه ده چې هغه خپل اظهار ته څنگه ژبه ورکوي.. د افضل شوق دې لاند پښتو خبرو کې پتو اشارو نه مونږ اندازه کولی شو -

" هو.. ما وئیل لکه هاغه سپیان چې به مونږ له دې طوفاني اوبو ژغوري - ولې هغوی خو نه ډوبېږي - لاکن بیا چې مې هلته لرې و داسې سپي ته پام شو چې دغه وو... یوې پېغلي له اوبو ایستلو.. نو مې زړه کې دا خبره راغله.. چې هو، ریښتیا سپیانو ته خو په روپا کې کله کله تر انسانانو هم په درنه سترگه کتل کېږي "

(مزل په واورو باندي.. مخ- 262)

که څه هم دا پېراگراف د خوب د يو منظر نه رانقل شوی دی خو د اروپا په طرز زندگۍ باندې يو داسې تنقيدي گزار دی چې د شوق د سفر ځانگړتيا مونږ ته نوره واضحه کوي - د وينس نه علاوه افضل شوق بل ورکوتې هېواد سان مرينو ته په خپلې سفرنامې کې يو کلي وال هېواد وئيل هم تنقيدي نيوکې په ځان کې لري - لکه ..

" مونږ اوس سان مرينو، چې ځانته يو خپلواکه هېواد دی.. په خواروان يو - چې که يو وړوکی ماډرن کلی ورته وئيلي شي نو به بڼه ځکه وي چې آبادي يې تر شلو زرو کسانو زياته نه ده " -
(مزل په واورو باندې.. مخ - 268)

نه تش دا ، بلکه په دې باب کې د اسيسي سېل هم شامل دی.. چرته چې د سان فرانسيس مزار دی چې ورته په زرگونو خلق هر موسم کې زيارت کولو ته راځي - په دې ښار کې د افضل شوق او ميرنا ترميانه دا لاندې رقم شوي مکالمه ډېر بامطلبه ده ..

" - دا ستا د سټډي انداز مې ډېر خوښ دی.. يادوم به دي - او بل ته د مسلمان کېدو پرته هم چرچونو ته احترام لري - ما داسې سنجولي دي
ما هم مخ وراړولو سره سم ورته په ډېره عاجزۍ او وئيلو..
" هو ، ميرنا.. زه اول انسان يم بيا مسلمان - خو هر انسان ته د قدر په سترگه کتل او د بل د مذهب احترام کول نه تش زما بلکه د اسلام تعليمات دي
- هر ليکوال او شاعر داسې نظر لري؟
هغې له ما پوښتنه او کړه..
- هو ، که واقعي شاعر او ليکوال وي هله - ولې چې مثالي انسانيت خو د ادب يوازينی مرام دی -
او دا بېل بېل مذهبونه يې ورته د رسېدلو لاري خودي "
(مزل په واورو باندې.. مخ - 272)

په دې مکالمه کې د افضل شوق او چت انساني فکر او اتفاقي مرام هغه يو لوی انسان څرگندوي -

۱۱ - د گنده کپانو مقدسه ښار

څنگه چې د دې باب په عنوان کې د متضادو تورو يو ترکيب په نظر راځي ، نو هم د غسې د روم ښار په حقله افضل شوق په واز کومې په وار وار دا خبره کوي چې دلته پکار دی چې دومره شوکماري نه وي - ولې چې د عيسائيت مرکز دی او بل وپتيکن سټي هم ورسره جوخته ده - نو په دې وجه د سپلاني شوق په ذهن کې د دې ښار متعلق مختلف سوالونه راپورته کېږي -

شوق په دې ښار کې د ملگري روني او داني سره په امريکن بار کې شوکولی شي - او سېل بې
متاثره کېږي - په دې باب کې يو ځای د گائيد د خلې نه داسې خبرې داسې په سوالیه انداز کې رقم کوي -

" - شپه مو څنگه تېره کړه؟ چیت خو نه شولاست؟ څوک چې نه هم وي چیت شوي .. نو هغه دې
خپل جېبونه او پرسونه او گوري .. کېدلی شي چې په خوب کې لوت شوي وي
(مزل په واورو باندې .. مخ - 292)

دلته داسې څرگندېږي چې په روم کې د چا نه دهوکه کېدل يوه معجزه ده - او قاري دا اخذ کولی
شي چې هلته دهوکه بازي يوه لوبه او هنر گهلی شي - خو افضل شوق هم په خپل هنري تحرير کې د چانه کم
نه دی - خپل تنقيد د اشارو د لارې داسې ورباندې کوي - لکه په دې لاندې پېره کې -

" دلته هر هاغه سپرې بلل کېږي چې سينه هواره لري - او هم دغه رنگه هر هاغه کس ښځه يادېږي
چې په سينې باندې دوې غوټې نښتې لري - او بس دا هاغه توپير دی چې ما رابرسېره کړو "
(مزل په واورو باندې .. مخ - 300)

دا پورته ورکړی شوی پېراگراف د معنوي تنقيد په توگه وړاندې کېدلی شي - ولې چې په دې کې
نه يواځې اخلاقي تور دی - بلکه دغه رنگه اشارې بې په ناقدانه توگه علامتي تنقيدی رايې هم بللی شي -

په دې باب کې د رومنو په حقله د افضل شوق دا رايې ډېر لوی اهمیت په دې لري .. چې داسې
خبره په ورمبې ځل د يو ليکوال د قلم نه رقم کېږي .. لکه

" رومن چې څومره غاوره دي ، هغومره د پيسو د پاره بيزو بازي هم کوي - گوا چې چرته گوري ، نو
د نرانو سره سره بې ښځو هم د سېلانيانو د پاره په هر گام تلکې لگولي وي - لکه د خواست د
نابلدو چلونو پرته دا يو مشهوره عادت هم .. چې پېغلې دلته له سېلانيانو څخه اکثره د سگرېټ يا
لاثير غوښتلو په بهانه د هغو تر جېبونو ځانونه رسوي "
(مزل په واورو باندې .. مخ - 299)

۱۲ - پيسا ټاور هم زياته په نړېدو دی

د دُنیا په اوو عجوبو کې شامل دا يوه عجوبه چې د پيسا ټاور په نامه پېژندلی شي .. کوروالي ته
افضل شوق هيله نه کوي چې ډېر عمر به ولاړ پاتې شي - د پيسا ټاور د سيوري دلاندې او آخوا د پخوا د
سېلاني سفر هاغسې خوندور دی او اطالويانو نه زړه ماتې هم - خو په تعريف کې بې داسې هم د گائيد په
خله غږېږي -

" د آهلي زياتره خلق د آرتيسټيک ذوق په سمه دا هڅه کوي .. چې کورونه په داسې ځايونو کې جوړ کړي - چرته چې پراخه فضا وي او يا يې کتونکې ستاينه او کړي - نو ځکه خو تاسو گورئ چې په دې هېواد کې زياتره ټاونونه د غرونو په سرونو رک د پانونو په ځييو باندې جوړ بنکاري " (مزل په واورو باندې .. مخ-311)

دا خبرې افضل شوق هغه وخت ريكارډ کوي چې د مائیکل اپنجلو د بُت په وړاندې احترام او د هغه د قبر زيارت کولو کې وياړ محسوسوي -

دلته هم شوق د سپنټ کروس ، جنېوا او ځينو نورو ځايونو نه متاثره کېدلو علاوه هم د دې ځای د خلقو د مستی وړاندې ځان ناشوقه گڼي - او د مشرقيت په اشارتي ژبه کې خبري کوي .. لکه

" شومره مستي ده په دې خلکو کې ؟ د دې سوال هر ځواب که يوې خواته د حېرت گوته په خله کولم .. خو بلې خواته خپله هم د تصوراتو په سمه په ويينو سترگو ويده شوی وم - او اوس دا يم چې راويښ شوم - ولې چې د ايسټر لومړۍ دقيقه ده او په حال کې که يو ناشوقه دی ... نو هغه زه يم ، چې د تماشي برخه نه ، بلکه تماشه بين بنکارم "

(مزل په واورو باندې .. مخ-317)

د تېرو بابونو په شان په دې باب کې هم شوق د لوستونکو د خوښې د خيال ساتلو په خيال يوه وړه قيصه د ايسټر د تحفو د تبادلې په حقله ډېره په خوند نه يواځې وړاندې کړي ده .. بلکه يو ډرامائي او افسانوي رنگ يې هم ورکړی دی -

اوس په آخر کې زه غواړم چې د ليکوال د سفرنامې د بيانیه انداز دا يو پېراگراف تاسو ته په دې وړاندې کړم چې د افضل شوق د بيان أسلوب څنگه دی ؟

" د ليگورين د سمندر له څنډې سره سره مونږ مخته روان وو - لکن کله به سمندر له مونږه او يا به مونږه له سمندر څخه پټ شولو - او دغه رنگه په دې پټ پټاڼگي کې يو وخت چې د گهړۍ ستنې يوې بجې ته اورسېدلې ، نو د لوي لارې په يو رېسټورېنټ کې د غرمې ډوډۍ خوړلو په نيت کښته شولو -

- دا څه عجب وروړ او خور دي .. تا کله خيال ورته کړی دی ؟

ما هغو چينائي Malay ملگرو ته کتلو ورسته له روني څخه د هغه د سوال په ځواب کې پوښتنه اوکړه -

- څه مطلب ؟ پوهنه شوم

- هغه گوره ډېني څنگه په خپلې خور لاسونه وهي لگيا دی -

اوربنتيا خبره هم وه ، ولي چي دي وخت هلته له مونږ څخه په څه فاصله ناست چائيز ملي ملگري
ډښي هاو د خپلي پېغلي خور په اډوم باندي لاس داسي په خوند خوند وهلو ، لکه هغه چي بي
خور نه بلکه ... "

(مزل په واورو باندي .. مخ-324)

حسینه گل

نوبنار کاکا صاحب _ نومبر کال 2004

«—————»

شوق ... د سفرونو په آئینه کې

څومره واقعات او اتفاقي ښکلي حادثات ، چې په ډرامائي او افسانوي انداز کې مونږ د سپلاني
افضل شوق د يورپ د سپل په وړمبي برخه کې د "مزل په واورو باندي" نومې کتاب کې اولوستلو ... هم
په دغسې بڼه دغه سپلاني شاعر په ډېر مهم جوئيانه او شاعرانه انداز کې په دې دوو برخه يعنې سفرنامه
"د لمر د کلي په لور" کې هم ليدلی شي - نو ځکه زه غواړم چې د دې برخې په حقله هم خپل تنقيدي نظر د
خپل تنقيدي صلاحيت د لاري وړاندي کړم -

دومه برخه

د لمر د کلي په لور

(يادگيرنه :- دا کتاب په کال ۲۰۰۵ کې چاپ شوی دی)

په تېر مضمون کې چې ما د افضل شوق د نوي سفرنامې "مزل په واورو باندي" کوم تنقيدي نظر
ليکلی وو .. په هغې کې ما دا ذکر کړی دی چې دا سفرنامه په دوو برخو مشتمله ده - ځکه اوس په دې
مضمون کې د دغه سفرونو د سلسلې په دويمه برخه هم خپله تنقيدي رائي لوستونکو ته وړاندي کوم -
دلته دا خبره دوباره کول هم زه ضروري گڼم چې دا سفرنامه "د لمر د کلي په لور" هم په دولسو بابونو باندي

مشتمل ځانته چاپ يو بيل کتاب دی چې آخري مسوده يې زما مخې ته پرته ده.. او زه غواړم ، د خپل استعداد تر مخه ورسره انصاف او کړم - دلته دا هم ضروري گڼم چې د دې مسودې د بېل بېل باب تنقيدي جائزه تاسو ته وړاندې کړم - خو څه ليکلو نه مخ کې دا خبره کول ضروري گڼم چې په دې برخه کې هم د افضل شوق دواړې عمرانې مطالعې چې هغه د يورپئينو د ژوند او ژبو په اړه کړي وې.. هغسې د هر باب سره سره خپلې دلچسپيانې برقراره ساتي او لوستونکو ته د پرنابلده معلومات ورسپاري - نه يواځې دا .. بلکه په ورمبې ځل افضل شوق د سفرونو د حال سره سره د هر هېواد او ځايونو تصويرونه د عکسي يون په توگه په دې کتاب کې ځای کړي دي - د کومو نه چې لوستونکي يو مجموعي تاثيرم اغيستې شي -

۱. د بنکلاگانو په گودر چې تندر پرېوت

په دې باب کې مونږي کارلو د جواخانې نه سپلاني (افضل شوق) منزل پښل کړی دی چې د جواخانې اندروني او بېروني ماحول په کې د پر په مکالماتي انداز کې زېربحث شوی دی - او د گائيد په څله د دې جواخانې په حقله داسې ليکي ..

" دا هغه کاسينو ده چې خپل تاريخي حيثيت لري او د دنيا ماره ماره خلق لکه فلمي ستوري ، کارخانه داران او عربي شېخان په خپل ژوند کې يو ځل دلته د جوارۍ کولو هڅه ځکه کوي چې ځان د تاريخ برخه جوړوي "

(د لمر د کلي په لور .. مخ - 13)

بيا که وړاندې څه هم سپلاني شاعر د نورو ملگرو سره ملگري د دې جواخانې تاريخي برخه (په پنځو ډالرانو بائيللو) جوړېږي .. نو د دې ځای د ماحول په باب ليکي چې ..

" هلته که څه هم زار په خلق زيات ښکاره کېدلو.. خو د پېغلو او ځوانانو هم څه کمې نه وو ، چې خپل خپل قسمتونه يې په بېلابېلو مېزونو تللو لگيا وو - او هر يو ښه د پر غوښې شوی هم وو "

(د لمر د کلي په لور .. مخ - 13)

په دواړو پورتنو پېراگرافونو کې سپلاني د دغه جوانانې په حقله معلومات ورکوي ، خو په علامتي شکل او پېرائيه کې - لکه " غوښې کېدل " رنگه نوي محاوره يا لفظي ترکيب راوړلو کې د پر څه وئيل غواړي - کوم چې د افضل شوق د انداز يو بشپړه پېژندگلو ده - د دې نه علاوه په دغه ذکر شوي باب کې د نيس ښار سره تړلي د تينا ، جبن او کرسټي هاغه قيصه هم د پر په افسانوي او رومانوي انداز کې بيانوي - کومه چې سپلاني په خپل يو مشهوره نظم " زه ، نيس او شپه د يادونو " (چاپ " په لټون ستا د څېرې ") کې ذکر کړي ده - يعنې مطلب دا دی چې " په لټون ستا د څېرې " کې چې څومره نظمونه هم سپلاني افضل شوق په يورپ کې ليکلي چاپ کړي دي .. هغه يې وخت په وخت په دغه سفرنامو کې په

مختلفو موضوعاتو کې ذکر کړي دي - کوم چې د هغه دا خبره رښتوني څرگندوي .. چې د هغه ټوله شاعري .. د هغه د رښتونو مشاهدو يا واقعاتي پېښو سره اړه لري نو ځکه دا هر څه هر څه چې ده نظم کړي دي .. مونږ دا د هغه د منظومې بائيوگرافي برخه گڼلې شو -

په دې سفرونو کې سېلاني تش خيزونو ته کتلي راکتلي نه دي .. بلکه د هر نوي خيز او انساني روئيې ادراک کولو کوشش يې هم کړی دی - کوم چې مونږ ځای په ځای ليدلی شو - او دا د کاميابه سياح هنر بلل کېږي .. کوم چې ځمونږ په دې پښتون سېلاني کې شته - لکه په دې باب کې افضل شوق په فرانس کې که يو طرف ته د کانز نامې ښار نه متاثره کېږي هم .. نو بلخوا د فرانسويانو د روئيو او احساساتو په حقله هم يو ځای ليکي ..

" که څه هم دا خلق ډېر آزاد خياله او د شرم تر حده يې ښځې په ساحلونو باندې بدنونه ښکاره کوي - خو بلې خواته دا غاوره خلق له هغو مسافرانو سره ډېر په مينه خبري کوي چې د هغوی د ژبې او ژوند کولو طور طريقو ته په ښه سترگه گوري "

(د لمر د کلي په لور .. مخ - 30)

۲- د خوبولو سترگو وینښ ښار

په دې باب کې د سپين ښکلي ښکلي يادونه ذکر شوي دي - په دې کې سېلاني (افضل شوق) يو خوا که د عربيانو په دې هېواد باندې تر اوو سوو نه زيات کلونو حکومت او بې اثره حکمراني غندي .. نو بل خوا د عالم اسلام د ننني مسلمانانو د حيثيت د مخه د ډښمنانو په مقابلې کې د هغوی تاريخي خوبولي غفلت ته هم داسې گوته نيسي -

" مسلمانان ملامت هم نه دي .. هغوی پرون و د ډښمن ته د ډښمن په نظر نه وو کتلي او بل ډښمنانو د سائنسي تقاضو په سمه ژوند کولو سره سره د مسلمانانو د زور ماتولو د پاره جنگي سازو سامان جوړول - خو په بدل کې يې هغوی شپه او ورځ مسواک لگولو - اوس لازمي خبره ده چې بڼه خو په مسواکو نه راگرځي - ځکه يې ماته مقدر شوله - مطلب دا چې په خپل ځای خو ډښمن ته له تياري سره ملا تړل هم کفر نه .. بلکه د ثواب کار دی او له دې ثوابه څخه مراد پرمختگ هم دی "

(د لمر د کلي په لور .. مخ - 44)

په سپين د عرب مسلمانانو د اووه سوه کلن حکومت پرته هم د سپين په کلچر ، ژوند از مذهب دومره اثر نه دی غورځولی .. څومره چې مغربيانو په ډير لږ لږ وختونو په اختيار کې د مسلمانانو ژوند ، مذهب او کلچر په هره سيمه کې متاثره کړی دی - او دې طرف ته سېلاني دغه اپروج يقيناً يوه تاريخي الميه گڼنه او يادونه ده - او تردې حده لويه الميه چې افضل شوق يو بل ځای په دې باب کې ليکي چې ..

" په سپين کې عربيانو ته ماته ورکولو د پاره عيسايانو تر طاقت زيات هاغه هسپاني پېغلې په کارار او يستي وي چې زړونه تخنوي او روحونه موسولو سره سره بدونه ټکورولو کې يې ساری نه درلودلو - ولې چې دا هاغه وسله ده، چې د بنمنان تر اوسه لا پرې مسلمانانو ته په نړۍ کې ماته هر چرته ورکوي لگيا دي - او مسلمانان هم دومره ساده دي چې ځانونه تر غازيتوبه ، په شهادت خوښ شي او شهيد پري .. گار پري لکه پښتانه "

(د لمر د کلي په لور .. مخ - 45)

د دغه تاريخي حقايقو د څېړلو سره سره سپلاني د کرسټوفر کولمبس هاغه کشتۍ ته ورغلی دی چې هغه په کې د نيا کتلي وه - او په دې حقله يې د خپل يو نظم چې په " په لټون ستا د څېرې " کې چاپ دې حواله هم ورکړې ده - د دغه باب په لوستلو ، لوستونکی دې حقيقت ته رسي چې سپلاني ليکوال د سپين د بنکلاگانو نه څه ډېر زيات متاثره شايد په دې ليدی شي .. چې هغه په دې هېواد کې د عربيانو د تاريخي شکست په لور علامتي اشارې کول غواړي - او د افضل شوق دې ادبي هنر ته که مونږ په ځير شو .. نو دا خبره به مخې ته راشي چې هغه د نقادانو د گوزارونو نه ځان بچ ساتلو په غرض هر چرته چې هم يوه داسې پټه او په وزن کې سپکه لکن په معنوي اعتبار غېر موجه خبره کوي .. نو هغه د بل په خله - لکه په بارسلونا کې د خپل گائيد په خله په پټو اشارو کې ليکي -

" تاسو به دا خبره نوټ کړي وي چې هسپانيان څومره ازاد خياله او د نياوي خلق دي؟ وایم چې مادي آسائشونه پوره کولو د پاره هر څه کولو ته تيار وي - لکن دا خلق امن خوښونکي هم مشهوره دي "

(د لمر د کلي په لور .. مخ - 63)

۳. هلته کافر حسن ته مسلمان زړه پخوا لا ماته خوړلي وه

څنگه چې د عنوان نه ظاهره ده چې په دې باب کې هم سپلاني (شوق) د خپلې ژورې مشاهدې په زور د خپل سېل روداد د تاريخي حوالو په مدد وړاندې کوي - يعنې د سپين په اړه داسې نوې او نابنده خبرې ميانځ ته راوړي چې د لوستونکي ادبي تنده ماتېدلو سره سره د هغه په معلوماتو کې اضافه هم کوي - دا د دې سپلاني ادبي او فکري انداز او ټولو نورو پښتنو ليکوالانو نه بېل او ځانگړی هنر دی - چې هغه ځانته د اظهار کولو د پاره ټکلی دی - لکه په مکالمې کې افسانوي او رومانوي علامتي طرز بيان چې قيصې ته خوند وربخښي - لکه ..

" په سپين کې خلق چې څه گټي هغه خوري او يا يې په ځان لگوي "

(د لمر د کلي په لور .. مخ - 74)

دا که په ظاهره یوه ساده خبره ده.. خو په دې ساده غوندې خبره کې سېلاني د سپین د خلقو د ذوق، شوق، خوراک، بڼه لباس، بڼې استوګنې په داسې انداز کې ذکر کړې دی چې د ذوق لرونکو د پاره ډېر معلومات او دلچسپياني لري -

دا باب د مېرډې بنار په حواله په خپل وجود کې ډېرې دلچسپياني د مکالمو په صورت کې په علامتي او افسانوي پېرانيه کې داسې لري-

- ډېر ارام بې شوقه !!
او ټېلېفون بې بند کړو - ما چې رسيور ږدلو نوروني رامخته شو..
- وايه !! په آخر کې بې څه درته وئيلو؟ او تا کومه جرمانه غوښتي وه؟
ما چې څوکه غوندې هغه ته د جرمانې په باب ورته حال څنگه تېر کړو نو هغه داني په ډېره حېرانتيا تپوس او کړو -
- نو بيا هغې څه وئيلو؟
- هغې فون بند کړو او بس....
- يه يه حال راکړه چې په دې باب بې څه وئيلو؟
روني چې ضد شروع کړو نو مې په توقو کې ورته وئيلو چې
- هغې وئيلو.. ډير شوق! د سر په سترگو

(د لمر د کلي په لور.. مخ - 80)

اوس که مونږ دې پورته ذکر شوي مکالمې ته په ځير شو، نو دې نه به ډېرې معنې مخې ته راشي -
خو اصل قيصه څه ده.. هغه به لوستونکي مخ مخته د سفر د سېل حال په لوستلو مجبوره کوي - يعنې د
افضل شوق په خبرو کې د بيان داسې باريکياني، علامات او اشارې په يو داسې شوخ انداز کې په نظر
راځي چې هر څو که ابهام پيدا کوي خو لوستونکي ته د سوچ نوي نوي دنياګانې په ګوته کوي -

لکه څنگه ما يو بل مضمون کې دا خبره کړې وه چې افضل شوق په دې سفر کې ځان سره پښتون هم
وړې وو.. نو دلته په دې باب کې هم هغه يو ځای د افغانستان پښتنو ته داسې ائينه ښکاره کوي-

"نو ګاښه وئيلو.."

- دا ټاټون په دويم نړييز جنگ کې دوه ځله مکمل وران شوی وو - هن چې تر 1966ع پوري په خانه
جنگي کې لاهم...

زړه مې وئيلو چې دا خو وران نه ښکاري؟ ګوا داسې روغ جوړ کلي برېښېدلو - هو.. دا هغه ځای وو
چې د افغانستان د بيا جوړېدلو په باب مې هيلې لږ ډېرې په ملا ټينګي شوې - خو بيرته مياوسه
ځکه شوم چې د پښتنو جنگي خوښو نو ماته هر هر يو پښتون په سرو سرو دارو لکه لېوه او
برېښولو -"

(دَلْمَر دَکَلِي پَه لور .. مخ - 75)

دلته سوال دا پیدا کبږي چې آيا پښتون سېلاني په خپلې دې خبرې کې صحيح دی؟ زما يقين دی چې هر پښتون لوستونکی به ځواب په اثبات کې ورکړي - هم دا هاغه ادبي ادراک دی چې افضل شوق يې په خپلو سفرونو کې په کار راوړي او د موقعو په مناسبت خپلې خبرې منطقي انجام ته رسوي - او دا د يو کاميابه اديب نخبه بللی شي -

۴ . هغه ښار وو... که مات بنگری؟

دلته هم د خپل عنوان په بنائسته لفظي ترکيب کې افضل شوق د سان سباشئين د ساحلي ښار د سمندر غاړې ته که د مات بنگري نوم ورکوي نو د دې ځای د خلقو د زړو رواجونو سره مينه او قومي آثارو ته احترام په نظر کې ساتلو ورستو خپل قام ته هم دغه احساس ورکوي - چې..

" د ژوندي قام لويېه نخبه هم دغه وي چې غږي يې له پرون سره اړيکې ساتي - نه چې د پښتون په رنگه ، کوم چې په زړو باندې خاورې اچوي او نوي په کاروي نه.. ځکه خو له قامه.. قوميت او له قوميت د قبيلو په لور روان دی "

(دَلْمَر دَکَلِي پَه لور .. مخ - 98)

په دې باب کې سېلانی د يو خوږمن پښتون په څير خپل قام په دې الميه ژړا کوي.. چې که دغه د مغرب خلق د خپلې ماضي سره تړون په ډېره مينه ساتي نو د خپل مستقبل رڼاگانې هم غواړي - خو د دې په مقابل کې يو پښتون قوم دی.. چې نه خو د خپلې ماضي سره مينه کوي او نه په خپل مستقبل کې دلچسپي لري - يعني دغه بې سواده.. خو ډېر غاوره پښتون د مودو مودو نه په خپل يو ځای ولاړ پاتې دی - لکه چې.. نه د مخکې تگ دپاره جذبې او حوصلې لري او نه د بره الوت د پار ووزرې !!...

په سپېن کې چې څومره هم افضل شوق سېلونه کړي دي.. هغه په هر ځای کې خپله مشرقي بڼه کمزوره ذهن ته شايد په دې وجه راوړي ده چې دلته د هسپانيانو په ژوند او عاداتو کې د عربو هغه په پېريانو پېريانو راج کولو هيڅ يو نخبه هم نه اوليده - هم په دې يې دا يوه تاريخي الميه او يوه غټه عجوبه او گڼله.. نو ځکه يې په هر دويم قدم په عربو زړه داسې سوړ کړی دی -

" څومره چې عربيانو دا د سپېن خلق د څېرو په نقشونو کې ځانونو ته مونولي دي - بس که يې دغه هومره لاس وهنې د هغوی د ژوند په کړو وړو کې وهلې وي نو نن به هسپانيانو په باب دا خبرې نه کېدلې.. چې گڼې هغوی بدنونه خپل نه.. بلکه د بل امانت گڼي "

(دَلْمَر دَکَلِي پَه لور .. مخ - 111)

حد خو دا دی چې د عربو لوئی ماتې ته په سپین کې چې افضل شوق کوم سبب په علامتي پېرائیه کې بیان کړی دی - هغه یو تاریخي حقیقت دی - خو تر اوسه پورې مخې ته ځکه کېدی شي نه وي راویسل شوی چې په دې کې د مسلمانانو په تاریخ تور لگي - خو افضل شوق چې کوم منطقي دلیل په دې اړه د خپلو مشاهدو په ریا کې وړاندې کوي .. هم هغسې خونن هم د عربو په ژوند کې لیدلی یا اورېدلی شي - نو دلته به زه دا اووایم چې افضل شوق نه یواځې د دغه تاریخي حقائقو نه اگاه دی بلکه په یو خپل مخصوص انداز کې رېنتیا وئیلو هنر او همت هم لري -

په دې باب کې دا لاندېنۍ مکالمه غور طلب ده .. چې په کې سپلاني ډېر لوئی بحث د انساني تاریخ په معمولي حواله په ډېر بنائسته او خواږه ډرامائي انداز کې داسې په خوند او هنر خپرلی دی - چې د بنده ذهن ته د انساني روئیو په باب بلا سوالونه راتلی شي -

" - مینه او انسان .. هیڅ نه - بس ځانونه خطاباسل دي
 په زړه کې مې وئیلو چې دا مورکۍ هم لکه چې ډېره انساني روئیو کړولي او چیچلي ده ، نو ځکه مې ورڅخه پوښتنه او کړه -
 - ولې انسان او مینه دوه بېل شيان دي؟
 - چا وئیلو داسې؟
 د هغې په یو دم پوښتنې ما غاړه تازه کولو ورسته ورته او وئیلو -
 - لاکن زما نیزدې خو انساني روئیې وار په وار ځناوري کېږي لگیا دي
 زما په دې خبرې هغې یو وار ماته ښه راوکتلو او بیا موسېدلو ورسته وائې -
 - ته بالکل صحیح وائې ځوانه
 او بیا د نړۍ توخي ورسته په ریپدلي کېدلې ، لاکن ډېر په شوخ انداز دې خویاکې بوډهۍ مخته وئیلو
 - زه دا یم زړه شوم .. لاکن ما په انساني رشتو کې هغه خوږلت نه کړو محسوس ، کوم چې په کار وو

(د لمر د کلي په لور .. مخ - 109 او 110)

دلته په دې پورته رقم شوي مکالمه کې افضل شوق د یو مغربي ټولنې انسان د خلې نه چې د ننني ځناوري انسانیت په باب څومره سخته ځا پېره د انسان په مخ وهلې ده .. هغه د دې دور هغه رېنتیا بللی شي ، چې ورته په مغربي اصطلاح کې ماډرنزم وئیلی شي -

۵ . د مونا لیزا په موسکا مور هېواد

په دې باب کې سېلاني شوق درست فرانس ته د مونا ليزا د موسکا سره تشبېه ورکړې ده - او د فرانسيانو غاوره روښو او عادتونو ته يې داسې ځای په ځای گوته نيولې ده -

" د فرانسيسي انقلابي ډغرو ، د فرانسوي آرټ ، تعميراتو او وياړمنې روښې څخه پرته په فرانسوي ادب کې رزميه سندرې چې ورته (شان سون دي ژست) وئيل کېږي ، اوس تاسو په دې سندره کې اورېدلی شئ .. چې د (شان سون دي رولان) په نامه مشهوره ده .. او په دې کې د عربيانو سره د جنگ قيصه بيان شوي ده "

(د لمر د کلي په لور .. مخ - 123)

سېلاني شوق دا خبره د گائيد ميرنا په خلې کوي ، خو مقصد يې دلته د بيانولو دا دی چې فرانسيان کلتوري او کلاسيکل آرټ او ادب سره نه يواځې مينه کوي .. بلکه دغه هر څه ژوندي هم ساتي - دغه رنگه د عطرو په نوم مشهوره هېواد فرانس کې د عطرو د جوړولو دپاره د بېلو بېلو گلونو ، فصلونو .. پتي او رنگارنگ سيمو په دې باب کې په خپل نثري ليک کې داسې بيانوي لکه هغه چې يو خوږ نظم اوروي - د مثال په توگه دا يو څو فقري د هغه د بيانیه او روان سېلابي نثر دلته وړاندې کوم -

" بس چې څو څو مخ ته لاره لنډوله .. هغه هومره زما په مزغو کې د دې ناوې د بېخي زياتو کلاگانو په ليدلو د اروپا په اړه دې سوال سر پورته کولو چې " اروپا له مونږه څومره مخته ده .. ؟ " د ځواب په تمه يې زه له خياله په پښتني سيمو کې گرځولم او ما دا هڅه کوله چې که نور نه .. نو يوه داسې تاريخي نڅېنه خو به چرته وي چې ورته ځواب يې کړم - خو هرڅو هرڅو چې مې د سوچ نييليان تېز او ځغلولو ، خوماته په پښتني سيمو کې داسې يوه نڅېنه هم مخه نه راغله چې مې ورته د تاريخي اثاثې نوم ورکړی وي - نو ځکه مې سر او بنورولو او له کائيکو سره په گپه شوم فقط په دې ، چې سوچ په بله واړوم "

(د لمر د کلي په لور .. مخ - 140)

دلته هم افضل شوق چې چرته چرته متاثره شوی دی .. نو يې په خپل قوم باندې هغه پيرزو شوي دي او هغه ته دا احساس ورکولو کوشش يې کړی دی .. چې هغه هم راپاسي او مخته تگ او کړي - په دې باب کې دا يوه مکالمه چې ډېرې معنې لري په دې وجه وړاندې کوم چې د سېلاني د بيان افسانوي انداز د شاعرانه ډرامائي انداز بڼه هم داسې خپله کړې ده لکه ..

" جاپان دی خو په اېشيا کې ، خو مغرب وزمه هېواد دی -
ونېسا چې دې وخت له څنگه راته ناسته وه ، څو که غونډې وئيلو ..
- کائيکو بڼه او مخلصه جينی - ده
- هو ، ده خو .. او ته هم ..
- اوس نه يم

- ولي؟

- ځکه چې هغه اېشين ده او بل....

لا به يې نور څه وئيلو، چې ميرنا يې پام خپلې خواته اړولو ورسته وئيلو

- امريکن سيستم زما خوښ دی

- هو، هغه ډېر ښه دی، هيڅوک په چانه بار کېږي او هر کس خپل بل پخپله ورکوي -

روني چې يې خبره داسې سرته رسوله، نو ونېسا راته بيا څوکه وائي..

- براهه ښه شپه وه

- ښه خو وه لاکن.....

- ولي لادي په زړه کې جاپاني ته څه پاته دي که..؟

د بس په لور تللو په وخت چې زما او د ونېسا تر منځه دا مکالمه کېدله نو کائيکو هم اورېدله.. خو

هغه په ځانې د خفگان، خوشحاله کېدله او هو سپدله لېونې.

(د لمر د کلي په لور.. مخ - 141 او 142)

که مونږ لږ غور په دې پورته رقم شوي مکالمې باندې او کړو.. نو داسې هيڅ بده يا ډېره د

خوشحالي خبره به مخې ته نه شي را.. خو په دې مکالمې کې چې افضل شوق په څنگه هنري انداز د

جاپاني کائيکو او امريکنې ونېسا تر ميانځه د هغوی د قومي سوچ، روئيو او خوئونو تقابلي جائزه

وړاندې کړې ده.. هغه د لوستونکي په ذهن کې دا خبره واضحه کوي چې امريکن څومره چالاک او چال بازه

دي.. خو هومره جاپانيان په زړه صفا او د ساده باده روئيو خلق دي -

۶. د ائيفل ټاور تر سيوري دلاندې

ائيفل ټاور هم د دنيا په اوو عجوبو کې يوه عجوبه ده او شوق د دې عجوبې په حواله په دې باب

کې نه يواځې فرانس، فرانسيان او د پېرس د شپې او ورځې ژوند په شاعرانه.. لاکن په ډېر ماهرانه انداز

بيان کړی دی - کوم چې قاري په لوستلو متاثره کولی شي - په دې باب کې د سېلاني شوق طبعيت څه زيات

شاعرانه ښکاري - ولي چې هغه دلته په خپل بيان کې نشري شاعري هم په داسې ساده خبرو کې کوي لکه..

"د ائيفل ټاور له دريم تمخي څخه پېرس داسې ښکاري لکه سپرې چې له جهازه ورته گوري -

داسې محسو سپدلو لکه اوس چې به دا ټاور او نړېږي - ولي چې ټاور کېدلو لگيا و.. خو په

رښتيا و نه - بلکه دې وخت په آسمان کې د ورېځو غټې غټې څړوسکې د هوا په رځ روانې وې.. او

داسې برېښېدلو لکه مونږ چې سره له ټاوره د ځمکې و خواته روان وو

(د لمر د کلي په لور.. مخ - 160)

په دې پېراگراف کې که سېلانی د ائيفل ټاور د عظمت او لوړتيا خبره کوي .. نو بلخوا ته په علامتي انداز کې د هغه د عظمت په وړاندې خپل او د خپل قوم وړو کوالی هم څرگندوي - ولې چې د افضل شوق په ادب کې له قوم نه گيله ليدلی په دې شي .. چې هغه خپل قوم هم د نورو قومونو سره په څنگ کې ليدل غواړي - نو ځکه د هغه اکثره علامتي اشارې د شکوې او گيلې رنگ لري - لکه په دې لاند بڼيو خبرو کې هم هغه د يو انساني احساس د مخي يو حقيقت خپرل غواړي -

" انسان نخښي پرېږدي شاته او ځي په مخه .. هم ځکه خو تر شا راتلونکي ورپسې که څه هم ځي - لکن تر مخته تللي سړيانو پوره گوره ، چې څله نه شي رسېدلی ؟ هو .. لکه د نن پښتون ، چې د پرون د پښتنو پېښې هم نه شي کولی - که څه هم ځي هر پښتون په خپلو بڼيو او هغه هم په دوو بڼيو "

(د لمر د کلي په لور .. مخ - 161)

په دې خبره کې شک نېشته چې افضل شوق په دې پېراگراف کې يو ځل بيا د پښتنو په بدحالی او په بې پښتو سيالی - خپلې او بڼکې توي کړي دي - کوم چې د خپلو مشرانو او مشاهيرو نه خو منونکی دی او نه ورپسې تلونکی - او دا خبري سېلانی په دې حواله کوي چې هغه په فرانس کې چې کومه ترقي او ښه انساني ژوند ويني گوري او يا يې محسوسوي .. نو خپل بې سواده قوم او د هغوی لوړي ورته په زړه راوړېږي - هغه پښتون ته همت ورکول غواړي .. هغه ته ائينه ښودل غواړي - چې اې پښتونه !! او گوره ، ، دا ته ولې دومره شاته پاتې شوی يې ؟

شوق صاحب د خپل دې باب موضوع په حق کې دا خبره کوي چې دا هېواد په بنائست په حواله که مونا ليزا غوندي بڼکلی او پرتاثيره بڼکاري .. نو په دې کې ژرند د هغې د موسکا له برکته داسې عملي کېږي - لکه هغه چې يو بل ځای د ائيفل ټاور سره تړلي د مونا ليزا په باب ليکي ، چې .. " د سياحت له لارې ، چې څومره پيسې هر کال فرانس تر لاسه کوي .. په هغو کې تر ټولو لوئيه برخه د مونا ليزا د موسکا او هغه دنگ ائيفل ټاور ده ، چې د دنيا په اوو غټو عجائباتو کې شمېرل کېږي "

(د لمر د کلي په لور .. مخ - 158)

۷ - د برمنگهم پېلس په لورې ازغني لارې درومي

له پېرس نه د ډنکارټ بندرگاه پورې په لاره په انگلش چېنل نامي سمندر کې د انگلېنډ په لور په دې باب کې که ډېري دلچسپيا مي لري .. خو د فرانس په دې بندرگاه ډنکارټ کې د افضل شوق بې عزتي د يو پاکستاني په حېث يوه داسې قيصه ده .. چې د سېلانی شوق زړه يې مات کړی دی - نو ځکه په داسې حال

کې هغه ځان ته د نورو سېلانیانو په مقابله کې وړوکی وائی او په معصومیت د خپلې گیلې اظهار داسې رقم کوي-

" غل نه وم .. خو د غله غوندي مې ځان د ملگرو د سترگو نه پټولو - او ځکه خو د سېل څخه رابېل شوي مارغه غوندي تېرېدمه لگيا وم او بيا بيا مې گهړې ته په دې کتلو چې ما ژر تر ژره غوښتلو چې دغه سيللي لائن نامي فېري ډوور پورټ انگلېنډ ته او رسېږي - که څه هم په لانچ کې دننه هر لور زړ خوښياني وي او دباندې د انگلش چينل د سمندر مستي څپې .. خو زړه مې هيڅ شي ته نه کېدو "

(د لمر د کلي په لور .. مخ - 173)

د سېلاني د زړه ماتې د شدت اندازه په دې پورتنۍ کرښو کې تاسو په اسانه لگولی شئ - خوبيا هم سېلاني د خپل ښه فطرت په سمون بېرته په هم دغه باب کې داسې کوشش کړی دی چې ځان خوشحاليانو ته نيزدې کړي - او ډېر ژر بيا په خپل شاعرانه ليکنې کې په عاشقانه سوچ کې په افسانوي انداز له يو ساو ته امریکنې پېغلې چوي سره څنگ په څنگ ښکاري - هغه هم په لندن کې .. چې هغه ورته د بادار ښار هم وائي - له چوي سره په دې لاندېنۍ مکالمه کې افضل شوق په خپل مخصوص طرز تحرير کې ليدی شي -

" - شم به مسلمانان او حتماً ، خودايې وخت نه دی .. ولې چې زه اول اسلام او مسلمانان سټېډي کول غواړم ، بيا به

هغې چې به په وار وار داسې وئيلو ، نو ما به په زړه کې وئيلو ، چې - بيا خو نه شوې مسلمانان - ولې چې اسلام به دې خوښ شي که دې اولوستلو - لاکن د ن مسلمانان او مسلمانې روئېې به دې زړه مات کړي - ولې .. هو ، هغوئ خپله خو هم د مغرب په غېږه کې په خواږه خوب او ده شوي دي او د نياوي خوبونه وينې لگيا دي - ما به لا نور سوچ کولو ، چې هغې راته په لاس چوندې راکولو ورسته او وئيلو .. څه سوچ کوې .. ولې ته غواړې چې اوس اوس مسلمانان شم ؟ "

(د لمر د کلي په لور .. مخ - 197)

په دې پورته سوالیه خبرې د افضل شوق خاموشي که څه هم د هغې پېغلې په مسلمانېدو کې خلل نه اچوي .. خو د هغه په خپلې مهر لگېدل دا ويره رامخې ته کوي .. چې که هغه مسلمانان شي .. نو مسلمانان به پاتې نه شي - ولې چې افضل شوق چې کوم حقيقت په دې مکالمې کې د خپل سوچ په حواله وړاندې کړی دی - د هغه نه انکار خو هم نشي کېدی - او دغه رنگه منصفانه ادبي روئېې يو ښه انسان هم څرگندوي - ولې چې هغه د منافقت نه کار نه اخلي - هغه د يو ائيني په رنگه هر څيز ته خپله اصلي بڼه ورکولو په حق کې دی - نو ځکه خو د دغه رښتوني سېلاني ليکنو ته حقيقي ليکنې وئيلی کېدی شي - چې ادبیت په کې شته خو داسې منافقت نه .. چې د اکثر و ليکوالانو په تحريرونو کې ليدی شي - دا باب د شوق

صاحب په دې رقم شوي خبرې سرته رسوم.. چې هغه د پېغلي چوي په قول داسې د سوالیه اشارې په توګه لیکلي ده -

" نن چوي که څه هم ډېره خوشحاله وه ، خو دا یوه خبره یې بیا بیا ګوره چې څله کوله .. ګوا - قسمت د انسان په لاس کې دی .. نه چې انسان د قسمت په رحم و کرم (د لمر د کلي په لور .. مخ - 198)

۸ - انگلېنډ .. که د شېکسپيئر د ډرامو کردارونه ؟

دلته سېلاني د انگلېنډ په باب سفري حال په خپل رنگ کې بیانوي .. او په انگلېنډ کې د شېکسپيئر سره د خلقو مینه او د هغه د پیدائشي ښار سترات فورډ په چوکونو او پارکونو کې د شېکسپيئر خپلو مجسمو نه علاوه د هغه د هرې ډرامې د هر کردار مجسمې هم لګولې شوي دي - افضل شوق دا هر څه په زړه باندې اخلي او دا یو خواش یې په زړه کې سرراپورته کوي .. چې کاش مونږ پښتنو هم خپل هیروګان .. هم دغه رنگه یادولی - یو ځای سېلاني شوق د شېکسپيئر د مجسمې په وړاندې د خپل مشهوره چاپ شوي نظم " د شېکسپيئر د مجسمې په وړاندې " لیکلو پرته هم د خپل خوشحال خان خټک د پاتې نوم او مانده ورځې داسې ژړا ژړوي -

" د خوشحال په نامه په پاکستان کې څه .. چې په پښتني افغانستان کې لا داسې نامي یادګار نישته چې د پښتنو پلار وړاندې یاد شي "

(د لمر د کلي په لور .. مخ - 213)

او بلې خواته په هم دغه مخ افضل شوق لیکي ، چې ...

" شېکسپيئر په انگلېنډ کې د یو لیکوال په حېث څه .. بلکه د دې هېواد یو سنهري تاريخي باب هم ګڼل کېږي - او د شهرت یې دا حال دی چې انگلېنډ ته " د شېکسپيئر انگلېنډ " وئیل کېږي " (د لمر د کلي په لور .. مخ - 213)

دلته په دې خبرو کې افضل شوق خپل او ده پښتانه راوېشول غواړي او هغوی ته دا ثبوت هم ورکول غواړي .. چې قومونه په پیسو او جهګړو نه ، بلکه د مشرانو په عزت او د هغوی په ښودل شوو لارو باندې په تللو جوړېږي - خو هغه په دې نه دی خبر چې پښتون داسې خبري او تې بوتې ګڼي او هغوی په دې لاهم نه وي خبر .. چې د نیا په کومه او هغوی په کومه روان دي - لکن د دې باوجود هم پښتون سېلاني خپله وظیفه ادا کوي او خپلې آئینې کور په کور او کلي په کلي خلقو کې تقسیموي - لکه په دې لاند پښتو خبرو کې هم هغه لیکي ، چې

" مشرقی ټولني ته د لمر رڼاگانې چې څومره محرومياني ورپه گوته کوي نو هم دغه هومره د اروپا خلق د شپو په تيرو کې خوشحاله کېږي او هر يو وس کوي چې دا تيري په بېلابېلو زړخوښيانو باندې سهار کړي "

(د لمر د کلي په لور .. مخ - 222)

که دې کرښو ته مونږ پام او کړو نو د افضل شوق فلسفيانه انداز په ډېر شاعرانه نثر کې په نظر راځي - او لوستونکي د سوچ د مخه په مختلفو لارو تقسيموي - يعنې له شپې سره د رڼا توري تړل او د ورځې د رڼا سره تيري تړل .. په معنوي توگه د جهالت او علميت استعارې او علامتي اشارې دي ، چې ترميانځه د مشرقي او مغربي ژوند توپير پيدا کوي - او په دې خبرو کې مونږ ته د مغرب د ترقۍ په حواله يو طنز هم مخې ته راځي - ولې چې افضل شوق له مشرق نه چې د بې سوادۍ په اړه څومره زړه ماتې د .. د هومره له مغربي روڼيو نه بېزاره هم .. لکه په دې لاندې نثري ټوټې کې چې ليکي -

" د اغراض د تکميل په نيت انگرېزان کله کله د خپل عزت جنازه په خپلو لاسو باندې ايستلو ته که څه هم د دوستۍ نوم ورکوي .. خو په زړه کې غاښونه هر وخت تېره لري "

(د لمر د کلي په لور .. مخ - 226)

۹ . د دوزخي حورو په جنت کې

د سکات لېنډ په حقله په دې باب کې خبرې د دې عنوان تر لاندې ډېرې په هنر او فن ليکلي شوي دي .. !! يعنې دلته هم افضل شوق د خوشحالي او فکري غم په ميانځ کې ليدی شي - هر څه ته يې په ډېر ژور نظر کتلي او هر څه يې په ذهن کې نقش کړي دي - د دې مملکت د يو ښکلي ښار اېډنبرا د خلقو په باب هغه ليکي ، چې ..

" د دې ښار د خلگو ښې او روڼې څه څه قندهارۍ يا لکهنو وزمه او برېښېدلې - ولې چې په هر څه کې د دې ځای د ژوند او ژواک کلاسيکي ښې موندلې شي - او ولې نه .. دې ښار ته خو د علم او عالمانو ښار خو هم وئيل کېږي "

(د لمر د کلي په لور .. مخ - 242)

د دې مطلب دا شو ، چې افضل شوق په خپلو سفرونو کې نه يواځې د ښکاره څيزونو کتنه او سپل مقصد جوړ کړی دی بلکه د هر ځای د خلقو روڼي او فطرت پېژندلو هڅه يې هم کړې ده - هم دغه خو هغه ښار دی چې افضل شوق يې د " نتاشا په نوم يو مشهوره نظم ليکلو باندې مجبور کړی وو - کوم چې " په لټون ستا د خبرې " کې چاپ دی - يعنې هغې (نتاشا) ورسره کوم ظلم د ميني په نوم نه وروا کړی او ده کوم ظلم د مظلوم عاشق په شکل نه وو برداشت کړی - د اېډنبرا د ښار د رومانوي ښې نه علاوه د شوق او

تتاشا تر میانخه راغلي پېښه ډېره سسپنس او خوند لري - دلته د هغې نتاشا او شوق تر میانخه د دې مکالمې وړاندي کول ضروري گڼم.. چې په کې افضل شوق لکه نر پښتون د هغې په فطري انگرېزیت داسې وارونه کوي.. چې د فېرنګې په تاریخي جالونو او چلونو خبریو پښتو لوستونکی ښې ډېري معناوي اخذ کولی شي -

"- تاسو هم غلا کوئ؟ چې خاتته د نوي نړۍ باداران وایاست.. هله شاباش ، زما شیان را واپوه - دا څه وائې.. کوم شیان زما دوسته !!؟
هغه چې په ډېر اعتماد څنگه انکاري شوه ، نوزه له غصې ورته سور او شین شوم
- لعنت دې ستاسو په دې نامه شي.. زه نور نه یم خبر- بس زما گهړې او پاسپورټ را واپوه
خو دا وه چې راته موسېدله او وائې..
- دا دواړه شیان خو ستا په واش روم کې اوس اوس ما اولیدلو، چې پراته وو
- په واش روم کې؟؟

(د لمر د کلي په لور.. مخ - 248)

دلته د سېلاني خبرانتیا ځکه په حق وه.. چې د دې مکالمې نه مخ کې لیکي.. چې دا څیزونه خو په سائید ټیبل ده ایښي وو.. واش روم ته څنگه اورسېدو؟ زما مطلب د دې مکالمې وړاندي کولو نه دا دی ، چې سېلاني په خپل دې سفر کې د یو عام پښتانه په بڼه کې داسې لیدی شي - چې هغه د خوشحالي او پرېشاني یا غم اظهار په نره کوي - او بل د هغه مقصد د خپل سفر د هغو مقاصدو د اظهار کولو نه هم دی.. چې دئی ورته اصل انساني ژوند وائې - د نتاشا د دوهو کونه شوق دومره متاثره شوی دی چې هغه د انگرېز قوم په حقله لیکي -

" انگرېز که په ځوی هر څومره ښائسته او په خپلې باندې خوږ شي - نو هم په ایمان کې شک لري - گوا د تاریخي او روایتی په سمه د لستونې د مار په شان چیچل کوي - دا اوس بېله خبره دا ، چې په زهرو بی سپری مری کم خو مرګی حاله زیات وي "

(د لمر د کلي په لور.. مخ - 250)

کومې خبرې چې افضل شوق د یوې فېرنګې د مسلسلو دوهو کو ورسټو کړي دي.. هغه داسې څرګندوي چې هغه ته نه یواځې دې جینی دوهوکه ورکړي ده.. بلکه هغه په داسې ادراکي نظر هر چرته په دې خلقو کې ور څښ کړی دی - او دې نتیجې ته رسېدلی دی -

۱۰ - هلته رنگونه خبري کوي

د " لېک ډسټرک " انگلېنډ په سېل باندي ليکلی شوی دا باب افضل شوق د دې حای د قدرتي مناظرونه د متاثره کېدو په رنگ کې رقم کړی دی - او دلته د حکومتي هلو ځلو او تاریخ سره د مینې رجحان شوق په داسې وئیلو باندي مجبور کړی دی -

" بې شکه چې ژوندي قامونه د خپلو تاریخي اثارو قدر کوي - او هر قام چې د تاریخ څخه خپلي رشتې د حاضر وخت په بیعه شلوي .. نو د هغه قام سباون په نیشته شمارېږي - هو ، لکه زما پښتنو چې د خپل تاریخي عظمت د ثابتولو په باب په ریکارډ باندي زرکلن زور دېوال لانه لري "

(د لمر د کلي په لور .. مخ - 270)

د پښتنو او پښتنو سره د فطري مینې او تړون جذبې په دې کرښو کې هم لیدی شي - خو د یو گیله من پښتون په حېث - بلکه هغه چې چرته هم تاریخي اثارو ته مخامخ شوی دی نو یې پښتون سترگو ته ځکه راغلی دی - چې هغه داسې یو تاریخي نخبه نخبانه هم په پښتونخوا کې نه لري چې د یو نر پښتون په حېث پرې فخر او کړي - نو ځکه خو هغه کله چې د خپل قوم د بې سوادۍ او ځناوري روئيو نه ډېر مایوسه شوی دی - نو یې د خپل صادق زړه بهر اس داسې هم ورباندي اوباسلی دی - لکه په هغه باب کې مخته لیکي -

" کوم خواخوږي پښتانه چې د پښتون قام شجره د آریا ویا اسرائیلو سره د تړلو دپاره څومره غټ غټ دلیلونه وائي - که چرته له هغوی څخه څوک دا پوښتنه او کړي - چې ورو نو !! دا خودې اول راته ثابت کړئ ، چې پښتانه په پخوانۍ زمانې کې وو هم که یه ..؟! او شرط هم دا ورباندي اولگوي ، چې ثابتوئ به یې په تاریخي اثارو .. نه چې د بل په لیکل شوو تاریخونو - نو زما خیال نه کېږي چې دا زما د ژبي توریالیان به د نن د دې سړیخوره پښتنو رسته له خپلو هغو نیکه گانو سره تړلو کې بریالی شي چې د ننگ ترانې یې مونږ څه .. اغیارو وئيلي "

(د لمر د کلي په لور .. مخ - 270)

دلته داسې ښکاري لکه افضل شوق چې بې پښتو شوی وي - او په لوستلو ماته هم په وړمې ځل دا خبرې بدې را محسوسې شوې - خو بیا چې د هغه په دې پورته ذکر شوو دلیلونو لږ نور غور او کړم .. نو دا مې یقین شي ، چې هر پښتون به دا خبره او مني - ولې چې د سېلاني په خبرو کې منطقي دلیل پته دی - او په دې هر هغه څوک پوهېدلی شي یا یې محسوسولی شي .. چې د سېلاني په شان گړځېدلی وي - که زه د یو نقاد په حېث یو طرف ته افضل شوق په دې خبرې کولو غلط او گنهم .. نو بل طرف ته که ما سره د دې خبرې په ځواب کې مضبوط دلیل نه وي .. نو بیا خو هغه په خپل قول یا منطق کې صحیح دی - هم ځکه خو د دې ژبي نقادانو تر اوسه د سېلاني د دې دومره وړکوتې سوال ته ځواب نه کړو پیدا -

په دې باب کې افضل شوق د مغرب د گلوبلائزېشن سلوگن هم رد کوي .. چې کله د چېسټر نامې ښار خواو شاته جوړ شوي غټ دېوال ته گوري - او دا مشهوره خبره ده ، تر اوسه هم دغه رنگه ډېر ښارونه په

یورپ کې شته چې خواو شاته یې د بوالونه د تحفظ په نیت جوړ کړل شوي دي - څه هم که دغه روایتی بڼه ده - خو د گلوبلائزېشن په اړه ورنه یو فکري تهیم داسې سېلاني اخذ کړی دی -

په دې باب کې افضل شوق د مشهور زمانه شهزادگی لېدې ډيانا د بنکلي مملکت وېلز په اړه چې څومره متاثره شوی دی - هغه هومره یې د درو په دې رومانوي مملکت کې د لمر د اهمیت نه خبر شوی هم دی - هم ځکه خو هغه یو ځای د گائید په خله دا خبره کوي، چې..

" مونږ یورپین چې څومره په لمر مئین یو - لمر هغه هومره له مونږ څخه نفرت کوي - او ځان پتوي راڅخه "

(د لمر د کلي په لور .. مخ - 283)

۱۱ - په څنگه ټکودي وستایم؟

د مکالماتي، شاعرانه نثر دا باب که څه هم ډېرې دلچسپيانې په ځان کې نغښتې لري خو د اکسفورډ ښار او یونیورسټی سره تړلي ځانته یادونه دې باب ته د حسن بیان یو نوی رنگ او خوند ورکوي - لکه دا یو څو خبرې چې شوق یې په ډېره بې ساختگی لیکي -

" دلته په فټ پاتهنو باندي هلکان (لوسټونکي) په تورو سوتونو او جینکی په تورو هاف سکرټونو چې تر گونډو پورې پرده لري کې ښکاري څه؟ چې ایمانونه هم په خپل ښائست د ترو ورو سېلانیانو په خطر کې اچوي - اوزه خو هم یو سېلانی وم.. نو ځکه چې به مې هر څو کلیمې په ځان راچوف کړې - خو... "

(د لمر د کلي په لور .. مخ - 301)

دې نه علاوه سېلاني شوق د اکسفورډ د یونیورسټی او ښار په حقله معلومات چې څنگه په هنري انداز بیانوي.. په خپل فکر، خو دغه معلومات چې هغه د خپل شاعرانه ذوق او شوق په رنگ رنگولي دي - هغې نه د افضل شوق د رومانوي طبعې عکاسي په ډېر ښه ډول کېدی شي - او مونږ دا محسوسولی شو.. چې هغه په دې ښار کې ډېر زیات په شاعرانه موډ کې سفر ته جوړېدلې ښکاري - وجه یې شاید چې د دې ښار ښکلا ده او یا په دې ښار کې او سپدونکي خلق - چې افضل شوق یې په نثري شاعری لیکلو مجبور کړی دی - لاکن د دې باوجود هم د هغه نه د ملگرو ډېفني او بلنډ او ائی دا گیله گوره چې په کومه وجه داسې راځي؟

" شوقه!! ته خو ډېر روشن فکره سپړی وې - دا براهه شپه څله؟ "

(د لمر د کلي په لور .. مخ - 300)

داسې خو په دې پوښتنې کې ډېرې پټې اشارې په نظر راځي.. خو بيا چې د شوق ځواب "څله نه..؟" ته فکر او کړم.. نو ماته هغه يو باکر داره او دروند پښتون او ځلېږي - ولې چې په دې درست سفر کې افضل شوق خپل هر غرض په يوه نايوه حواله يا مجبورۍ تش تر خپل سفري دلچسپيا تو تر جده محدود ساتلی دی - او د هغه ادبي تنده وه او يا د هغه اضطراب چې هغه هرکله متحرک څرگندوي - خو په دې باب کې چې څنگه سېلاني لندن ته اورسي... نو د نتاشا قيصر هم بيرته اچانک د هغه په زړه کې داسې په شدت راژوندۍ شي - چې هغه له خياله د هغې سره خبرې شروع کړي - تاسو په دې مکالمې کې ورنه بلا ډېرې معنې اغېستې شئ -

"- نتاشا !! تاته داسې نه وو کول په کار

هغې راڅخه په حېرت پوښتنه وکړه

- کوم څه؟ ما خو چپ د زړه د رشتې بله رشته درسره ساتلي نه ده.. ته د کوم شي خبرې کوي؟

- هو، منم چې تا مې زړه ته لارې جوړې کړي دي، خو باور بيا هم درياندي نه شم کولی -

- څله؟

زما د خبرې په ځواب کې د هغې "څله" څه وو؟ چې زه د هوتل مخې ته د يو موټر په هارن بيرته د

هوش و نړۍ ته راستون شوم - او په ځان خندلو ورسته.. په دويم گام هوتل ته ننوتم

(د لمر د کلي په لور.. مخ - 308)

په دې کړنو کې د هغه مکالماتي انداز دومره د خوند دی چې دغه باب ته يې د رومانويت يوه

بنکلي شوخي ورکړې ده - د مکالمو چستې او تسلسل دې باب ته يو ډراماتي مکالماتي رنگ بخښي چې

د ليکوال د ادبي هنر څرگندونه ترېنه کېږي -

۱۲ - د خيالونو په گودر مې تندر پرېوت

افضل شوق چې په دې باب کې د نتاشا سره د بيا ملاقات قيصر څومره په ډراماتي خوند ليکي -

هغه خپل اثر په قاري باندې نه يواځې پرېږدي.. بلکه قاري ته يو ځل بيا د نوو نوو سوالونو مخه کوي -

خوند په دې قيصر کې دا کوي چې نتاشا څومره سېلاني ته نيرېدې کېدل غواړي.. دغسې سېلاني ذهن ته

د ويري او خوف څنډه کوي لکه..

" دا واخله گهرې د هغې گهرې په بدل کې، چې تا...

- مننه، لاکن څه؟

- څه؟

يو دم مې په ځان کليمه او وئيله او د مات زړه خبره مې په گيلې کې داسې وارپوله -

- زه خو ستا په دې پېغلتوب افسوس کوم

- هغه څله؟

هو، که څه هم هر څه له نوي سره مې بيا ورباندې اعتبار کولو ته حوصلې لوټيولې - خو د هغې د دې "څله" په ځواب کې ورته وایم ..

- ستا بڼکلا او دا عمر.. د غال او شوکونې خونه دی

- ما درته او وټیلو، چې زه بخښنه غواړم - اوس که ته بیا هم ما نه معاف کوي نو زه به بیرته لاړه شم -

او څنگه چې بې وړوکی بېگ بیرته اوږې ته اچولو، نو ما لاس ورو اچولو او کښېنوله مې داسې په موسکنۍ خبره ..

- او کې او کې، زاړه به هېرو او نوي به ...

- او له نوي سره به، ستا په خیال څه کو؟

(د لمر د کلي په لور .. مخ - 315_316)

څه هم که په دې مکالمې کې لږې ډائریکټ اشارې د لوستونکو په ذهن کې سوالونه راپورته کولی شي .. خو هغه چې دا مکالمه کله سر ته اوسوي .. نو هر څه به کلیر شي - ولي چې افضل شوق داسې مکالمې تش په دې د سفرې حال سره گڼلې دي، چې سفر بڼه په آرام تېر شي او لوستونکو ته لږه وراثتې هم لوستو کې په برخه شي -

په دې باب کې د واپسۍ قیصه او خوب نه علاوه په دوبي کې د عربیانو په باب ځینې داسې خبرې هم ذکر شوي دي .. چې په وړمبې ځل ما اورېدلي یا لوستلي دي - لکه دلته چې بې افضل شوق د خپل یو سوال په ځواب کې لیکي -

" دا هغه قام د .. چې ما برابره شپه تر سهاره د اروپا په مقابله کې سوچ کولو؟

دا هغه سوال وو، چې زه یې په دې وټیلو مجبور کړم چې که د دې گلف هېوادونو د تېلو د پیسو زکات هم په نورو غریبو مسلمان هېوادونو کې اووېښل شي - نو زما یقین دی چې هیڅوک به هم غریب پاتې نه شي - لاکن یه .. دا خو هغه خلق دي چې وایم که د یو لکه څلوېښت زره کم او زیات نبیانو په ځای په کې .. په هم دغه هومره شمېر ملکان پیدا شوي وی نو به هم سړي شوي وی - خو دا له بده مرغه نشول سړي "

(د لمر د کلي په لور .. مخ - 329)

په دې باب کې افضل شوق د خپل دې اوږد سفر اختتام په یو داسې علامتي خبرې کې کوي چې .. هغې نه لوستونکې د خپل خپل استعداد د مخې ډېر مطلبونه اغیستی شي - او هغه خبره دا خبره ده ..

" د الامارات انټرنېشنل الوتني جهاز EK 600 پاو بالا اتهه بجې له دوبي ائیرپورټ څخه پورته شو او په نه ساعت کې تر اوریځو بالا .. بڼه بالا د کراچۍ په لور لکه د پښتون له توپکه وتې گولۍ

روان خه شو.. چي ماهم يو ځل بيرته د سوچونو رځ د هغې خاورې په لور واپولو، چې زه يې زېږولی وم - که څه هم زه په "زه" کې نه وم پاته شوی خو ورته روان په خوشحالی باندې وم" (د لمر د کلي په لور.. مخ - 331)

حسینه گل

نوبار کا کا صاحب - پښتونخوا

«—————»

پروني مخونه

(د سېلاني افضل شوق ناول)

(يادگيرنه :- دا کتاب په کال ۲۰۰۶ کې چاپ شوی دی)

ما چې د ښاغلي افضل شوق د سفرنامو او شعري مجموعو کومه تنقيدي جائزه ليکلي ده - نو د هغې نه پس راته د هغه د ناول د مسودې د کتو اتفاق او شو - د ناول قيصه دومره مزېداره وه چې په هغې مي هم يوه رائي جوړه شوه - او بيا دغه رائي ليکل مي خپله اخلاقي او ادبي ذمه واري او گڼله - خداي پاک دي او کړي چې پښتانه په ډېره مينه د افضل شوق دغه کوشش هم او ستايي - زه دا خبره يو ځلې بيا کوم چې افضل شوق څه هم که خپل وجود لري.. خو د دغه وجود خبره په ځينو نورو اعزازي نومونو هم پېژندلی شي - لکه بقول د محترم مشر اياز داودزی "افضل شوق.. هزار داستاني شخصيت دی"، د محترم سعيد گوهر بقول هغه "پښتون جهانيان جهان گشت" د مشر سليم راز بقول "سېلاني شاعر" دی، د اکرام الله گران په قول دا د امن په لټون شاعر افضل شوق "د سلو يار" دی... او زه بيا وایم چې دغه ورک مسافر ورک ځکه نه دی.. چې دئ هغه پېرئ دی.. چې د پښتنو په زړونو کې ليدلی شي - خو دا بېله خبره ده چې ډېرې کمي سترگې يې ويني.. گوري - ولې چې دئ د ژوند په فن کې ورک دی - لاکن د مزې خبره دا، چې بيا هم که څوک چې هغه لټول غواړي.. نو هغې ته د يو فني ادراک ضرورت دی - اوس دا د يو فنکار کار دی چې هغه دي د ده فکر او فن په خپله فنکارانه مينه او هنر ترلاسه کړي -

د دې ناول "پروني مخونه" د سنسني خېزه واقعاتو د لوستلو پس ماته د يو قاري په حيثيت داسې ښکاري... لکه څمونږ دغه شاعر چې د خپل هنر په دې سفر کې خپل کردار، کله په افسانه، کله په ډرامه او چرته د يو سفرنامې د ډيو مالايي کردار په توگه لوبوي - دغه د ده خوبي هم ده او کمزوري هم - د

قاري جذبات (غم او خوشحالي) رالرزول.. په خپلو دغه كردارونو كې داسې ښكاري لكه د قاري دغه كېفيت ، هغه د خپل وجود په ژوندي تابوت لكه د مېخونو ټك وهي - دئى يو رښتونى عكاس دى او داسې ليكونكي ډېر كم دى چې هغه په ډېره ايماندارۍ او خلوص د خپل ذاتي ژوند مشاهدې ، تجربې او ښه او بد اړخونه د خپلو لوستونكو مخې ته ږدي - او داسې د ژوند او جذبو يو لازواله تاريخ رقم كوي - هم په دې خو دده لوستونكي او د نن نقادان دده سره انصاف نه شي كولى .. په دې چې هغه خپله هم دا دعوه په بيا بيا كوي چې "زه د نن دپاره ليكل نه كوم" - يعنې هغه به سبا ته د نن په آئينو كې د ښو سپينو او رڼو خبرو د ښودلو په حق كې دى - په دې خو د نقادانو ناخوښه .. او د بې سواده پښتنو دپاره دده ذات ، دده شخصيت او دده فن يوه الميه گرځېدلي ده - خو زما په خيال دا الميه دلته دا هم ده .. چې نه دئى په پښتنو پوهېږي او نه يې پښتانه پوه كړي شول - د دېرشو كلو نه دغه هر اړخيز اديب او شاعر افضل شوق داسې د ژبې او ادب خدمت كوي .. خو په دې غرض يې نه كوي چې د ايوارد او انعام لالچ يې دى - بلكه د دې هر څه دپاره يې يو جدا فكر او نظريه جوړه كړي ده - او هم دغه وجه ده چې ترننه د ادارې يا د يو تنظيم له خوا ورته د سگړتيا په پنى د شاباشي توري نه دي وركړلي شوي - يعنې دا د نن ناول نگار شاعر او يو سفرنامه نگار افضل شوق د هر لالچ نه بالاتر دى -

داسې ليكوال ډېر كم دي چې په شاعرۍ او نثر دواړو مدونو كې ليكل كوي .. خو ښاغلى افضل شوق زموږ په داسې ښو ليكونكو كې شمېرلى شي ، چې شاعري ليكې .. نو بنده وائي چې بس يو شاعر دا .. ښه شاعر او حقيقت پسند شاعر - خو كه دده نثر او گورو ، نو دا خبره به زما سره هر څوك او مني چې په نثر كې يې خپل ځان او نوم داسې منلى دى چې ورنه انكار شايد چې په هيڅ يو دور كې هم او نه شي - يعنې دده د شخصيت او نوم پېژندگلو نه يواځې شاعري ده ، او نه نثر - بلكې هغه په دواړو ميدانونو كې ځانگړتيا لري - ولې چې كه د افضل شوق شاعري افسانوي رنگ او ډرامائي كېفيت لري .. نو بل طرف ته د هغه نثر د خپل شاعرانه طرز اسلوب تر مخه د يو داسې پرله پسې شعراو شعري آهنگ لري .. !! او په دواړو ميدانونو كې يې خپل فكري لېونتوب ، جنوني مينه په آساني او مشكل پسندي و انتها ته رسولي دي -

د رچرډ برټن په قول .. د قيصه گوټي آغاز هغه وخت او شو ، چې انسان په دوو ښپو د ولاړېدو چل ايزده كړو - د ماشوم د شعوري احساس مطابق اولنۍ قيصې د پېريانو او دېوانو نه شروع شوې او رورو دغو قيصو د ناول په لور يون او كړو - خو كه موږ غوراو كړو .. نو خولا تر اوسه ناول .. زموږ په پښتو افسانوي ادب كې يو داسې بد بخته صنف دى چې ډېرو كمو ليكونكو ورته پام كړى دى - او تر اوسه چې په پښتو ادب كې د گوتو په شمېر څو ناولونه زموږ سره دي ... نو د هغې معيار ، كه څه هم څنگه دى خو د ستاينې وړ په دې دي چې دا اړخ پرې څه نا څه دروند والى ضرور لري .. او داسې د " خالي ميدان " تش والي احساس يې تر ډېره حده كم كړى هم دى -

د افضل شوق د نوى ناول " پروني مخونه " به يقيناً چې په دې ټولو ناولونو كې يو داسې تيگه ثابته شي چې د دې نه پس به د ناول په مد كې د صداقت او رښتياو يو نوى روايت دوام او مومي - او داسې به پښتو ناول د هاغه روايتي جو كات نه بېخي رابهر شي كوم چې تر اوسه د پښتو د كلي وال ژوند ،

قبائلي او قبيلوي رسمونو، رواجونو، دُښمنو، تربگنو.. او بيا د گودراو منگي د ساده باده رومان سره څنگ په څنگ د اوږدې قيصې يا نکلونو په شکل کې را روان دی - کوم ته چې د ناول پوښی طرز بیان وئیلی شي - ولې چې اوس خو ناول په جديدي اصطلاح کې هغه قيصې ته وئیلی شي چې په کې کردار نگاري، د ژوند فلسفه، د انساني نفسیاتو او جذباتو مثبت او منفي اړخونو څېړلو نه علاوه داسې منظرنگاري ځان کې رانغاړي چې هغه د يو ژوند عکاسي کوي - د نوي ناول خبري يا مکالمې مختصري.. خو ژور فهمه وي - او دا هغه خبري دي چې تر ډېره حده ما د افضل شوق د ناول په ناچاپه سکریپت کې تر سترگو شوي دي - خو د دې مقصد هرگز دا نه دی چې دغه ناول په پښتو کې اول او ورستی ناول دی - زه به کوشش کوم چې د ناول اصل کره وره مخې ته کېږدو او بيا لوستونکو ته خپله تفصیلي راڼی وړاندي کړم -

د افضل شوق په ناول کې تر ټولو ښه خبره دغه مخې ته راځي.. چې هغه په خپل انداز کې شاعرانه طرز بیان لري او يو ځل بيا د خپلي ادبي روئې په شان دلته په دې ناول کې هم د پښتني روئیتي موضوعاتو په ضد د نوي فکري هلو ځلو او عصري شعوري سوچ سره ملگری لیدلی شي - هم ځکه کېدلی شي، چې د هغه د دې ناول سره هم هغسې نا انصافي اوشي.. لکه د هغه د شاعرۍ او سفرنامو سره روا شوي ده - خو زه دا وئیلی شم چې په رومي ځل ما په دې خواړه پښتو کې يو داسې ناول هم اولوستلو.. چې بنده پرې فخر کولی شي او داسې وئیلی شي چې پښتو کې هم د عالمي معیار کتابونه شته - خو کوم څه چې دغه ناول نگار د ستاینې وړ گرځوي.. هغه دا، چې په دې ناول کې افضل شوق هم هغسې د خپل ژوند قیصه کوي په کوم کې چې هغه رنگه سپلونه دي، عشقونه دي، محبتونه دي، او د لټون سره سره گرځېدل.. راستنېدل.. ور کېدل او بيا موندل په داسې ښکلي انداز کې ترتیب شوي دي - چې دلته هم هغه ځانگړې ښکاري - څه هم که په ډرامې او ناول کې ډېر فرق موجود دی - خو افضل شوق خپل دغه ناول ډرامې ته دومره نيزدې کړی دی.. چې په منطقي توگه هغه هم د شپکسپير په رنگه ژوند ته نه یواځې د ډرامې نوم ورکوي.. بلکه و ناول ته د ژوند قیصه هم وائي - نو ځکه خو هغه (شوق) د خپل وجودیت په ازلي حوالو د ابد په لور یو کولو ته په خپل دې ناول کې اوږې ورکوي -

دا د افضل شوق د ژوند داسې قیصه ده چې که هر څو ورته د هغه د وخت د تېرولو سامان او وایو.. خو په حقیقت کې د هغه د زړه، د هغه د فکر، د هغه د وجود او د هغه د هنر ضرورتونه هم پاتې شوي دي - او نن که مونږ افضل شوق د يو سوچه فنکار په نوم او حیثیت پېژنو.. نو د هغه دغه حیثیت او پېژندگلو هم دغه څیزونو جوړ کړی دی - د دې ناول قيصې داسې ښکاري لکه چې د هغه د ژوند او هنر د دغه گوت پېرنيو د استان وي - يو شوخ او تېز داستان.. د هجر و فراق يو داسې لېږدونکی داستان چې د هغه په ژوند اوس هم خور لیدلی شي - دا قیصه هم د يو آئیدیل د لټون قیصه ده - داسې ښکاري لکه چې په شعر کې ده دا قیصه سر ته نه وي رسولي... نو په ناول کې یې تر اختتامه رسولي ده -

په دې ناول کې د بلا پېښو او واقعاتو د دلچسپیانو علاوه د مختلفو ملکونو لکه الجزائر، شام، ترکی، سائپرس، اردن، افغانستان، عراق، دوی، شارجه او پاکستان په حقله د سېل او د سفری راڼیو اظهار هم په نظر راځي - او زما په خیال د دې ناول د ټولو نه لوئیه خوبی او انفرادیت هم دا دی چې په

پښتو کې په وړمبې ځل.. داسې سفري انداز د ناول په حواله مخې ته راغلی دی - چې د هغې خپلې دلچسپي او معلومات هم دي - دغه معلومات زياتر د دغه ذکر شوو هېوادونو په اړه جغرافيايي، نفسياتي او سماجي دي - او د کومو کردارونو تر ميانځه چې مکالماتي ضرورت پېښ شوی دی نو هغې هم د خپل اختصار او برجستگۍ تر مخه د ناول خوند سپوا کړی دی - کوم چې به لوستونکي ته د ابلاغ مسلې يقيناً چې پيدا کوي.. خو په ليک کې د دې انداز د راوړلو خپل يو خوند وي - د نن نقاد په ليک کې د دې انداز په حق کې نه شي ليدلی خو د سبا نقاد به د بناغلي افضل شوق دا انداز په دې وجه ستاښي چې د دې ناول د ليکلو ټول انداز خالصتاً مغربي او د جديد عصري او ادبي روښو په رڼا کې ليکلی شوی دی - ولې چې دغه قيصه هم د هغه د باطن او خارجي ژوند د تصادم په نتيجه کې مخې ته راغلي ده -

د دې ناول ټول کردارونو ته چې په کوم رنگ ژبې ورکړی شوي دي.. نو هغه د لوستونکي د پاره دلچسپي خامخا لري - د ناول پلاټ چونکه د ليکونکي د خپل ژوند قيصه بنياد کړی دی نو ځکه په هغې کې مينه او محبت مونږ ته ډېر زيات په نظر راځي - د دې نه علاوه په دې ناول کې د ماحول منظر کشي لکه د يو مشرقي يا پښتون ناول په رنگ ډېره تفصيلي نه ده.. خو حقيقي ضرور ده - او په دې کې چې يې څومره د اختصار نه کار اغيستی دی - نو په هغې د يو مترقي ناول تنده ماتېدلې شي - د ټولو نه اهمه خبره دا ده چې چونکه د دې ناول قيصه رښتيا ده او په قيصه کې شامل ټول کردارونه حقيقي دي - دغه کردارونه د افضل شوق په قول.. نه يواځې دا چې حقيقي دي بلکه ټول ژوندي او حيات کردارونه هم دي - داسې د دې قيصې واقعات هم حقيقي دي -

د دې ناول سفري انداز چې د قاري د پاره څومره دلچسپي لري..؟ د مختلفو هېوادونو متعلق د سفر کرکېچنونه د خلقو کيفيتونه.. غم خوشحالی.. خو لاکن د دې ناول د شلم باب نه تر آخري باب په پورې لوستونکي د هغه طرز بيان او قيصې ته د حيرانتيا تر حده لېواله وي - بلکه په دې ټولو بابونو کې د جذباتي طرز بيان په وجه لوستونکي ژړوي هم - په دې بابونو کې څه هم که ډېرې خبرې په علامتي پېر اښه کې شوي دي.. خو يو پوه او باشعوره لوستونکي د دغه علامتونو نه ډېرې معنې هم اغيستلی شي - بله خبره دا چې د دې ناول په قيصه کې د ليکونکي خپله موجودگي.. د هغه په ماضي، حال او مستقبل کې گنډلې ښکاري - يعنې افضل شوق چې په دې ناول کې د سپلاني په نوم "هيرو" دی چې څه رنگه د خپل اټيليل ډاکټر وسا څېره د "لمر خدای" يعنې "سن گاه" په مدد څنگه اووه زره کاله پخوا د وړمبې فرعوني شهزادگۍ څېرې نه په مختلفو څېرو کې ويني او يا د وسا څېره د يوې فرعوني شهزادگۍ د مثال په توگه د "نېفرتيا بيت"، رنگه نورو شهزادگانو چې نومونه يې په دريم باب او مخته مخته په نورو بابونو کې په درځنو شمېر کې راغلی دي.. کې ويني - نو د هري څېرې سره په ډرامايي انداز دغه هيرو "سپلاني" يعنې افضل شوق په ماضي بعید کې د هغې شهزادگانو د اشنايانو په بڼو کې ليدلی شي -

زما په خيال په پښتو ادب کې وړمبې ځل افضل شوق يو بېخي زوړ لرغونی تاريخ او تهذيب په نوي رنگ کې راژوندي کړی دی - يعنې د ده دغه کوشش.. نه يواځې د خپل ژوند سنسي خېز واقعاتو ته د ناول بڼه ورکول دي - بلکه د دې سره خپلو لوستونکو ته د ډېرو تهذيبونو په حقله تاريخي معلومات

ورکول هم دي - د دې " نظريه مقصدیت " تراثر دلاندي د افضل شوق دغه کوشش .. څه هم که دا ناول په ځينو حوالو پخوانيو قيصو ته نيزدې کوي - خو يواځې قيصه ورته ځکه نشو وئيلی .. چې په دې ناول کې وړاندي کړل شوي تجریدیت د واقعاتو د بيان اسلوب يا طرز بيان .. د جدیدیت سره غاړه غړی کوي هم - کوم ته چې مونږ د ناول نگاری د پرون او نن تر میانځه نوی امتزاجي شکل وئیلی شو -

په دې ناول کې افضل شوق د ناول د اهم کردار " هیرو " په شکل کې د مختلفو تاریخونو ، تهذیبونو ، تمدنونو د سفر د پراوونو نه تېرېږي .. لکه د اهرام مصر د جوړښت د دور د رومي فرعون خوفو نه واخلې تر د لوکسور او اسوان د دورونو تهذیبونو پورې د فرعوني تاریخ برخه په مختلفو شکلونو کې داسې جوړېږي لکه هغه چې په هر دور کې ژوندی وي - هم دې نه لوستونکي دا اندازه کولی شي چې افضل شوق یعنې سبلاني خپلې رشتې د خپل ائیدیل په حقله د پخواني تاریخ سره گنډلي ساتلي دي - او هغه چې څنگه په ډراماتي هنر خپله محبوبه د فرعونانو د تاریخ نه د یونانیانو تر تاریخه راوړي .. نو دغه رنگه د یوناني تاریخ نه تر رومن تاریخ او بیا د زرو عربیانو نه تر نوي دور پورې دغه مینه له خپلې محبوبه سره داسې په خوند او مزې را رسوي .. چې لوستونکی د هغه د تصوراتي ابدیت نه که یو طرف ته منفي سوالونه په ذهن کې راپورته کوي .. نو هم دغه سوالونه به هغه په دې ناول کې ځواب موندلو د پاره تر اختتامه پورې هم رسوي - ولې چې ناول نگار په خپل دې ناول کې داسې ښکاره کوي .. لکه هغه چې د نن انسان نه بلکه د ډېر پخوا د تاریخ د روح سره تړلی انسان وي - یعنې هغه د خپل روح تصدیق هم له خپل دې ائیدیل سره داسې څرگندوي .. لکه د هغه په عام ژوند کې هم ورسره د تصوراتو په ائینو کې لیدلی شي - غلطه به نه وي .. که اووایم .. چې هم دې ائیدیل خو افضل شوق په شاعری او سفرنامو کې هم ځان پسې ښه سترې کړی دی -

په دې ناول کې نور څه دي .. او څنگه دی ؟ دا فېصله به لوستونکي یا د نن او سبا نقادان کوي - خو دلته زه غواړم چې د ناول د مروج اجزای ترکیبي په رڼا کې د دې ناول تنقیدي جائزه واخلم .. چې لوستونکي د دې ناول په اړه فېصله کولو کې له مشکلاتو سره مخامخ نه شي - داسې خو .. په ناول کې نن سبا د قيصې ، پلاټ ، کردار ، مکالمې نه علاوه د ماحول او د ناول نگار انداز بیان ، اسلوب او ژبه کنټل شي - خو مونږ به د ناول د مروج اجزای تراکیب په رڼا کې افضل شوق د دې ناول پلاټ ، کردارونو ، مکالمو او منظر کشیانو په باب تفصیلي خبرې کوو - او بلکه دا به هم گورو چې دغه ناول د سفرنامې او قيصې نه په کومه وجه بېل دی او د دې ناول په لیک کې د بیان اسلوب څنگه په کار راول شوی دی ؟ نو راشئ چې د ډاکټر احسن فاروقي .. د ښه او نوي ناول په باب دې لاندې ذکر شوي تعریف په رڼا کې اوگورو چې افضل شوق په خپل دې ناول لیکلو کې څومره کامیاب شوی دی ..

" چې کله انساني شعور د ترقی کولو ورسته تر واقعاتي درجې پورې اورسېږي .. نو داستان په ناول کې بدل شي "

د شوق د ناول پلاټ

وئیلی کېږي چې ناول یو داسې اوږده قیصه ده، چې په کې د مرکزي پلاټ یا د قیصې نه علاوه هم ډېرې نورې وړکوتې قیصې موجودې وي. چې دغه ټولې قیصې یا واقعي د مرکزي خیال یا پلاټ دلچسپۍ په منظمه توګه زیاتوي - ولې چې په یوې قیصې باندې پوره کتاب لیکل څه آسان کار نه دی - اوس که مونږ د افضل شوق په ناول "پروني مخونه" کې د قیصې یا پلاټ ته ځیر شو.. نو دا یوه خبره به خامخا اومنو، چې.. دلته د هغه د قیصې سره نورې قیصې او ډېر دلچسپ واقعات هم تړلي ښکاري - کوم چې تر میانځه یو ربط برقرار لري او د ناول د وحدت و تاثیر ته هیڅ قسم نقصان نه رسوي - بلکه دغه وړوکي قیصې د ناول و مرکزي خیال ته اوږې ورکوي -

ناول "پروني مخونه" په یو داسې قیصې باندې محیط دی چې هغه د ناول نگار له خپل ژوند سره اړه لري - او مونږ ورته رښتوني قیصه هم وئیلی شو - کومه چې د افضل شوق د هغې څېرې سره تړلې قیصه ده.. چې هغه ورپسې ټول عمر سترې ستومانه او د ډېرې په شان ورک ورک برېښي - یعنی د علاقائي او پښتني څېرو لیدلو کتلو پس ، چې څنګه سېلاني شاعر په خیالاتو کې د نړیو څېرو سره مخامخ شي.. نو یو وخت د خپل طلب و دې ښائسته څېرې "ډاکټر وسا" ته اوسېږي - کومه چې هغه ته په مصر کې په لاس راځي - او دئی دا فېصله کوي چې هم دغه.. هغه جینی ده، چې ده په خوبونو، خیالونو او یا ژوندی انساني څېرو کې لټوله -

څنګه هیرو سېلاني د دې هیروئینې ډاکټر وسا تر زړه پورې لارې جوړوي؟ دا سوال.. هغه سوال دی چې د ځواب دپاره سېلاني دغه محبوبه د فرعونانو له خوا نه یواځې گفتم گڼي.. بلکه د هغې سره رښته هم د فرعونانو له وړمبي دور چې په زرګونو کلونه مخ کې تېر شوی دی.. کې له هغې سره رښته داسې څرګندوي لکه هغه چې هم په هغه دور کې موجود وي - د فرعون خوفو چې د اهرام مصر وړمبي گومبته یې جوړه کړې وه.. نه بیا د هغه او ډاکټر وسا روحاني وجودونه څنګ په څنګ مینه امر کوي - بیا د فرعون خافرا، فرعون مینکورا او ځیني نورو فرعونانو د دورونو حصې جوړېدلو سره سره د لوکسور او آسوان تراخري فرعونانو پورې.. په مختلفو حبشیتونو او شکلونو کې سفر کوي - یعنی که یو طرف ته ناول نگار د قیصې و هیروئینې ته د هر فرعوني عهد کې د یوې نایوې ښکلې فرعوني شهزادګۍ شکل ورکوي - نو بل طرف ته په هر دور کې سېلاني هم د هغه دور د یو داسې کردار په بڼه کې لیدی شي.. چې شهزادګۍ وسا سره یې رښته پاتې شوي وي - په دې ناول کې څنګه دا دوه مټینان د فرعونانو د دوه درې زرکلن پخواني دور نه بیا د سکندر اعظم یوناني دور ته چې وردانګي.. نو د هغوئ شکلونه او بڼې هم بدلي شي - کله چې د یوناني دور اختتام کېږي.. نو هیرو د رومن جولیس سیزر او وسا د ورستی مصري رانی قلوپطره په شکل کې یو بل سره او تړلی شي - په دې دور کې سېلاني د جنرل مارک انتھوني بڼه هم خپلوي - او دغه رنگه دا دوه مټینان د زړو عربیانو او بیا د جدید دور په لور چې کله را روان وي او خپلي بڼې بدلي.. نو یوه تهائې پېغله "سوپیس" د ډبمنی یا ویلن په توګه د هغوئ تر میانځه داسې ناروا ظلمونه روا کوي چې کله هغوئ

"حال" ته را دانگي - دا ويلن هم له اولې ورځې د هغوی سره سره ژوند کوي او "حال" ته د هغوی سره څنگ په څنگ لیدی شي -

د زړې "ماضي" نه تر جدید "حال" پوري دا قیصه.. چې افضل شوق څنگه د تاریخي حقیقتونو سره گنډلې او مرحله واره په دې ناول کې سرکړي ده - هغه څه هم که یو داستاني انداز لري.. خو په دې داستان کې ځای په ځای افسانې، ډرامې او بڼې او بدې واقعې داسې په خواږه انداز ځای کړل شوي دي - چې په هیڅ صورت هم د یو بڼه تاریخي او روماني فلم نه کم نه دی - او د ناول په تعریفونو کې یو دا تعریف هم کېږي.. چې "بڼه ناول هغه دی.. چې په ټکو کې کردارونو ته شکلونه، قیصې ته منظرونه او منظرونو ته ژبي ورکوي.. ارومرو لکه یو فلم چې د ذهن په پرده باندې چلېږي" - هم دغه هنر افضل شوق په دې ناول کې خپل کړی دی - اصل قیصه یې ځان سره سره د زرگونو کلونو نه تر ننه ډېره په خوند رارسولي ده.. خو مکمله بیا هم نه ده - ولې چې په آخر کې هغه دغه قیصه خپلې هغې ماشومې لور برېشنا خان ته په دې هیله پرېښي ده.. چې هغه به دا قیصه ځان سره مخته هم وړي - یعنې افضل شوق خپله مینه د همپس همپس د پاره امر کول او ژوندی ساتل غواړي - نو ځکه کېدلی شي چې هم دغه قیصه د یو څو پېریانو ورسته داسې شهرت او مومې.... لکه "لېلا او مجنون"، "آدم او درځانی" او یا په خپل اصل نومونو "سېلاني او وسا" -

د دې ناول لیکونکی چونکه یو ډېر تعلیم یافته او جهان گشته سپری دی - نو ځکه ممکنه ده چې بېخي زیات پښتانه وړباندې پوهی نه شي او د هغه دغه قیصه مبهمه او گڼې.. یا د هغوی په استعداد قیصه ورته کړې کېچنونه رامخې ته کړي - خو د دې دا مطلب هرگز نه دی، چې پښتانه به دا ناول نه لولي - بلکه زما دا خیال دی چې د نن پښتانه لوستونکي به دا ناول د دې ناول د اوچت معیار لرلو د وجې خامخا لولي - او له دې نه به.. د پښتو خبره هم څه نوره د معیار ساتلو په لور گامونه او چټول شروع کړي - او لیکوالان به لږ نور د محنت او همت نه کار اخلي - په وړمې ځل چې ما د دې ناول سکریپټ او لوستلو.. نو رښتیا خبره داده، چې نه شوم پرې پوهه.. خو بیا چې مې دویم او درېم ځل او لوستلو.. نو د دې ناول ټوله قیصه مې په ذهن کې داسې نقش شوه - چې ما دغه مضمون چې کله لیکلو، نو ما ډېر کم پوائنټس دغې ناول نه واغیستو - زما په خیال چې.. ناول هم دغه رنگه لیکل په کار دی، چې د هغه پلاټ یا قیصه او تهیم دي د برپا اثر او تاثیر ولري - دا ناول د قیصې یا پلاټ د لحاظه چې څومره دلچسپ او بهترین دی.. هغسې یې قیصه د کنټرول نه او تې هم نه ده.. یو ترتیب او تسلسل سره قیصه مخې ته ځي او لیکونکی ځان سره سره وړي - ولې چې دلته د یوې قیصې سره تړلې ځینې نورې قیصې هم په ډراماتي او افسانوي انداز کې مخې ته ځي او راځي - او دا وړو کې قیصې د مختلفو دلچسپیانو نه ډکې لیدلې شي - هم په دې خو.. د دې دومره لوی کتاب په لوستلو باندې لوستونکي بور کېږي نه -

کېدلی شي.. چې ځینې نقادان د خپلې ناپوهۍ د وجې په دې ناول تور او لگوي.. او دې ناول ته هم د سفرنامې نوم ورکړي - لکه د هغه و سفرنامو ته ځینو نقادانو سفري ناولونه وئيلي وو - ولې چې په دې ناول کې د قیصې سره سره تر نیم درځن زیات ملکونو د سفري حال او د هغو ځایونو د تهذیب او تمدن په

باب معلومات موجود دي - خو افضل شوق قصد آدا کوشش په دې ناول کې کړی دی چې هغه و خپل لوستونکي ته یو داسې ناول وړاندې کړي .. چې په هغه کې د ذهني او روحاني تفریح سره سره څه علمي فائده هم اوسي - یعنی دلته په دې اړه هغه د زړو قیصو او نکلونو د مقصدي چل نه هم کار اغیستی دی او دا غواړي چې د هغه ناول دي هم یو مقصد اولري .. او علمي بحث دي پرې مخې ته راشي - ځکه د افضل شوق و دې جذبې ته مونږ شایې وئیلی شو - او زه د هغه دغه زیار ته د قدر په نظر گورم - خو .. دا وایم چې دا ناول دی او ناول هم داسې ناول .. چې قیصه او د قیصې بیان یې د زمان او مکان د قید نه آزاد ښکاري - نو په دې خو .. مونږ که څه هم دغه خپل ناول نگار افضل شوق د انگرېزي ژبې د مشهوره ناول نگارانو رچرډ سن او فیلډنگ سره نشو درولی .. نو کم از کم د ځینو ډېرو ښو اردو ناول نگارانو په صف کې یې ضرور او درولی شو -

د شوق په ناول کې کردارنگاري

په ناول کې د پلاټ یا قیصې پس دویم اهم کار په هغه قیصې کې د کردارنگاری گڼلی شي - او د دې په باب ډېرې روایتی نظریې او مروجہ تعریفونه مخي ته راځي .. خو زه د دې دور د یو لوستونکي په حیثیت د نن هغه تعریف د ناول په باب منم .. چې ورته " د ژوند اشاریه " یا په نورو ساده ټکو کې د "ژوند قیصه" وئیلی شوی - او په ژوند کې هر څه او هر رنگه څیزونه شته - لکه په ژوند کې وقتي افسانې ، ډرامې او قدم په قدم المیې او واقعي نه علاوه ټولنیز اخلاقیات ، سیاست ، د تمدن فلسفه ، معیشت ، معاشرت او محبت .. کوم چې انسان ته د انسان سره د ژوند کولو چلونه ښائي - نو ځکه زه د مغربي ناول نگاری نه متاثره په دې یم .. چې هغو په دې صنف ادب کې ټولو نه زیات کار کړی دی او په هغو خلقو کې د ناولونو وئیلو ډېر زیات رجحان دی - هم په دې دلیل .. هغوئ په دې صنف کې غښتلي بللی شي - دا وئیلی کېږي چې په مغرب یا انگرېزانو کې هر هغه ناول ښه بللی شي چې کردارونه په کې کم نه کم او د قیصې د ډیمانډ مطابق ډېر په سوچ او فکر ځای کړل شوي وي - او د دغو کردارونو تقسیم دي داسې شوی وي .. چې د قیصې د المیو ، غم ، خوشحالیو او یا نورو واقعاتو سره سم په سمه مطابقت هم اولري - یعنی د ناول هر کردار دي د هیرو په رنگه هر کولیس نه وي .. او نه دي هر یو د ویلن په ښه شیطاني خاصې اولري - بلکه ځینې داسې کردارونه خو هم په ټولنه کې وي چې هغوئ وي خو خاموشه کردارونه ، لکن خپل خپل مصلحتانه ، غاصبانه یا همدردانه رول خامخا لوبوي - او د هغوئ و کردار ته اهمیت په دې ورکول کېږي چې قیصه .. د هم دغو بظاھرہ عامو کردارونو د وجې نه خو مخ مخ ته مزل کوي - زه چې د افضل شوق و دې ناول ته څیره شم .. نو ماته د هغه په قیصې کې د کردارونو یو لوی تعداد مخې ته راشي - خو بیا چې غور او فکر ورباندې او کړم .. نو وایم چې د قیصې د طوالت د حسابہ دا کردارونه زیات نه .. بلکه ډېر کم محسو سپړي - ولې چې د پلاټ دارومدار په یو داسې اوږدې قیصې باندې ایښی شوی دی چې په هغه کې د هیرو د ژوند او لټون پوره نکل او د هیروئینې د مینې درست داستان موجود دی - او هغه هم داسې داستان .. چې په زرگونو کلونو محیط ښکاري - نو ځکه د افضل شوق په ناول کې کردارونه که بظاھرہ

زیات.. خود اصله کم لیدلی شي - په کوم کې چې یو درخن نه څه زیات کردارونه ژوندي دي او نور په تړلو
خلو د قیصې د ضرورت مطابق موجود پاتې دي - بلکه که په غور او کتلی شي.. نو تش نیم درخن داسې
کردارونه به په نوټس کې راشي ، چې هغوی د هیرو او هیروئیني سره قیصه سرته رسوي او باقی ټول
کردارونه داسې دي چې وخت په وخت پیدا کېږي او فنا کېږي -

دلته خبره دا میانخ ته راځي چې د افضل شوق په دې ناول کې چې کوم کردارونه وضحه کړل شوي
دي.. آیا هغه ټول د قیصې د ضرورت مطابق دي او که هسې نومونه ورگډ کړل شوي دي - په دې اړه کېدی
شي چې ځینې زما له دې رایی سره اختلاف او کړي چې گڼي په دې ناول کې هر خاموش او ژوندي کردار ته
صحيح ځای ورکړل شوی دی.. هیچرته او هیڅکله هم یو کردار په ذهن بو جه کېږي نه - خو نقادان به هم
غلط په دې وجه نه وي چې.. دلته د فرعونانو سره سره د هغوی د هري هغې شهزادگۍ یا رانیۍ نوم یا کردار
اچول شوی دی.. چې د ډاکټر وسا (هیروئیني) د روټیو او خویونو سره مطابقت نه لري - لاکن زه ورته
صحيح ځکه وایم چې د فرعونانو تاریخ چې څومره فرعونان په ریکارډ باندې لري.. د هغو په مقابله کې د
فرعوني شهزادگیانو نومونه کم مخې ته راغلي دي - او دا د دې ناول نگار خوبی گڼم چې هغه ټولې فرعوني
شهزادگیانې او رانیانې په نومونو را ژوندۍ کړې - دا بېله خبره ده.. چې هره فرعوني رانیۍ هم.. د قلوبطره
یا د دې ناول د هیروئیني هومره بنایسته هم وه که نه؟؟ خو چونکه افضل شوق د خپلي دې مینې آغاز او
انجام فرعوني داستان ته سپاري.. نو بیا خو دغه گیله یا اعتراض د نقادانو هم نه شي بې ځایه کېدلی ..
چې گڼي.. شوق په خپل ناول کې په تاریخ کې هره یاده شوي نسخه فرعونو له ولې راوړي ده؟ خبره تردې حده
صحيح ده.. خو ځواب یې کېدلی شي چې زما په رنگه نور نقادان هم داسې او کړي.. چې هغه ځکه.. چې هر
نر فرعون چې تاریخ په بڼه یا بد نوم یاد کړی دی.. په رول کې د دې ناول " خپله " خو هم یاد شوی دی -

څومره کردارونه چې د افضل شوق په ناول کې د هیرو (هغه) سره ژوندي یاد شوي دي او یا د
هیروئیني (وسا) خوا و شا ذکر شوي دي.. هغه ټول تر اوسه ژوندي او د هغوی د مینې گواهي ورکولی
شي - دا یو داسې لویه خبره ده.. چې ناول نگار په خپل دې زیار کې د هغو لیکوالانو په صف کې دروي چې
په دُنیا کې ډېر کم او د نه برابر یاد شوي دي - او هغه هم داسې لیوني لکه خپله افضل شوق چې دی.. چې د
خپلي مینې د ډاکټر وسا (چې اوس د هغه کور والاده) سره ټکي په ټکي بیانولو ته جوړېدلی دی - شاید په
دې چې هغه ځان د یو داسې رښتوني شاعر، سفرنامه نگار او ناول نگار او گوره چې لا څه او څه په حیثیت
د همېش دپاره ژوندي ساتل غواړي - چې تر قیامتې یې نوم او نشان پاته شي - گڼي که مونږ لږ فکر او کړو..
نو په پښتني معاشره کې داسې څوک کولی شي لکه هغه چې په دې ناول کې کړي دي.. هو، د یو نېک
مقصد او مقدسه مشن تر سر کولو په نیت - او کوم خیز چې به هغه د ناول په نړییز تاریخ کې ځانگړی
کوي، هغه د ده رول په حیثیت د هیرو (سپلاني) او راوي دی -

غرض دا، چې د ورمبي فرعون ظالم سنبفېرو.. بیا مخته فرعون خوفو او د هغه د زامنو فرعون
خافرا او فرعون مینکورا علاوه د فرعوني رانیۍ خامیریر نیستی، شهزادگۍ نېفرتیا بیت، رانیۍ
هیتیفیریس، هاتشپسوت او داسې نورو رانیانو نه بیا تر رمسيس الثاني پوري او د هغه تر رانیۍ پوري

داسې كړدارونه دي.. چې دي خو تاريخي مړه كړدارونه.. خو افضل شوق په ډېر هنر د دې قيصې برخه گرځولي دي او غږولي يې هم دي - كوم چې په تاريخ كې ياد شوو خوښوونو په مناسبت د هير و "سپلاني" او هير ويني "وسا" د هغه وخت د قيصې د ضرورت تحت وړاندي كړل شوي دي - يعنې كه د وسا د غصې او خفگان خبره مخته راځي نو د ظالم فرعون سنډفيريو د جلالې رانې هتښفيرييس رول لوبول كېږي - خو بيا چې يې د بنائست ذكر كېږي ، نو د خپل فرعوني عهد تر ټولو نه بنائسته ځواني مرگه شهزادگۍ نېفرتياييت غږول كېږي - او بيا چې د رحمدلۍ او بښې روئې خبره كوي.. نو د فرعوني تاريخ يو بله بڼه چې هغه هم نېفرتياييت نومېږي يادېږي - او بلي خوا ته هير و د فرعون خوفونه تر رعمسيس الثاني پوري چې كوم كوم فرعون څنگه روئيه او خوئيه د خپلې رانې په اړه روا كړي وه.. هم هغسې په دې ناول كې افضل شوق هم ښكاره كړي او ياده كړي ده - نه يواځې دا.. بلكه بيا چې قيصه د فرعونانو نه تر قلو پطره او جوليس سيزر.. بيا نورويينې يونانيانو او زړو عربيانو او تر "حال" رارسېږي.. نو كړدارونه د سپلاني او وسا په شكلونو او يا خواو شا كې خپلې بڼې ډېر په خوند او مزه داسې بدلوي رابدلوي - چې د بنده د خپلې نه يو دم دا خبره او وځي چې... افضل شوق واقعي چې په دې ناول كې كړدارونو ته نه يواځې د زمانو زمانو تاريخي څېرې وركړي دي بلكه دغه كړدارونه يې په ډرامائي انداز او په افسانوي خوند او حقيقي رنگ كې هم وړاندي كړي دي -

د شوق په ناول كې مكالمې

په يو ناول كې د پلاټ او كړدارونو ټاكلو پس خبره د كړدارونو د هغه رول په لور راځي چې هغوی يې په مكالمو كې رامخي ته كوي او تمثيلي شكل وركوي - نو په دې حقله به اووايم.. چې يو وخت داسې هم وو ، چې مكالمې به اوږدې اوږدې په ناول كې راوړل كېدې - خو د نن جديد ناول دا خبره دروغ كړله او مكالمو ته يې د اختصار شكل وركولو سره سره څه غوندې په علامتي پېرائيه كې اشارتي ژبه هم وركړه - يعنې خبره وړه.. خو با مطلبه او په معنوي اعتبار اوږده د ننني بڼه ناول ډيمانډ او گرځېده - ولې چې نن وخت هيچا سره نېشته - اختصار ته د تفصيلي اظهار او معنوي ژبه وركول د ننني ناول سټېنډرډ وئيلې شوي دي - نوراشي چې د افضل شوق دا ناول د ناول د دې جديد تعريف په رڼا كې اوگورو - چې هغه څومره بڼه او تکره ناول نگار ثابت شوی دی؟

كه مونږ دا ناول په غور او لولو ، نو دا خبره به مخې ته راشي چې افضل شوق په خپل دې ناول كې مكالمې ډېرې مختصرې د قيصې برخه جوړې كړي دي - هغه په وړو خبرو كې لوئېې معنې رانغاړلو كوشش كړی دی - او تر ډېره حده پوري كاميابه شوی هم دی - دا لاندېنۍ مكالمه د دې يو بڼه مثال دی..

"- رانا.. منم چې ډېره بنائسته يې او كه او غواړې نو د فرښتې ايمان هم ختا كولى شي - خو په دې زړه كې ستا دپاره چې كوم ځای ما د دوستۍ په نيت غوره كړی دی.. هغه په هوس نه شي بدلېدلی

گوره چې هغې به ځله دا خبره د تو عین په حقله اغیستله او په خدا به یې بیا ورتنه وئیلو..
- چې شه سېلانیه.. داسې مه وایه.. که درته په رښتیا شوم نو هر څه به در باندې هېر کړم.. ښه!!
خو سېلانی به هم ورتنه وئیلو..

- کثیر مشکله

- لا لا مُش مشکله حبیبی

او هغې چې به بیا په خپل مخصوص انداز کې دغه رنگه ورتنه او وئیلو ، نو به ورسره منوبلا ، پو ،
عقود او بېسنگ مورتې هم خدا ته داسې او جوړېدل چې د درستی پارتی به ورتنه پام شو -
(شوق "پروني مخونه" ... فصل - ۶ ... مخ ۱۳-۱۱۲)

هم دغه رنگه په دې ناول کې یو بل ځای هم یوه داسې مکالمه رقم شوي ده چې لوستونکي ورنه د
دې ناول او ناول نگار په باب یوه نا یوه حتمي راځي ضرور قائمولى شي - ولې چې دلته شوق (سېلانی) د
هر څه نه بالا تر .. لاکن یو ښه انسان لیدلی شي -

" - دا سوپیس او فلوریتا څنگه له یو بل سره دومره په مینه مینه لیدل کېږي ؟ که څه هم یوه کتره
مسلمانان او بله عیسائی ده "

یوه ورځ چې د وسا په موجودگی کې ډاکټر پو دا خبره د سوال په توگه پورته کړه ، نو سېلانی
ورتنه وئیلو..

- مذهب له انسانه د انسان جوړولو او انسان و انسان ته د نيزدې کولو وظيفه سرته کوي

اوس به یې لا نور څه وئیلو ، چې د پو له خپلې یو دم داسې خبره نابیره او ختله.. گوا

- سېلانیه !! ته د سوپیس په حق کې نن سبا ډېر ښکاري

بیا چې یې خپلې دې غلطۍ ته پام شو ، نو وائي ..

- زما مطلب دا ، چې هغه په اسلامي جامه کې گرسره ښه نه برېښي .. خو ته ورتنه ښه وائي ...

وسا که څه هم هیڅ نه او وئیلو ، خو د سېلانی په خوا یې داسې په سوالیه نظرونو او کتلو .. لکه هغه

چې هم د ده دوستي له سوپیس سره نه خوښوي -

(شوق "پروني مخونه" ... فصل - ۱۳ ... مخ ۲۰۰)

دا او داسې بېخي ډېرې مکالمې دي چې لوستونکي په سوچ وهلو مجبوره کوي .. خو معنی او
مطلب ډېر ژور او فکري لري - یعنی افضل شوق په خپل دې ناول کې ډېرې زیاتي خبرې په علامتي اشارو
کې ځکه کوي چې دا قیصه د هغه خپله او د هغه د محبوبې (چې اوس د هغه کور والاده) قیصه ده - نه تش
دا .. بلکه افضل شوق په باب دا وئیلی شي چې هغه که شاعري کوي او که نثر لیکي .. خبرې په اشارو کې
کوي - نو ځکه د خپل ادبي فطرت د وجې هغه په دې ناول کې هم خپله هغسې ادبي روئیه په علامتي
پېرائیه کې څرگندوي - هغه د اختصار قائل دی او نه غواړي چې د لوستونکو قیمتي وخت ضائع کړي - نو
ځکه په دې ناول کې وړې .. خو بامعنی او علامتي خبرې داسې په سوالیه انداز کې کوي .. لکه

- نن زه درته د دې واده مبارکي نه وایم

- ځله ...؟؟

- ځکه چې زه نه غواړم، چې د خپلو ارمانونو جنازه د ټولو له مخه پورته کړم
- گوره سوییس.. دا جنازه ستا د ارمانونو نه، بلکه ستا د یوه دوست د خوشحالیانو یوه ستره
موقعه ده

- هو، ده خو.. لاکن ...؟؟

(شوق "پروني مخونه" ... فصل - ۱۷... مخ ۶۲-۶۱)

په دې "لاکن" کې ناول نگار د پري خبرې پټې ساتلي دي او دا د دې ناول نگار هغه خوبې ده.. چې
اکثره سوالونه د ځواب په نیت د لوستونکو په مرضي ځکه پرېږدي.. چې هغه اخلاقي حدونه پارول نه
غواړي -

د افضل شوق دا ناول په داسې ښکلي او اخلاقي انداز مکالمې لوستونکو ته وړاندې کوي چې
بنده ورته په سوچ کې ډوب پاتې شي - خو د مزې خبره دا.. چې د هغه په مختصرو مکالمو کې ډېرې
تفصیلي اشارې پټې دي.. لکه دا مکالمه چې بلا ډېرې معنی د لوستونکو په ذهنونو کې رابرسېره کولی
شي ..

"سېلاني به لا د امینه د خبرې په ځواب کې د هغې د تاتا و سا په باب نور څه وئیلو، چې و سا په
خدا کې او وئیلو..

- هو، زه په دې وجه خبرې او چې کوم، چې په خوبونو باندې گرسره یقین نه لرم
- لاکن خوبونه خو بیا هم سړي ته راځي

- راځي دي

- نو بیا به یې منې هم قلو پطره ډئیر

د سېلاني له خپلې د "قلو پطره" توری څه او ختلو، چې هغې او خندلو او په خدا کې ولاړه
شوه او امینه هند یې د سیدي فرج د سمندر د راغلي څپې سره بیرته ملگري چې کله د ژورو او بو
په لور رهي شوله، نو یې وئیلو..

- خوزه لا تراوسه هم یو نوم ځکه نشم درکولی، چې ته خپله ښه خبر یې -

- لاکن په څه؟

او بیا چې دوه درې ځله دا وړوکی تپوس سېلاني تکرار کړو، نو هغې هلته له لیري څخه ځواب
داسې وریا کړو..

- ته چې خپل ځان څه گڼې.. هغسي شه و ماته

- زه ځان څه گڼم؟ ... څه یم؟ او څوک شم و دې ته؟

هم ځکه خو سېلاني یو ځل بیرته په خپل فکر کې و ځانته د هر راپورته شوي سوال په ځواب کې
سوال شو -

(شوق "پروني مخونه" ... فصل_ ۲۰ ... مخ ۳۰۵)

دا هغه سوال دی چې د سېلاني د کردار يا خويې سره تړلی بې ځوابه ليدی شي او کوم لوستونکي چې ناول د اوله سره نه وي وئيلي.. هغه کله هم نشي پوهېدلی - دا د دې ناول هغه خويې ده.. چې بې د لوستلو يې انجام ته هيڅوک نه شي رسېدلی - ولې چې دا ناول فلمي وژن لري.. خو د پښتو د فلم په رنگه نه - دلته ناول نگار هغه انداز په ډېر هنر خپل کړی دی - چې نن په مغرب کې د سسپنس په نوم يادېږي - دې نه علاوه په دې ناول کې داسې مکالمې هم په آخري بابونو کې شاملې کړل شوي دي.. چې قيصه د دې ناول اختتام ته نه رسوي - بلکه لوستونکي ترې حکه ساتي - چې هغه دا قيصه لا خو سر ته رسېدلي نه گڼي او غواړي چې مخته هم جاري پاتې شي... خو دا قيصه به مخته د ناول نگار هغه لور برېشنا خان جاري ساتي.. چې په پښتو نه پوهېږي - په دې ورستۍ خبرې يا مکالمې کې هغه سوالونه چې ځواب طلب دي.. تاسو کتلی شئ..

"- بس که ماما بس که.. نوره مخته مه ځه.. اوبه ډېرې ژوري دي او د پاپا لامبو هم نه ده ايزده"
(شوق "پروني مخونه" ... فصل_ ۲۴ ... مخ ۳۵۴)

د شوق په ناول کې منظرنگاري

وئيلي کېږي چې ناول داسې ليکل په کار دی چې څوک يې لولي.. نو هغه دي داسې محسوسوي لکه هغه چې يو ښه فلم گوري - او زه هم په دې اړه کې دغه رنگه سوچ لرم.. خو يو سوال مې په ذهن کې په دې باب داسې هم راپورته کېږي.. چې لکه څنگه چې د نن ډرامه د پرون له ډرامې نه بېله او بدله ده.. هم نوره نوره بدلېږي - نو دغه رنگه د نن فلم خو هم د پرون نه بدله بڼه او ډيمانډ لري - نو آيا د نن په ناول کې هم دغسې بدلون په کار دی او که نه؟ څه هم که ځواب په "هو.. بې شکه ولې نه" کې سر ته را ورسې - خو دغه اثباتي ځواب به د نن د ناول کردارونه د سينونو او منظرونو په فرېم کې هم د فلم په شان "کتې ټو کتې يا شارت کتې" يا نېغ په نېغه قيصې سره خواو شا کې ښکاره کوي - کوم چې لازمي خبره ده.. چې تجریدیت او ابهام ميانخ ته راوړي - اوس دلته دا سوال پيدا کېږي چې آيا.. دغه فارمولا به په پښتو ژبې کې ليکلې شوي ناول باندې هم لاگو کېږي؟ او که دې ژبې ناول هم د دې ژبې د فلم په شان نيم کلاسيکل انداز ته نېږدې نېږدې ليکل پکار دی؟

پورته رابرسېره شوو سوالونو نه زما مطلب دلته د افضل شوق د دې ناول.. چې په جديده پيرائيه کې ليکلی شوی دی په حق کې داسې بحث کولو نه دی - چې د پښتني ناول د روايتي چاپ نه يو طرف ته اوساتلی شي - ولې مونږ پوهی يو... چې "پروني مخونه" څه هم که په پښتو ژبې کې ليکلی شوی کتاب دی خو پښتني مزاج نه لري او نه يو عام او نالوستی پښتون قاري ترېنه هغسې خوند اغيستلی شي لکه

کوم خوند چې هغه د قيصه خوانی د دوکانونو په تهر و باندې پرتو فلمي قيصو او زړو قيصو يا نکلونو نه اخلي - کېدی شي چې زه هم د دې ناول هغسې نه اوستايم .. څنگه چې ستايل په کار دی - زما يقين دی چې د دې ناول سره انصاف يو داسې نقاد کولی شي .. چې عالمي ادب يې لوستی وي او د اوسنۍ ادبي روښو نه باخبر وي .. هم ويژن يې پراخ او آفاقي وي - خو وایم به په دې چې چرته شوق صاحب دا نه اوگني چې گني په پښتنو کې د هغه په دې ناول هيڅوک نه پوهېږي .. يا پوهېدل نه غواړي -

زما د پوهې مطابق په ناول کې منظرنگاري تش د منظرونو او نندارو يا ماحول رانغاړل نه دي .. بلکه د قيصې د ښه وضاحت او تسلسل ساتلو دپاره د کردارونو په صحيح وخت ، په صحيح موقعه او صحيح مناسبو ښو کې ښودل هم دي - ولې چې ناول د انساني ژوند يوه داسې صحيفه وي چې په کې د ژوند د ستړياگانو ، دردونو او د غم يا خوشحالی د کيفيتونو تاريخ رقم کېږي - او په تاريخ کې د ښکلو نندارو ، منظرو او جغرافيايي ماحول نه زيات انساني واقعات ، د هغوئ روښې او وختونو سره تړلي رشتې خپرلې شي - هم ځکه خو قيصه د ناول د غوره شوو کردارونو په لاس کې ورکول په کار ده - کوم چې په دې ناول کې افضل شوق کړي دي او زيات اهميت يې خپلې قيصې ته ورکړی دی - ځکه د ده کردارونه ژوندي ژوندي او سترگو وړاندي محسو سپړي - که مونږ او گورو .. نو په دې درست ناول کې هم دومره ماحولياتي منظرنگاري نه ده شوي .. څومره چې ځمونږ د پښتو يا د اردو ژبې د زړو ناولونو په يوه باب کې شوي ده - خو د دې باوجود هم افضل شوق په يو ښه او پرتاثيره ناول ليکلو کې کامياب شوی دی - کوم چې د ده هنري کمال څرگندوي .. او افضل شوق په پښتو کې د يو ډېر .. بلکه بېخي ډېر جديد ناول نگار په حيثيت ميدان وهلو ته راغلی دی - يعنې په دې نيت او سوچ .. لکه څنگه چې د نوي شاعرۍ په شاعرۍ کې د نوي فني انداز او نوو فکري آفاقي موضوعاتو سره تړلی شاعر يادېږي .. او هم دغه رنگه د نوي په سفرنامو کې د اېن بتوطه په رنگه سېلاني هم مشهور شو - لنډه دا ، چې افضل شوق د خپل نظم او سفرنامو په رنگه د پښتو د ناول ښه هم د روايتي قيصې نه د باقاعده او سني معياري ناول په شکل کې راپول غواړي - او زما يقين دی چې دلته به هم ځينې پښتانه نالوستي نقادان هغه په دې جرم معاف نه کړي -

راشئ چې په دې لاندې پېره کې د افضل شوق په ناول کې د منظرنگارۍ نمونه او انداز او گورو

" او څه وخت ورسته د هغې فرعونې رانۍ په اشاره باندې يو دنگ او پنډ جلا ، چې تک تور سړی وي په اوږو يو غټ ساتول را اغيستی وي د سېلاني په خوا چې څنگه ور روان شي ، نو هغه په چيغو چيغو وائي ..

- زه بې قصوره يم .. زه بې قصوره يم

خو جلا د مخ مخته ور روان وي له تناو زمه خداگانو سره - او داسې هم وائي ..

- تيار شه مرگ ته اې مشرکه

بيا د يوې غټې قهقهې وهلو ورسته وائي ..

- ستا سزا دا ده چې تا شرک کړی دی

- شرک؟

په میدان کې ټول غلامان په یوه آواز داسې د حېرانتیا اظهار چې څنگه او کړي ، نو هلته لري د رانی هاتشپسوت سره په یوه اړخ کې ناست یو بل خپتور درباري راپورته شي او په خپل درانه غږ کې وائي..

- هو.. دې سېلاني گستاخ د یوه خدای په وړاندې د بل خدای درولو هڅه کړي ده نو ځکه سېلاني دواړه لاسونه پورته کړي او په تېره چيغه کې وائي..

- دا د وخت د رانی د سترگو د هوكه ده.. شرک نه

اوس به یې لا نور څه په خپلې صفائي کې وئیلو ، چې د خیال له فرعونې نړۍ څخه ناڅاپه هغه وخت خپلي زمانې ته راستون شي ، چې و سا ورباندې غږ او کړي..

- سېلانيه.. درځه چې کوزېرو.. پورټ سعید راوړسېدلو "

(شوق "پروني مخونه" ... فصل _ ۱۴... مخ ۱۸-۲۱۷)

دا پورته نقل شوي مکالمه چې څه هم که زیاته منظر نگاري په کې نه ده شوي.. خو د لوستونکي په ذهن کې د دې مکالماتې اشارو نه د منظر او سین بالکل واضح تصویر جوړ کړي - او دغه رنگه ستايل په دې ناول کې د منظر نگاري دپاره په کار راوړل شوی دی - یعنی افضل شوق په خپل دې ناول کې داسې تجربې ډېرې زیاتې کړي دي - او هر منظر ته یې په اختصار تصویري بڼه ډېره په فني هنر داسې ورکړي ده - چې د لوستونکي په ذهن کې د سین یا د واقعي په حقله هیڅ ابهام یا تنده نشي پاتې - راشی چې دا لاندې بله واقعه هم او گورو چې افضل شوق په کې د منظر نگاري په اړه څومره په خپل اختصاري انداز کې کامیاب شوی دی ؟

" دا دُنیا زما ده او زه د دې ټولې نړۍ یوازینی خدای یم - د رېگ میدانونه زما دي ، غرونه زما دي .. په سراسمان او دلاندي دا ټوله ځمکه زما ده او

هغه به له قهره ډک نور نور څه وئیلو ، چې دوي بنائسته پېغلي د شرابو له سُرایانو سره په موسکا کې په دربار راننوتلې او په یوه صلاح یې په لوړ غږ کې ورته او وئیلو..

- او مونږ هم ستا یو اې د وخت زوروره فرعونه !!

فرعون د هغوی په لور کتلو ورسته یو دم چپ شو او بیا یې هغوی ته په ځیر ځیر کتلو کې نړۍ موسکا په شونډو څه راغله ؟ چې په دربار کې ناستو ساه نیولو خلقو هم سترگي اوړپولې او را ژوندي غوندې شولو -

فرعون بیرته د کبښتلو ورسته په دربار کې یوې بلې خواته چې سترگې لاسمې نه وې غږولې ، چې درست درباریان ورته په سجدو کې پر بوتلو او هغه و جلاد ته ورغږ کړو..

- سینینج مه وژنه

تور خرت او خپتور جلاد په خپل ځای باندي تم کېدو ورسته و فرعون ته چې څنگه په مړو او کتلو ، نو هغه ورته سر په اثبات کې ښورولو ورسته وئیلو..

- نه گوري.. چې د سینینج سوري لوني د ده د سر څېر غواړي ؟ "

(شوق "پروني مخونه" ... فصل - ۱۴ ... مخ ۲۲۵)

دا پورتنی منظرهم د یو مکالمې د لارې په ډېر اختصار کې د واقعي وضاحت کوي - اوس که ..
واقعہ یا قیصہ په لنډو خبرو کې واضحه کېږي .. نو و تفصیلي قیصو او نکلونو ته څه ضرورت؟ دا هغه
سوال دی چې شاید افضل شوق یې په ذهن کې د لیکلو په وخت لري - او دئی په خپل دې سوچ کې صحیح
هم ځکه دی چې نن سبا وخت ډېر کم وي - خلق په لږ وخت کې ډېر څه کول غواړي .. او د نن ډیمانډ هم دغه
دی - یعنی هر لیکوال ته په کار دي .. چې هغه هر څه په لوستونکو نه اوتپي - بلکه خبره دي د افضل شوق په
شان وره .. خو با مطلبه او په نوي انداز او کړي - نو دغه رنگه به پښتون لیکوال محنت کولو ته جوگه شي او
پښتانه لوستونکي به د نوو نوو خبرو په تلاش کې بیا کتابونه هم لولي .. انشالله -

د شوق په ناول کې طرز بیان

وئیلی کېږي .. چې ټولو نه ښه او کامیاب ناول هغه وي .. چې په کې د ژوند حقیقي تصویر وړاندې
کړل شوی وي - او داسې افضل شوق هم کړي دي - ولې چې څنگه چې د دې ناول " پروني مخونه " ابتدا د
یو مسلسل تلاش او سفر سره تړلي ښکاري .. هم دغه رنگه په دې ناول کې د زرگونو کلونو پخوانۍ زمانې
نه تر اوسنۍ زمانې د تاریخي حقائقو په اړه یوه قیصه رارسول ډېر لوی ادبي فن دی - کوم چې ناول نگار
نه یواځې دغه شاهکار کاوش په ډېر هنر او کمال قلمبند کړی دی .. وخت یې ورکړی دی .. خپل وس نه یې
زیات انصاف ورسره کړی دی - ولې چې ناول د ناول په فارم کې لیکل ډېر سترې کار دی .. خو شوق صاحب
دغه مشکل کار مونږ ته اسانه کړی دی - او د ناول قیصه یې داسې په ډرامائي انداز تر سره کړې ده - چې په
هر دویم گام یو ورکوټې واقعہ یا افسانه مخې ته راځي - د حادثاتو ، واقعاتو او مشاهداتو علاوه د
تجرباتو دغه بهیر چې څنگه څنگه د ماضي نه د حال په لور لاري لندوي ... نو د ناول نگار خیالات او افکار
هم هغسې د تغیر د مرحلو نه راتېرېږي - یعنی په دې ناول کې د ذکر شوو قومونو د تهذیب او تمدن نه
علاوه د ملکونو سپلونه هم په کې داسې رقم شوي دي .. لکه بنده چې یو ښه تاریخي فلم گوري - او دا د یو
ښه .. بلکه یو ډېر جدید ناول خوبی بللی شي - د دې ناول قیصه ډېره اوږده ده .. خو افضل شوق داسې په
هنري اختصار سرته رسولي ده ، چې تنده په کې تنده نه پاتېږي - او تر ټولو لوئیه خبره په دې کې هغه
پښتني طرز دی .. چې دا قیصه په کې بیان شوي ده -

افضل شوق .. چې په دې ناول کې قیصې ته څنگه د سفرنامې افسانوي رنگ په ډرامائي انداز
ورکوي - دغه هنري کمال په ورمبې ځل په پښتو ناول کې مخې ته راغلی دی - منم چې دا د یو لیکوال
دپاره ډېر د کړاو کار دی .. خو د لوستونکي ذوق ، شوق ، معلوماتي او تفریحي ضرورتونه مخې ته ساتل د
یو ښه ادیب ذمه واري هم ده - او دلته شوق صاحب هم خپل فن ته هم دغه رنگه تفریحي او اصلاحي رنگونه
په ډېر انصاف او خوش أسلوبی ورکړي دي - خو زیاته به ښه وه که ده د خپل لیک طرز لږ نور اسان ساتلی

وی - داسې به د یو عام قاري خیال هم ساتلی شوی وو - خو بیا هم د دې باوجود مونږ دې ته ګوته ځکه نه شو نیولی چې د افضل شوق خپل یو نظر او معیار دی او ده د خپل مخصوص معیار د برقرار ساتلو په غرض شاید په شعوري توګه د غسې کړي وي - د دې په حواله دا وئیلی شو چې کوم معیار ده خپل کړی دی نو د ادب د یوې طالبعلمي په حیثیت زه دا وئیلی شم چې دا به د هر باشعوره پښتون ادیب د سبا معیار وي - او په کار ده ، چې دغه رنگ معیاري تخلیقات په نورو ژبو کې ترجمه کړی شي چې داسې د دې تخلیقاتو نه نور خلق هم خبر شي -

په دې ناول کې بې شمېره افسانې ، ډرامې په مختلفو پړاوونو قاري یو منفي کردار (ولن) چې تهائې لېنډ سره یې تعلق دی او سوپیس په نوم په دې ناول کې خپل کردار ادا کوي .. زیات کړی دی - څومره چې سېلاني د ډاکټر وسا سره مینه کوي .. سوپیس د هغوی په لاره کې خنډان اچوي - خو د دې هر څه باوجود د سېلاني سوچه مینه کامیابه شي - ولې او څنګه؟؟ د قاري په ذهن کې د راپورته شوو دې سوالونو په ځواب کې زه په حیثیت د یو لوستونکې دا وئیلی شم چې په دې ناول کې .. ناول نگار افضل شوق په فني اصولو د خپلې قیصې د ژوند خارجي او داخلي کړکېچونو او مسلو ژوره مطالعه کړي ده او بیا یې په ډېرې هنري سلیقې سره په پښتني انداز کې د ناول قیصه جوړه کړي ده - او په داسې انداز .. چې افضل شوق په ناول کې پوخ کاره ښکاري - هغه په لوستونکو باندې او تې بوتې .. د ځینو نورو قلمکارانو په شان نه تپي - هغه چې کوم ادبي کار هم کړی دی .. جواز یې ورته پیدا کړی دی - هم ځکه خو د هغه په ادبي کاوشونو کې تکنیکي نیمګړتیاوي نه شي لیدلې -

یو ناول نگار ته په کار دي چې هغه دي په نظر کې د قیصې په مناسبت د ژوند حادثات ، واقعات ، مشاهدات ، خیالات ، افکار او تجربات نه یواځې اولري .. بلکه په داسې ژبه دي بیان هم کړي .. چې هغه د عوامو ژبه وي - او داسې افضل شوق هم په خپل دې ناول کې کړي دي - لکن د ده قیصه لږه کړکېچنه په دې ده چې هغه د ماضي سره د حال تعلق جوړولو هڅه کړي ده او هغه په داسې افسانوي او ډرامايي پېراییه کې .. چې یو بې سواده لوستونکی پرې کم پوهېدلی شي - خو دا د ناول نگار ادبي کم همتي نه شي بلل کېدی - ولې چې دغه ناول نگار د معیاري ادب یو داسې مریض ښکاري .. چې په روايتي دعاگانو باندې نه .. بلکه په دواگانو رغېږي - يعنې هغه .. پښتو نه یواځې د پښتنو ژبه ګڼي بلکه هغه دغه پښتو .. خواره پښتو د سیالانو سیاله هم ګڼي - هم ځکه خو .. دا لېونی شوق هرکله د نړییز ادب سره د مقابلي په نیت لیدي شي - د دې خبرې ثبوت مونږ ته په دې ناول کې هم ترلاسه کېږي -

افضل شوق په دې ناول کې د واقعاتو سره تړلي قیصې او افسانې دومره په دلچسپۍ وړاندې کړي دي .. چې د هغه په بیانيه او مکالماتي انداز کې هیڅ قسم ابهام مخې ته نه راځي - د هغه لهجه او ژبه که څه هم لږ ډېره علامتي انداز لري .. خو د خوړلت د وجې تجربیدي اشکال یا بېخي زیات معنوي مشکلات مخې ته نه راوړي - ولې چې هغه خپله دغه قیصه په منطقي انداز سر ته رسولو سره سره داسې ژبه هم په استعمال کې راوړي .. چې هغه عام فهمه ده او پښتني محاوراتي بڼه لري - خو د دې نه علاوه هم د هغه دغه ژبه په معنوي اعتبار سادګي نه لري - افضل شوق د معیار ساتلو په غرض کله کله خپل لوستونکي په

آزمائش کې هم ساتي - خو لوستونکي د هغه د دې فکري هنر نه اوس بڼه بلد شوي دي - څه چې هغه په دې ناول کې وئيل غواړي .. هغه هر څه د لوستونکو د فهم او سمجه په دائرو کې ښکاري - خو شرط دا ، چې لوستونکي عام فهمه .. يا سطحي فکر او سوچ لرونکي نه وي -

په دې خبرې کې هيڅ شک نه پاتې کېږي چې دروغ ... نن ځمونږ د معاشري تر ټولو لوی رېښتيا بللی شي - دروغ وئيل .. دروغ ليکل او اور بدل نن ادبي فن گڼلی شي - خو په دې ناول کې رېښتونی ناول نگار سېلاني افضل شوق دا خبره حقيقت ته رسول غواړي .. چې د معروضو بدلون ، دراصل کې د موضوعاتو بدلون وي - او موضوعات د وخت سره سره زېږونې کوي - يعنې ناول نگار يقين لري ، چې د انسانانو گېږ چاپېره ماحول دومره په تادی نه بدلېږي .. چې څومره په تېزۍ باندې د هغوئ احساسات او سوچونه تغير سره مخامخ کېږي - نو ځکه خو د افضل شوق اندروني کيفيات د موجوده ماحول نه مخمخته یون کوي - او دغه رنگه هغه غواړي چې زمانه دي د ده په نقش قدم روانه وي - ولې چې هغه د خپل ذات او خپل بې سواده قام ژوندون د نورو مخته وتو قامونو سره په سيالی کولو کې گوري - هم دغه وجه ده .. چې هغه په وړو خبرو کې لوی فکرونه داسې په علامتي او افسانوي انداز کې وړاندې کوي .. چې پښتانه ورته حق بق پاته شي - دا هغه طرز بيان دی چې افضل شوق يې په دې ناول کې هم د خپلو مختصر و نظمونو په رنگه استعمالوي - نو ځکه خو په دې ناول د پوهېدلو دپاره زيات وخت ، ډېر غور و فکر او شعوري ادراک نه کار اخیستل په کارېږي -

ما د خپل تنقيدي استعداد د مخې چې څومره کولی شو .. هومره جائزه مې د دې ناول " پروني مخونه " په اړه وړاندې کړه - نور گوره چې په دې ناول کې لا څه څه شته؟ دا به وخت په وخت نقادان رامخې ته کوي - او په آخر کې زه دا دعا کوم چې الله پاک دي د افضل شوق او پښتنو تر ميانځه د فکري فهم اوږدې لاري په دې نيت لنډي کړي .. چې پښتو په گډه مخته بوځي - امين شه امين

حسینه گل

کاکا صاحب .. تحصيل او ضلع نونبار

« ————— »

افضل شوق د نقادانو په نظر کې

"..... افضل شوق فنکار هم دی او زه یې په فن مئین یم ، ځکه یې زه خپل ځان، خپل ځیگر گنم - دا جذباتیت نه حقیقت دی - افضل شوق .. افضل هم دی او شوق هم - افضل ورته په دې وایم چې خدای پاک ورباندې ډېر فضل کړی دی - د هغه شخصیت ته څو اړه هم ورکوي او برکت هم - هغه د نثري شاعرۍ یو معروف فنکار دی - د ډېرو هېوادونو سېل یې کړی .. ډېر څه یې لیدلي دي .. ډېر څه یې په خپل نړیوال شخصیت کې ځای کړي دي - افضل شوق .. شوق ځکه دی چې بنده ورسره یو ځل او ویني نو د هغه په زړه د اشتیاق کډې واچوي چې بیا بیا مې اولیدی - شوق د هغه د نثري شاعرۍ او سفرنامه نگارۍ تر شا یو محرک قوت دی او دغه قوت داسې برقیته لري چې د هغه شخصیت ته یې مقناطیسیت بخښلی دی - دغه شوق د هغه شخصیت هزار داستاني کړی دی - زه چې د افضل شوق فن او فکر ته په فکر شم نو ماته سترگه ور، دانشور او سخنور ښکاره شي - زما دا یقین دی چې که د هغه تصنیفات داسې په شوق چا اولوستل څنگه چې ما لوستي دي نو هم دغه څه به وائي .. څه چې ما او وئیل -

(ایاز داودزئی _ "مزل په واورو باندي" بېک ټاټېل فلېپ 2004)

"..... ځمونږ دې سېلاني شاعر حقائق لیدلي او تسلیم کړي هم دي خو لهجه او رویه یې بېجده شاعرانه ده - احساس او شعور یې د فلسفي دی خو نظر او ژبه یې د شاعر ده - دلیل یې په حق دی خو تخیل یې شاعرانه دی - چې رومانوي طرز اظهار او رموزو اسرار لري - ولې د دې هر څه باوجود هم د انا پرستی، خود پسندی، احتجاج او بغاوت غېر ذمه دارانه نغو او د جذباتیت او اذیت غېر ضروري کفیاتو نه بېچ پاتې شوی دی - دا سېلانی شاعر چې چرته تلی دی ، خپل شاعرانه حس او نظریې د ښائست غېره کې غور ځولی دی - او د مینې په غږ یې پاسولی دی - دا هم حقیقت دی چې دې سېلاني شاعر د ښائست په ستاینې او د مینې په څرگندونې کې بخیلی یا کنجوسي نه ده کړي - هر چرته یې د حسن نه فېض موندلی دی او هر چا ته یې د مینې تاو رسولی دی - او د ژوند ساز یې غږولی دی - په فن کې یې د ژوند حقیقتونو ته یو رومانوي پېکر او رومانوي تصوراتو ته د یو حقيقي نظر ورکولو هڅه کړې ده - او دغې هڅې د شاعر د فن کېنوس نور هم وسیع کړی دی "

(سلیم راز _ "په لټون ستا د څېرې" مخ _ 17 او 18)

"..... په راتلونکې کهول کې افضل شوق خپله څېره هم لري او د خپل انفرادیت په قائمولو کې بوحت شاعر هم دی - په غزل کې د ده شعري رنگ د فکري اثباتیت رنگ دی - خو زما په نېرېدې دئی د نظم او په نظم کې هم د مختصر نظم شاعر دی - د ده نظمونه په اختصار کې تفصیل هم ښائي او د ده د فکر په تجربې کې .. د تجربې بیان هم - افضل شوق موضوعات لري - او کائنات یې موضوع دی خو لطیف او څو اړه اړخونه به یې تر بحث لاندې وي - افضل شوق زما په نزد د نظم او په نظم کې هم د مختصر نظم شاعر دی - دلته د ده کړاو، فکري وحدت او د موضوع تفصیل زیات پرله پوري لیده شي "

(پروفېسر ربنواز مائل _ "شلېدلی امېل" مخ _ 9 تا 11)

"..... خود پښتنو به پيران زوره ورو.. يا به د الله تعالى پيرزوينه وه چې په دې کې داسې نوي كهول را پيدا شو چې نه يوازي به د باباگانو وياړلي تاريخ د خوندي ساتلو ذمه وهي بلکه د نوري نړۍ سره به يې گام په گام پرمخ بيايي - افضل شوق د همدغو استازو په صف کې ولاړ ليکوال دی - ده بناغلي ، د ادبياتو په ډول نوعو کې په برياليتوب قلم چلولی دی - سفرنامې يې په پښتنو کې داسې نامې دي چې ان زما په شان سخت دريځي لوستونکي هم خوند پراخيستی دی - تصويرونه يې صفا ، راڼه او پراواقعيت ولاړ دي - ياد مي شي چې د پيښور په يوه عالمي کانفرانس کې ، چا منکر په (اووه گامه منزل) نيوکه کوله چې د بنکاک حالات يې چې بيان کړي ، هغه د پښتني معاشري خلاف دي - ما ورته اوويل چې شوق خوڅه پښين يا لورالائي منظرکشي نه ده کړي - بنکاک همدا شان دی چې ده ستايلې - سړی استوئ بنکاک ته .. تمه ورنه د لورالائي کوئ - په دوو نورو سفرنامو کې هم همداسې ، واقعيت ته وفادار چلېدلی دی - د افضل شوق په قلم دي برکت شي چې داسې ملغلرې په خپل قام لوروي "

(سعدالدين شپون - " پروني مخونه " وړمبۍ ديباچه - 2006)

"..... بناغلي ليکوال او شاعر افضل شوق تر اوسه پوري د يو سېلاني ليکوال په توگه د يونليکونو ډېري په زړه پوري بېلگې پښتنو لوستوالو ته وړاندې کړي دي - خودا دی دا ځل دغه د نړۍ د بېلابېلو برخو د ليدلو شوقي سېلاني پښتون ليکوال د يو داسې ناول ليکلو تابيا کړي ده چې هم د نړۍ له نندارو سره تړلی دی ، هم د مينې له کيسو سره ، هم د بېلابېلو کلتورونو له پېژندنې سره او هم له هنر سره ، له کيسې او داستاني په زړه پوري بيان سره - د افضل شوق دغه ناول ډېري ښېگڼې لري - د يو ښه ناول ډېري زياتې خوبۍ يې په کې خوندي کړي دي - " پروني مخونه " يو ډېر خوږ ناول دی او په داسې ښه کښل شوی دی چې لوستونکی په پرله پسې توگه د ځان په لور کشوي او نه يې پرېږدي چې د پاتې برخې له لوستلو يې تېر شي - او دا د يو داستاني اثر مهمه خوبې ده او مونږ په پښتو ژبه د داسې په زړه پوري آثارو کښلو او خپرېدنګ ته ډېره اړتيا لرو - دا د ژبې د شتنۍ او اهميت ښې نښانې دي "

(زرین انځور - " پروني مخونه " دومه ديباچه - 2006)

"..... خصوصاً د هغه مختصر نظم ډېر ارزښتناک دی - حقيقت دا دی چې د ارواښاد ايوب صابر راپس ښه او معياري آزاد نظم ليکل ډېر مشکل کار دی ، خو افضل شوق چې په مختصر نظم کې د خپل فکر ، خيال او موضوع د اظهار او ابلاغ کوم کوشش کړی دی ، هغه خپل رنگ ، آهنگ ، خوند او تاثير لري - د ده اصل خوبې دا ده ، چې د ده په شاعرۍ باندې د هېڅ شاعر اسلوب حاوي نه ښکاري - بلکه داسې محسوبېږي چې افضل خپل اظهار په خپل انداز او الفاظ کې کوي - د افضل شوق په شاعري کې بنيادي موضوع ښکلا او د ښکلا لټون دی - هغه په حسن نه مېرېږي - د هغه جمالياتي تنده دومره زياته ده چې د الطاف حسېن حالي د " هي جستجو که خوب سي خوب تر کهان " غوندي مسلسل تلاش په مرحله کې ښکاري - امکان لري چې دا مجازي مينه يې حقيقي مينه او گرځي "

(سعید گوهر - " په لټون ستا د خپري " مخ - 25 او 26)

"..... شوق صاحب چې په ژوندانه کې هم په سفر وي.. د " هغې " په تکل کې سرگردانه گرځي - د خپل فکر او په دشتونو ښارونو کې هم او په ښکاره هم د دغې " پېکر " .. دغې " ښاپېری " تر لاسه کولو او د موندلو هڅې کوي - ډېر مخونه او ویني او یقین یې په هر مخ راشي .. چې دا هم " هغه " ده - خودا د یقین او به یې سراب او خپري او د مینې تنده بې ماته نشي - او شوق صاحب د وینا مطابق " د سلو یار " شو - که زه خطا شوی نه یم - نو د شوق صاحب ټول نظمونه په روزمره او ساده الفاظو کې دي خو علامتي رنگ لري او ژور مفهوم په کې پروت دی - افضل شوق صاحب د امن او سوکالی - په ارمان دی - چرته چې د مینې ټول عمري پسرلی وي .. زور ظلم نه وي .. استحصال نه وي - خوشحالي ، سوکالي وي - دغه خپره ده چې شوق صاحب یې په لټون پسې اوس هم خپل کوشش جاري ساتلی دی - او د مایوسی ښکار شوی نه دی - دغه خپره د امن ښاپېری ، د امن ناوې ده - لیک یې جرتمندانه او بېباکه دی "

(اکرام الله گران - " په لټون ستا د خپري " مخ - 28 تا 31)

"..... افضل شوق د سهېلي پښتونخوا يو نامتو او مخور شاعر دی - خپل انداز ، خپل أسلوب او خپل يو فکر لري - د ده نوم د نوي کهول د لومړي قطار په لیکوالو کې په ویاړ اخیستل کېدلی شي - نظم بالخصوص لنډه نظم د ده د خوښې میدان دی چې د خپل مافي ضمیر د اظهار د پاره یې خپل کړی دی - د فکر ژورتیا او د خپل چاپېرچل د مسائلو کتنه او مخته راویستل د افضل شوق د شاعری خصوصیت دی - په شاعری کې نظم او غزل جلا جلا میدانونه دي - لکن افضل شوق په دې دواړو میدانونو کې د خپل فکر آس برابر غغولی دی "

(سرور سودائي - " شلېدلی امېل " وړمبی فلپ - 1987)

"..... افضل شوق يو ښکلی شاعر دی - د هغه په شاعری کې خاصکر نظم ډېر خوږت او تاثیر لري - د هغه نظم جدید دی او هغه د کلاسیکي او جدید ادب ډېره په سنجیدگی او ژور نظره مطالعه کړي ده - په غزل کې یې د تغزل زور او شستگی لیدی شي - د افضل شوق په شعري لب ولهجه کې زړې او نوي استعارې په هنري انداز لیدی شي - د هغه په شاعری کې حقیقي عشق او د دې انتها په حواله ډېر اشعار موجود دي - د افضل شوق د شوق انتها او د هغه شاعرانه غرور او له محبوب نه کړي گیلې او شکوې او د هغه محبوب د لټولو جنون به هغه ضرور په نورو شعرونو لیکولو مجبور وي - "

(راشد کنوي - کتاب " افضل شوق ایک شخصیت .. ایک تاثر " مخ 21 او 23)

"..... بناغلی افضل ادب د لیلایا مئین دی او د مینې په دښته کې یې د شوق کېږدی. خوره کړې ده - په دې دښته د ښکلا قافلې ځي او راځي او شوق د ښکلا کرشمې ترې راټولوي - کله کله خو د شعر د پری د غاړې امپل ترې دانه وانه کېږي او شوق په ډېر شوق د شلېدلې امپل دانه وانه مرغلي راټولوي - د ادب د لېونې او لالهانده مجنون د شوق د پېریانو خولې په سر ږدي او د ښکلا او وه گامه مزل کوي - هسې ماته د لیتون ډېر ښکلی ښکاري گ افضل د خپل آئیدیل او معشوق لیتون کوي - دا ډېر ښکلی ارمان دی. شوق چې په څه کې دا ښکلی معشوق لټوي ، هغه شیان هم ښکلي دي - افضل شوق بختور دی .. چې یوه ښکلا په بله ښکلا کې لټوي "

(پیر محمد کاروان - "په لیتون ستا د څېرې" مخ - 32)

"..... بناغلي شوق څه ډېر مشرقي او مغربي ملکونه کتلي دي او هم د دې (خصوصاً مغربي) ملکونو د ادب مطالعه یې ښه ژوره کړې ده - نو ظاهره ده د هغه په لیک او تخلیق کې د دغې مطالعې څه اثر به خامخا ښکاره کېږي - او هم دغه سبب دی چې بناغلي شوق په نظم او نثر کې د پښتورواڼتې ادب نه ډډه کړې ده - نو ځکه هم د هغوی په هر لیک او تحریر کې د پښتو ادب په حواله یوه نوي تجربه محسوسېږي - خو هغه د دې ژورې مطالعې د تاثر باوجود په شعوري توگه دا کوشش کوي چې هغه د پښتو او پښتنو د پاره اولیکي او معیاري او لیکي - خو دا هم کېدی شي چې د شوق دغه معیاري او تجرباتي لیک د "نن" د لستونکي د ذهني قوت نه بالا وي.. خو ممکنه ده چې د دغه نن لوستونکی دومره ذهني، شعوري او عملي قوت حاصل کړي چې د شوق د "سبا" د پاره لیک مطالعه ورته اسانه شي - دا خبره مې په دې بنیاد او کړه چې بناغلی شوق خپله اعتراف کوي چې هغه د نن د لوستونکي په ځای د سبا د لوستونکي د پاره لیکل کوي "

(طاهر آفریدی - ناول "پروني مخونه" دریمه دیباچه - 2006)

"..... د جدید نظم په میدان کې افضل شوق د مختصرترین جدید نظم ښه شاعر گڼلې شي - په شاعری کې د رب نواز مائل شاگرد او ملگری دی - دوی نظم او غزل دواړه لیکي.. خو فطري میلان یې نظم نه دی - د افضل شوق د نظم موضوعات ډېر سنجیده دي - د ده لهجه د سویلي پښتونخوا ده چې د عامو لوستونکو د پاره ډېره سلیسه نه ده "

(ډاکټر سلمه شاهین - "جدید نظم په پښتو کې" پي ایچ ډي مقاله مخ - 445)

"..... د افضل شوق تخليقي زور او کمال ته چې سوچ کوو ، نو دا خبره مخامخ راځي چې هغه څه هم محسوس کړي دي .. نو په عمل کې یې انتها ته رسولي دي - او د هغه دغه تخليقي جنون او فکري لېونتوب نن هغه د فن په انتها او دروي - غرض ، د هغه شعر دی او که نثر .. په دواړو کې هغه یو لاره ورکې ، لاروی

ليدی شي - د هغه سفر ، د هغه ذات سفر نه دی بلکه د ځان د پېژندنې ، د ځان د بيا بيا پيدا کونې سفر دی - د هغه دغه ورکوالی هغه ته د لټون او تلاش يوه داسې جذبه ورکړي ده - چې کله کله دغه ورکوالی د هغه جسماني وجود هم مشکوک کړي - خو داسې نه ده ، هغه شته او شکر دی ، مونږ ليدلی دی - ډېرو به ليدلی وي - خو د ده د وجودي اظهار کور نيشته ، وطن ئې نيشته - خو بيا هم د ده هره رشته ځمونږ سره په هنري او فني جواز موجوده ده ، چې قدر يې هم کوو او منو ئې هم - او بله دا ، چې د هغه هنري او تخليقي وجود د يو ژوندي او متحرکه تحریک په شان ځمونږ نه گېر چاپېر ليدی شي "

(حسينه گل - "په لټون ستا د څېرې" مخ - 36)

"..... بنسکاري چې شوق سره د ډېرو ناهيلو ناهيله نه دی - ځي او د هيلو د کاروان سره سم ځي - هغه چې يوه هيله ورسره وي .. او درېدلې چرته شي - شوق خپل لټون انتها ته رسولی دی - په دې خو مسلسل سفر کې ورک دی او ځانته پېری هم وائي - او بله مهمه خبره دا ده ، چې هغوی خپلې کيسې هم په زيات کمال او په ډېر شوق وړاندې کوي - په کومو کې چې د ده د جذبو صداقت برېښي - زه ورته زړور او ريښتونی شاعر په دې وایم چې خبره بنسکاره کوي او څه چې احساسوسي ، هغه په شعر کې راکاږي - د هغوی نظمونه مي خوښ په دې خبره شول چې حقيقي او ريښتوني څېرې په فکري هنر او د نوي سوچ له لاري داسې خپرل شوي دي - چې هره کيسه د لوسونکي په مزغو کې رقم رقم تصويرونه جوړوي - او زما په اندازه ، همدغه لفظي او فکري انځورگري خو شوق په پښتو شاعری کې له نورو شاعرانو نه منفرده کوي "

(ډاکټر فريده هوډ سېفي - "په لټون ستا د څېرې" مخ - 39)

"..... افضل شوق ځمونږ د نوي قبيلې يو ځوان او ډېر ښه شاعر دی - شوق که نظم ليکي او که غزل .. دواړه ښه ليکي - زه د افضل شوق په شاعری کې ډېره بې ساختگي محسوسوم - او زما په نزد په شاعری کې تر ټولو لوئی کمال هم دغه بې ساختگي ده - په خالي الفاظو او د فن په پېچيدگيانو شاعري ، شاعری خو وي .. خو شايد چې دومره اثر په کې نه وي او ښه شاعر کله هم دا پابنديانې نه قبلوي - هغه خو د زړه خبره کوي او هغه خبره که په ځان پسخوند وهل وي هم .. نو ځان ترې نه ژغوري - لکه شوق چې وائي

مازي د يار د موسولو په نيت

ټوکه په ځان کول څه ټوکه نه ده

(سهېل جعفر - "شلېدلې امېل" دوم فلېپ - 1987)

"..... د افضل شوق په غزل او نظم کې اختصار ليدی شي ... کوم چې هغه په شعوري توگه کوي - د هغه په شاعری کې بنيادي اهميت د احساس دی - سليم راز صاحب چې د شوق شاعري د سريالزم په سرحدونو کې داخله شوي گڼي او سعيد گوهر ورته مجازي عشق نه د حقيقي عشق په لور يون وائي .. خو زه دې دواړو

سره اختلاف کوم او د خپلې مطالعې په رڼا کې وایم چې د افضل شوق شاعري دراصل د ریلزم او سریالزم یو حسین امتزاج دی "

(فصل فاران_ هفت روزه "روشن پاکستان" نېټه 7-14 نومبر 2003)

"..... هر لوی او ریښتونی فنکار همپشه د نوو، خیالاتو او حقائقو په تلاش کې وي او دغه تلاش او جستجو په شوق باندې هم د نوو دریافتونو دروازې خلاصوي - افضل شوق په بنيادي توګه یو سیاح فنکار دی - او په پنجابۍ وئیلی کېرې چې "شوق دا کوئی مول نهین" (د شوق هیڅ قیمت نیشته) ځکه خو دې عالمي شوق و افضل شوق ته شهرت ورپه ګوته کړو - د افضل شوق سیاحت د نورو سیاحانو نه ممتاز ځکه دی چې هغه یو فنکار هم دی - د هغه په سیاحت کې چې څومره فن دی.. څومره یې په فن کې سیاحت لیدل شي "

(عبدالهادي حبران_ هفت روزه "روشن پاکستان" نېټه 1-8 جولای 2003)

"..... افضل شوق.. چې بې وزره د خپلو خیالاتو او افکارو په سهاره الوتی لیدلی شي.. بلکه د دې کره ارض سینه یې هم څیرلي ده او مخته اوتی دی - هغه دی خو انسان.. لکن د یو نه بنکاره کېدونکي انسان په رنگه چې جادوئې ټوپی یې په سر کړي ده - زما یقین دی چې که د هغه په کتابونو باندې د هغه تصویرونه نه وی.. نو هغه ته د هر قسم څیز شکل ورکول کېدی شو - ماته د هغه د وړمبۍ شعري مجموعې د چاپېدو وخت ښه په یاد دی.. چې هغه یې د شهرت و آسمانونو ته رسولی وو - داسې خو هغه په پښتو کې لیکل کوي خو د لیکلو معیار یې انګرېزي، فرانسېسي، اردو او نورو مخته اوتو ژبو د لیکوالانو نه په هیڅ معنا کم نه دی - نو ځکه هغه ته تش د پښتو شاعر یا ادیب وئیل.. د هغه شخصیت محدود کول دي - ولې چې د هغه په افکارو کې آفاقي رنگ د عصري تقاضو مطابق لیدلی شي "

(رفعت اعوان_ "روزنامه جنگ کوئټه" نېټه 17 مارچ 2005)

"..... د افضل شوق تحریرونو زه داسې په گرفت کې واخیستم چې ما د هغه درې واړه سفرنامې اولوستلې - په پښتو کې د هغه سفرنامو د یو نوي انداز رواج راویستو - په خپل ځانګړي طرز کې افضل شوق په ادبي دُنیا کې ډیر اوچت شهرت لري - شاعر خو هغه.. اول هم ډېر مقبوله دی - د هغه مختصر نظمو نه چې هغه په یورپ کې لیکلي دي هم د منظومې سفرنامې حیثیت لري - د کوم دپاره چې هغه د شاباشي مستحق دی - د هغه په سفرنامو د قاري دپاره د دلچسپیانو سره سره عمراني مطالعې او معلومات قدم په قدم لیدلی شي - "

(عمرګل عسکر_ "روزنامه جنگ کوئټه" نېټه 19 مئي 2005)

"..... کله چې ما د افضل شوق نوټا کتاب او لوستلو ، نو ماته د نوي عالمي ادبي اصطلاح را په ياده شوه - افضل شوق باچا سپری دی چې کتابونه په ملگرو کې مُفت تقسيموي - او د مارکېټنگ هيڅ شوق نه لري - لکن که د افضل شوق دغه دلچسپه کتابونه که په يورپ کې په انگرېزي ژبې کې چاپ کېدلو .. نو په لکھونو کاپياني به يې خرڅې شوي وي - د هغه په سفرنامو کې نه يواځې د سفر حالونه دي بلکه په دې کې د هر ليدلي ملک ادبي ، ثقافتي ، سياسي ، سماجي او معاشرتي صورتحال او معلومات هم ليدلی شي - د هغه په سفرونو کې د قره العين حيدر د گلگست خاصې هم شته او د " نيوريالزم " تهپوري هم .. ځکه په فن کې ځمونږ افضل باکمال دی "

(فاروق سرور - " روزنامه جنگ کوټه " نېټه 16 دسمبر 2004)

"..... سفرنامه ليکل د هر چا کار نه دی - ما ډېري سفرنامې لوستي دي چې د کتاب په سر يې سفرنامه ليکلي وي - خو ولې هغه خو يا رپورتاژوي او يا يوه ډائري - خو افضل شوق چې کومې سفرنامې ليکلي دي .. هغه په ريښتيا سفرنامې دي - ځان يې پسې کړولی دی - په کور کې يې څه خيالي سفرنامې نه دي ليکلي - د هغه په سفرنامو کې داسې محسوسېږي لکه چې دا بيان .. بلکه په حقيقي نظر د دغه مقام سېل کوي - افضل شوق يو داسې معتبر نوم دی چې د لروبر او جنوبي پښتونخوا ليکوال يې نوم په ډېر ادب او احترام اخلي - هغه که نثر ليکي او که نظم .. په دواړو کې يې ډېر زيات مهارت دی - بلکې زه خو بعضې بعضې ليکولانوته .. کوم چې د سفرونو شوقيان دي او سفرنامې ليکي وایم - چې د سفرنامې چل دې د بناغلي افضل شوق نه زده کړي "

(مصور قريشي - " روزنامه وحدت پښور " نېټه 19 فروري 2005)

"..... افضل شوق چې تعلق يې د کوټه بلوچستان نه دی .. د پښتو ژبې يو ډېر بېژندلی اديب او شاعر او مشهور سفرنامه نگار دی - هغه چې څومره ادبي کتابونه هم چاپ کړي دي .. د پښتو سنجيده قارئينو کې ډېر زيات خوښ کړي او ستايلي دي - هغه د يورپ په سفرونو کې د هر ځای او ښار و هر هغه څيز ته گوته نيولې ده .. چې يو بهترين او کامياب سفرنامه نگار يې قلم بند کوي - هغه د هر ملک او ښار د او سپدونکو خلقو بودوباش نه علاوه تهذيب و تمدن ته د يو ښه صحافي په نظر هم کتلي دي - د پښتو په ليکلی شوو روايتي سفرنامو کې افضل شوق په وړمبي ځل انفراديت او جدت ځکه پيدا کړو - چې هغه د محل وقوع په مناسبت د هري خبري آغاز کوي - او دغه خاصه د هغه په نظم ليکلو کې هم ليدی شي "

(سنډي مېگزين .. " روزنامه مشرق پښور " نېټه - 7 نومبر 2004)

"..... لېوني مې ډېر او ليدلو خو د شوق غوندي لېونی مې هيچرته نه اوليدو - چې په فټ بال اخته شو ، نو له فټ بال سره ي د مجنون غوندي عشق شروع کړو - چې دا تنده يې ماته شوه ، نو د شعر په لېونی لوبه داسې اخته شو - چې په يوه وخت کې به يې درې څلور منظوم شيان اوليکل - دغه رنگه چې د کمپېرنگ په موذي مرض اخته شو .. نو له رېډيو پاکستان کوټي نه پښتو " امېل " پروگرام يې دومره په مستی -

کامیابی او په شوق شپږ کاله مسلسل او چلولو .. چې فلمي هېروئیني مسرت شاهین غوندي يې د ستورو په شمېر خپل پرستاران پیدا کړل - او بیا چې په سیاحت بوخت شو .. نو او س چې يې حال کوي ، نو پته به اولگي چې فلاني ملک له لار دی -

(پروفېسر محمود ایاز - میاشتنی مجله .. "لیک" مئي جون 1996)

"..... افضل شوق زموږ د دې سیمې نه بلکه د پښتو ژبې هغه خوږ ژبی شاعر دی چې پښتو ژبې او پښتون قام ته ورپېښې ستړي او د هغو ستړیو دردونه د ده د شاعری بنیادي موضوعات دي - ځکه خو د شوق په شاعری کې د غم جانان سره سره غم دوران د پر نمایان دی - د شوق صاحب شاعرانه احساس موند د ده په غزلو او نظمونو کې بېخي واضح لیدلی شو - ځکه چې د شوق صاحب نظمو نه واقعي د خپل وسعت او اثر په وجه په پښتو ادب کې ځانته جلا او بېل مقام لري"

(فېض محمد شهزاد - "جرس نظم نمبر" کال 2001 .. مخ 1009)

"..... (د افضل شوق د یوه نظم د لاري) .. هغه که له ژونده تنگ دی او ژوند د خپلو اوږو بار بولي .. هغه د نن د بې حسي ټولني ساړه لاسونه دي چې د انسان د مینې گرم وجود يې په ساړه او بې حسه وجد بدل کړی دی - د ماده پرستی زهر يې د انسانانو مېني ، کلي او بناړونه په ژوندی اديره بدل کړی دی - افضل شوق د ژوند دا ظاهري بڼکلا نه قبلوي - دئی د نن بڼاست او تش د بې معنا لفاظي قائله نه دی - افضل شوق د مینې له جذبو څخه خلاسي رشتې تش گلان گني - افضل شوق دراصل د نظم شاعر دی - د ده کوچني مگر جامع نظمو نه د ده و شاعری ته ژوند وربخښلی دی - د ده جذبې د لفظونو محتاجه نه دي بلکه لفظونه د ده په جذبو د ځان تول زیاتوي - دئی د نظم گو شاعرانو په صف کې ځان نه دروي .. بلکه دئی خپل نظمو نه د نظمونو په صف کې دروي - افضل شوق نه د مقابلې بنکار دی .. نه د شهرت په تلاش دی او نه د صف بندۍ قائله -

(نصیب الله سیماب - "جرس نظم نمبر" کال 2001 .. مخ 1121 او 1123)

"افضل شوق ته نذر"

د سفر شوق دي ستړی مه کړه د فکرونو اوږې
د اروپا نه دې پښتون کور ته سوچونه راوړل
د امنیت خوب دې رښتیا شه په بنایست مئینه
بارودو سوو سترغلیو له دې خوبونه راوړل

دَ روم، اتلي، سپين، جرمني، سكات لېنډ دهرخاي چې وي
پري زادگيو او خوشبويو پسې شوق کړی یون دی
مطالعه ده ، تجزيه که مطلب تنده ده
ويپر کائنات کې دَ بنکلا دَ سرچينې لتيون دی

دَ نظر تنده دي سره نه کړه دَ واورو کوخو
دَ طلب سترگې دي لا نور نور منظرونه غواړي
دَ کائنات دَ مصور دَ هر شاهکار په لتيون
شوق دی دَ وېر جهان دَ گوټ گوټ سفرونه غواړي

دَ ژوند او ژواک، خوراک او خېناک په باب به وي مهذب
ټول دَ هوس درياب کې ډوب دي ناخبر دَ خانه
دَ مقدسو رشتو نرخ تر سرې کاسپرې کم دی
رقص دی ، نغمه ده ، خوشبوي دَ آزادي پرېمانه

منمه شوقه! په اُلفت کې هم افغان گنې خان
لېمه دي ټيټ کړه سرلوري دي دَ خان اوساتله
يو "ونېسا" شه ، ترتا ټولې پېرنگې شه قربان
دَ سيالو سيال وي او پښتو دي په کې اوپاللا

چې سائي خپلو کې گډېږي او يو کېږي سره
"دَ مقدس بنار فريبي ژوند" په راز پوهی شوي که نا؟
دَ لاراگوک هغه کلک خواست دَ دانس دې ولې رد کړو؟
دَ سېلاني پښتون دَ زړه په آواز پوهی شوي که نا؟

دَ جذبو جنگ چگې چرته خوږشي ته ترې لري تښتې
ته دَ مغرب دَ دروغجنې موسکا نيت پېژنې
تا دَ سفر داستان کې راز دی دَ قدرونو نغښتې!
دَ خپل فطرت په ضد افضل يې پښتون پت پېژنې

مائیکل اېنجلو ته هوسېږي سرې مخمورې پېغلي
که خنده رويه دي دولت گتې جنسي الې دي
او دَ موزارت په موسيقي مستې مسرورې پېغلي

دَ محبت دپاره هر زړه ته دَ سرو تالي دي

تا ته دَ خپل وطن دَ خوارو خواره ورخ بنکارپده
دَ ائيفل ټاور دَ نظارو په بنکلاگانو کې هم
په خپل وطن کې دَ بارودو بُوئ دې نه هېرېده
دَ خوشبويانو دَ هېواد په خوشبويانو کې هم

تا دَ لندن دَ سړيتوب پتي خېرې اوليدې
په ځان مئين دي په شراب او په دولت مئين دي
په انگوري او بو چي گ پائي دَ عربو شېخان
دين يې بدنام کړو په هوس او په شهوت مئين دي

لفظي تصوير دي هر منظر کړو په هنر او کمال
ځان دي غلام نه کړو دَ مستو سحرگرو سترگو
خومره يادونه په کې عکس شو دَ بنائست او جمال
در جار شم شوقه ! ستاله بنکلو انځورگرو سترگو

ته اېشين وي ، ته پښتون وي که نابل څه چل وو !
توپير دې بد گڼه انسان وي هغه سپين وي که تور
"مزل په واورو باندي "گران وي خوهمت دي مل وو
سفر دې اوکړو په اُميد "دَ لمر دَ کلي په لور"

دَ خوشحالي دَ ورځو شپو سپرلي ارمان دَ وطن
دَ نړئيزو سېلانيانو دَ قطار سالاره
دَ امن ناوې ته لېواله واره جنجيان دَ وطن
ته دَ پښتون سنگر دَ خوب تعبيري شوقه ياره

««««««««««

دَ افضل شوق دَ دوو سفرنامو "مزل په واورو باندي" او "دَ لمر دَ کلي په لور" په تاثر کې دا نظم اوليکلی شو - دغه دَ يورپ سفرنامې په پښتو ادب کې يوه گټه وړه اضافه ده او دَ يو پښتون سېلاني شاعر، اديب، سفرنامه نگار دَ پښتو سره دَ بې کچه مينې يو نه هېرېدونی ثبوت دی "

(نورالاسلام سنگر - اسلام آباد کال 2005)

ایوارڊ

تا په ازغود مزلونو جوړ قسم کړی دی
چې د احساس درد دې راوینښ شي
نو د کوره اوڅې
په کلو گرځې
په بنارونو
په ملکونو گرځې
د بنا پیرو ،
د گل غوتیو مېلو کې ځان هم ورک کړې
" د یو څېرې په لټون " څومره څېرې
خپلې گڼې ؟
دغه لټون

او دا تلاش دې څه بې شانه بڼه دی
زما پښتو ته دې پرې څومره ډېر څه او گټلو
ستا د هنر د رڼاگانو د نیا څړه مه شه
ستا پښتني ارمان په فکر کې لوڅړه مه شه
زما پښتو په دې رڼا
او ستا په فکر پائي
ته چې شاعر یې
ته چې مینه غواړې
حسن غواړې

دغه غوښتنې هم د دغسې فطرت خاصه ده
ستا د " شلېدلی امېل " ټولې جذبې
ماته د حسن د ښکلا د باغ سندرې وائي
دغه " شلېدلی امېل " داسې چې دانه وانه دی
د دې امېل دانه وانه مری زه داسې گڼم
لکه زما د پښتنو خواره واره هېونه
دا که راغونډ شي

نوزما وجود به وده اوکړي
 دا که راغونډ شي
 ته به هم د سکون ساه واخلي
 دا که راغونډ شي
 نوزما هستی به
 د دنیا لوني هستی او مني ..
 تسليم به يې کړي
 بس د جذبو او د هنر سفر دې
 د غسې په منډه او سه
 په دې سفر کې
 د " اووه گامه منزل " سندرې هېره نه کړې
 د غې سندرې خو د هر فکر اظهار کړی دی
 دغه سندرې خو هم ستا وجود
 او ستا نامه هم
 په گل درو
 او په گل مخونو داسې او شيندله
 لکه د پېغلي د اوربل خوه وره خوشبوئي
 لکه زما د پښتني وجود د عطرو خوله
 دغه سندرې که زما او ستا د خياله اوځي
 نو د خيالونو او رنگونو چم به غلی نه شي؟
 منم چې ته د انعامونو نه بې نيازې گرځې
 په اېوارډونو دې څه کار نېشته دی
 خو يو اېوارډ او يو انعام
 خو داسې هم وي گلې !!
 چې د خپل قام د اولس زړونو کې
 يو ځای اولري
 دغه انعام شايد چې تا اخیستی
 دغه اېوارډ لکه هم تا گتلی

(حسینہ گل - "درې میاشتېنۍ جرس کراچی" گڼه 47مه، مخ - 88 - 89)

افضل شوق د سيلالو ژبو د ليکوالانو په نظر کې

(د ځينو نورو پښتو نقادانو او سيلالو ژبو د ليکوالانو تنقيدي آراء...، چې د امريکايي شاعري او ليکوالي الې بولنگ له اړخه د افضل شوق پښتو شاعري په انگلسي ژبې کې ژباړلو سمدستي د "ټويست آف فېټس" په نامه کتاب کې په ريکارډ باندې راغلي دي - زه غواړم چې د نيت د لارې خپل دا تنقيدي زيار د نورو نقادانو په رايو هم مثبت او منطقي دليل ته اورسوم - چې د ښاغلي شوق د ادبي کړاوونو او فکري سترو حق پرې ادا شي - ځکه زه دا مناسب گڼم چې دا لاندې ورکړل شوي رايې د انټرنيت د دې برخې په ذريعه خلقو ته اورسوم - حسينه)

«««««

"..... د شوق په شاعري کې نوي فکري عکسونه او موضوعات د نړۍ د خلکو توجه گټلو سوب گرځېدلی شي - ولې چې د هغه په ليک کې داسې خوبونه مخې ته راځي چې په کې د يو مکمل انسان څېره داسې څرگندېږي چې په وينه ليدل يې له امکان نه وتی خبره ده - لاکن د دې شاعر مسلسل لټون زه په دې مجبوره کړم چې د افضل شوق افکار نړۍ ته په دې نيت وړاندې کړم چې په بېلابېلو جغرافيايي ځنډو کې د مېشته شوو انسانانو تر منځه د ژبو، مذهبونو او کلتوري توپير پرته هم تر خپلو حياتياتي بڼې، خندا ژړا، مطالب، حاجتونه، مينه او د نفرت اظهار، تنده لورې.. هن چې د ژوند او مرگ سره هم په يو رنگه درېدونو او کيفيتونو کې مخامخ کېږي - هيله کوم چې شوق به خپل دغه لټون او ليک د يو بل سره گندلی ولري"

(الې بولنگ.. امريکا - "ټويست آف فېټس" مخ - ۱۰ او ۱۱)

"..... د افضل شوق فکر او خيال ډېر اساسيت په دې خبره لري چې هغه انسان د خپل فطرت په سمون وړاندي کولو هڅه کوي - هغه مينه غږوي.. د يو تجربه کار مينه وال په حبثيت او هغه درېد او خوند په خپلو افکارو کې احساسول غواړي چې انسانان يې متلاشي دي"

(اندریا سرکاني.. رومانيا - "ټويست آف فېټس" - مخ ۹)

"..... داسې خو د هرې ژبې د شاعري يا ادب ژباړه کېږي خو زما په خيال چې زمونږ په هېواد کې داسې مثالونه ډېر کم دي چې د يو انگرېز د لاسه په انگرېزي کې د قامي ژبو او په خاص توگه د پښتو ژبې د افکارو ژباړنه شوی وي - خو د افضل شوق د ۳۳۳ پښتو نظمونو ترجمه د امريکايي شاعري او آرتستي الې بولنگ په خوږه امريکايي انگرېزي لهجه کې يو مثال دی - کوم چې د ښاغلي شوق د شاعري آفاقي رنگ، خوند او فکري اهميت يو په دوه زياتوي - د الې بولنگ دغه کتاب "ټويست آف فېټس" د افضل شوق د پاره يو غټ اعزاز دی چې د نوي ممتاز کوي په پښتو شاعرانو کې ..."

(افتخار عارف.. چيرمين اکادمي ادبيات پاکستان - ريکارډ شوي رايې "د ټويست آف فېټس مخکنه - اسلام آباد - نېټه.. ۲۱ م ستمبر ۲۰۰۶)

"..... محترمي الې بولنگ د مشرق او مغرب تر منځه پل جوړ کړو چې کله يې د افضل شوق پښتني شعري افکار مغربي دنيا ته وړاندې کړو - يعني افضل شوق چې کومې ايندارې د خپل قام او ملت په حقله وړاندې کول غوښتلو .. هغه الې صاحبه ممکن کړو او د شوق شاعري يې په انگرېزي کې واپوله - ځکه خو نن په ټوئيسټ آف فېټس باندې ستر نقادان خبرې کوي "

(شېرباز خان .. نمانده روزنامه ډان اسلام آباد - د چاپ نېټه - ۲۲م ستمبر ۰۶مخ - ۱۹)

"..... د هغه فکري اېروج په حقائقو باندې اړه لري - هغه د يومثالي شخص په تلاش کې ليدل کېږي - او انسانان په دې خبره پاروي چې هغوی د هغه څېښتن سره رښته د رښتوني انسانانو په څير او ساتي چې هغوی يې تخليق کړي دي "

(ارناڼي - آئي - پاپيتو .. فلپائن - " ټوئيسټ آف فېټس " مخ ۹)

".... په ادب کې ترجمه هرکله داسې رول ادا کوي لکه يو پل چې د دوو ژبو د لوستونکو تر منځه جوړ شي - لکن چې کله ترجمه د نړۍ ژبې انگرېزي کې کېږي نو د دې مطلب دا وي چې خبره د نړۍ په سر منظر عام ته جوړه شوه - نو ځکه زه دې پښتون شاعر افضل شوق ته د هغه په نړيوال کېدلو او مبارکي ورکوم "

(ډاکټر طارق رحمان .. اسلام آباد - ټوئيسټ آف فېټس مخکتنه - نېټه ۲۱م ستمبر ۲۰۰۶)

".... د افضل شوق نظمونه څومره چې وړوکې دي ، هغومره تاثير ناکه هم دي - مثال يې د ټوپک د گولۍ دی چې وي وړوکې خو انسان وځني "

(هاشم بابر .. اسلام آباد - څېړنې وي چېنل / ټوئيسټ آف فېټس - مخ ۷)

".... زه داسې محسوسوم لکه افضل شوق چې هغه څه لیکي کوم څه چې زه لیکل غواړم - ځکه خو هغه او د هغه افکار راته خپل خپل ښکاري - د هغه لفظونه د لوستونکي د ذهن د خوښې خوراک جوړېدلی شي - د هغه د شاعري لوستلو ورسته زه په دې نتيجه اورسېدم چې د هغه په افکارو کې رومانيت له محروميانو سره اوږه وهي - غربت ، مرگ ژوبله ، بې انصافي ، او غېر انساني روښي د هغه ذهن او زړه په لړزان کړی دی - د افضل شوق په شاعري کې ډېر زيات نظمونه زما خوښ دي - زه د هغه په شاعري کې اختصار خوښوم - هغه په څو لفظونو يا مصرعو کې لوي کيسې وړاندې کوي - ځکه زه له گرانو لوستونکو هيله کوم چې زما دغه ډېر ښه ملگري افضل شوق شاعري به ولولي او خوښه به يې کړي "

(مالميسا لوندین ... امريکا - " فاردي لوآف ورډز - " څېړنې واچ " اي مېگزين)

"... د پښتو ادب ژباړنه داسې خو په اُردو، پنجابي او نورو قامي او مقامي ژبې کې شوې ده خو د افضل شوق د پښتو شاعري دغه انگرېزي ژباړه ځانگړې حبثيت لري او دلته دا خبره څرگنده شوه چې د مشرق سيمه ايز افکار که په ښه توگه قلم بند شي نو د مغرب لوستونکي متاثره کولې شي.. لکه افضل شوق چې دا خبره ثابته کړه چې هغه نه يوازې د پښتنو شاعر دی بلکه د هغه فکر ته مغرب هم گوته په غاښ دی - شوق هم لکه غني خان ځانته د نظم ميدان خوښ کړی دی او نوم په کې گټي لگيا دی - د افضل شوق زيار د ستاينې وړ دي "

(خرم خرام صديقي... اکېډمي ادبيات پاکستان - بلوچستان ټائمز کوټه -)

"..... افضل شوق د مټين زړه او خوبولي ذهن شاعر دی - هغه د امن په هيله انسان د انساني روح سره ملگري خوبوي - هغه رښتيا په گوته کوي او لوستونکو ته حقائق وړاندي کوي - د "ټوټيسټ آف فيټس" لوستلو ورسته ما په هغه کې انسان دوسته شاعر و لټولو - د هغه په نظمونو فکري چينې د ژوند ارتقاء عمل په زړونو کې ځای جوړوي - او معروضي (وقتي) حالاتو د اثراتو څخه يې متاثر گڼي - هغه د وخت سره سم په وړاندي روان ښکاري - لکه نور شاعران چې هغه د خوب شاعر گڼي ، زما هم داسي رائيې ده خو هغه خوب ته حقيقي رنگ ورکوي - ځکه خو او ريجنل محسو سپري - د شاعر شاعري ژوره فهمه او سدا بهار ده - او راتلونکی نسل هم ورته استفاده کولی شي - د هغه شاعري زړه راښکونکې ده او زه ورته د لوی عمر د عا کوم چې هغه د خپل قام قيمتي غمی جوړ شي "

(بښتيا پرېم چند .. کښتا وېلي ، پېراک ملائيشيا - خېبرواچ - اي مېگرين /

بلوچستان ټائمز - مخ - ۱۰)

".... آرټ او لټرېچر هغه يوازينی لارې دي چې امن يقيني کوي - ولې چې د ادبي فکر هيڅ چرته پولي نه وي - زه دا خواهش کوم چې د افضل شوق او الې په رنگه که ادب تر لرې لرې پورې اورسولی شي نو انسان به انسان ته نيردې شي - او دا خبره به مخې ته راشي چې انسانان ټول يو رنگه دي "

(شېزي زيدي .. تبصره نگار روزنامه "دي نيوز اسلام آباد - نېټه ۲۲ م

ستمبر ۲۰۰۶ - مخ - مېټروپوليتن ۴)

"..... افضل شوق د خپلو افکارو په بنياد دا خبره په ډاگه کوي چې انسان چې هر چرته وی .. انسان دی - نو ځکه دا شاعر ځانته پښتون سره سره انسان هم وئيلو کې وياړ محسو سوي - کوم چې دائی په نورو قاموالو مفکرانو کې مخه ورکوي "

(طارق شاهد .. اسلام آباد - روزنامه "جناح اسلام آباد" نېټه ۶ - ستمبر ۲۰۰۶)

"..... افضل شوق دومره آزاد دی لکه آزاد نظم ، خود ده فکري زغل د دنیا تر گوت گوت پوري دی او دئی غواړي چې دنیا ته خپل افکار اورسوي - يو خواته افضل شوق شي او بلې خواته امريکن الې بولنگ ، خبره به ولې دنیاوي رنگ نه اخلي - افضل شوق د يخې شوې انساني روئيو ته تاؤ ورکول غواړي - هغه انسان په مثالي بڼه لټول غواړي "

(ډاکټر شېر زمان طائزى - روزنامه "ډان" / روزنامه "دي نيوز" ۲۰۰۶)

" زه د گرانې الې بولنگ د خبرې سره متفق يم چې مونږه ټول ټال انسانان ، يو رقم يو - زمونږ جذبات ، احساسات او حاجات يو رقم دي - زه په دې هم اتفاق کوم چې شاعري ارومرو نشي ترجمه کېدای - لاکن فکر او خيال په خپلو خپلو ټکو کې اړولې شي - لکه الې بولنگ په ډېره بڼه طريقه د افضل شوق شاعري انگرېزې ژبې ته اړولې ده "

(ډاکټر قابل خان .. اسلام آباد - ټوئيسټ آف فيټس مخکنه / بلوچستان ټائمز ۲۰۰۶)

".... يو خاڅکى د باران هغه دی چې په سمندر کې د سپي په خلې کې ورلوېږي او موتي ترېنه جوړېږي او بل خاڅکى هغه دی چې په ډېران لوېږي چې د سخا خيزونو نه نور نور بد بوى راوکارې - داسې هر څوک شاعري کوي خو افضل شوق موتيانې پېږي او خپل اثر پرېږدي - افضل شوق ژوند ته په حقيقي معنو کې گوري او خيالات يې لوستونکې متاثره کوي - زه د شوق د شاعري د يوې عامې لوستونکې او پرستارې په حيثيت ډېره مينه په يو نظم " لو اېنډ سپنټيمنتس " کې وړاندې کوم ،

توره شپه وه

وېرېدمه خو يو کس راته ويلو

"مه وېرېږه

گوره زه تا سره جوغت ولاړ يم "

دومره وئيلو ورسته يې

په سترگو کې دوې سترگې

رااچولو ورسته او ويلو

"زه انسان يم

تاسره مينه انسان په رنگ کومه

هله راشه زما څنگ ته "

او چې زه يې شوم تر څنگه

نوما اوليدو په خپلو سترگو باندي

يو انسان د هغه کس سترگو کې

چې ماته خپل خپل بڼکارېدلو

لکه هغه چې هم زه يم
زه چې هم هغه يم

(پښتو ته د انگلش ژباړه ... سیده حسینہ گل)
(زېږني ډيسو جا ... انډيا - شوق ته اي مېل د انټرنیټ د لارې)

حسینہ گل

زیارت کاکا صاحب - نوبنار

«—————»

افضل شوق د پوښتنو په رڼا کې

کله هم یو شخصیت څوک د هغه د فن یا د فکر په حواله نه خو صحیح پېژندلی شي او نه یې لیدلی شي — افضل شوق ما لیدلی هم دی او زه یې پېژنم هم.. او دا زما هاغه دعوه ده چې بناغلی افضل شوق زه د خپلې پېژندګلو په اساس په دې پوښتنو کې د هغه نورو ټول پوښتنو ته په یو نوي، جدا او منفرد رنگ کې نه یواځې د خپل فکر او فن په یو فني او هنري بڼه کې د وړاندې کولو کوشش کوم — بلکه د ادب په حقله د هغه د نظریاتو، د هغه د مطالعې یو صحیح تصویر تاسو ته هم وړاندې کوم - دا پوښتنې ما د هغه نه په بېلو بېلو موقعو کړي دي-

ورمبې پوښتنه

حسینہ - ستا په باب هیڅوک دا نه شي وئیلی چې ته څوک یې او څه

کول یا لټول غواړي؟؟

شوق - انسان يم ، انسان او سپدل غواړم.. او داسې انسان لټول غواړم - چې هغه په هره معنا واقعیا انسان وي .. د انسان په رنگه اشرف المخلوقات انسان -

خو.. دومره وئیلو ورستو افضل شوق چې پاتې شو او داسې ښکاره کېدو لکه هغه چې څه وئیل غواړي.. خو ژبه ورسره ملګري نه کوي - خواو شاته یې په مړو او کتلو او په نړۍ معصومه موسکا کې یې.. هرڅه داسې راو نغاړلو - لکه هغه چې هیچرته انسان نه ویني او خپله هم دننه مات رامت شوی وي - او اوس بیرته ځان رغول غواړي.. ځان او ذات د انسان په توګه تکمیلول غواړي.. د یو

رښتوني انسان په بڼه - خو ، څنگه ؟ شايد چې د دې خبرې ځواب د هغه سره هم نه وو .. ځکه خو چې
وو او په وړمبي ځل ما خندنې افضل شوق دومره سنجيده ليدلې وو - په دې مې خبرې په بله
واړولې -

دومه پوښتنه

حسينه - د موجوده پښتو ادب په حقله ستاسو فکر؟

په دې پوښتنه ښاغلي افضل شوق مایوس هم ډېر وو او څه قدرې جذباتي هم .. ده اووې چې ...
شوق - نن سبا په پښتو ادب کې بازاری قسمه ادب میانخ ته راوړلې شوی دی - پښتانه ادیبان شاعران د
مقدار خیال خو کوي .. خود معیار لحاظ نه ساتي .. زما په خیال که د ادب معنا هم دغه ده .. نو بیا
خو زموږ کلاسیکي ادب دومره مورپټه دی .. په خپلو کلاسیکي روایاتو دومره ښکلې دی چې
نور ادب مونږ ته هډو لیکل نه دي په کار - ځکه چې پښتانه ادیبان شاعران په مقامیت زیات یقین
ساتي او د مودو راسې هاغه زاړه موضوعات دي .. چې د ادب په نوم لیکلې شي - خو کوم ادب
چې خوشحال بابا ، حمزه بابا ، غني خان ، قلندر ، کاظم خان شیدا او رحمان بابا تخلیق کړی دی ..
نو هغه کافي دی - ولې چې د نن شاعر ادیب د وخت د غوښتنو خیال نه ساتي - انساني ژوند او
انساني تهذيبونه چې څومره مخ په وړاندې روان دي ، ، که چرته ادب د یوې ژبې د تهذيب په
اصلي معنو کې عکاسې کوي نو بیا د پښتو ادب دا حال ولې دی؟ پښتانه دومره ورستو پاتې خو
هم نه دي - چې شاعران او ادیبان یې د عالم نه ورستو ښودلو کوشش کوي - او خبره داده ، چې د
هغو ادب د نن تقاضې ولې نه پوره کوي؟ دې سوال چې کله هم په پښتو ادب کې ځواب پیدا
کړو ، نو هلته به دا وایو چې پښتو هم سیاله ژبه ده گنې د نن ادبي جنگې روئېې د پښتو په حق کې
نه .. بلکه د پښتو د تشخص ساتلو خلاف ښکاري .. زما د ژبې ادیب یا شاعر داسې ولې کوي ؟
کېدی شي چې د دې سوال ځواب چا سره وي .. خود خبرو تر حده -

د ښاغلي افضل شوق د دې نظریې په اورېدو زما په ذهن کې یوه بله پوښتنه راولاړه شوه چې

دریمه پوښتنه

حسينه - دا ته کوم لیکل کوي .. کوم أسلوب چې تا خپل کړی دی ، په دې خو پښتانه د سره هډو پوهېږي نه ..
نو ته د چا دپاره لیکل کوي ؟

د دې پوښتنې په ځواب کې ښاغلي افضل شوق اووې چې ..

شوق - زه دَن دَ پاره ليكل نه كوم.. خوشحال بابا او رحمان بابا ته خو هم دا پته نه وه چې زمونږ ليكل به دومره عالمگيريت او آفاقيت مومي - او هسې هم د يو فنكار د يو شاعر ادیب ژوند خو د مرگ نه پس شروع کېږي - زه دا منم چې زما ليكل دَن د وخت د نقادانو د پاره د اعتراض او تنقيد يو جواز خودی .. خو دغه ليكل به زما .. د پښتنو د تاريخ يوه برخه خامخا جوړېږي - په ادب کې چې د جديديت كوم اسلوب ما خپل کړی دی .. دا دَن د وخت د حالاتو د غوښتنو عېن مطابق دی .. او که زه د وخت په رفتار او د زماني په حالاتو د پوهې شعور لرم .. نو زما د ليک دا موجوده معيار به د سبا نقاد ضرور مني .. !!

خلورمه پوښتنه

حسينه - په پښتو ادب کې دا دومره ډېر حقائق چېرېل، ريښتيا ليکل .. دا د ادب معنويت ته خو نقصان نه رسوي؟

افضل شوق اووي ..

شوق - شاعر د قام سترگې دي .. چې په خپل ماحول کې څه وينې گوري .. د هغې صحيح عکاسي به هغه په خپلو ليکونو کې کوي - خوزه د يو شاعر ادیب کردار د يو حکيم او طبيب هم گڼم .. هغه لحظه په لحظه د خپلې ټولنې د رنځ و هلي وجود په نبضونو گوتې کېږدي او د خپلې ټولنې مرضونه معلوموي، د هغې تشخيص او علاج کوي - زه هم په خپل دغه کردار کې خپله ذمه واري پوره کوم .. د خپلې معاشري رنځونه تشخيص کوم .. او علاج يې هم تجويز کوم .. دغه علاج که په دومره ډېرو ريښتيا وټيلو او ليکلو کې وي .. نو زه په دې حواله د مصلحت نه کار نه اخلم - زما مطلب دا دی چې زه ملېريا ته زکام او د خېټې درد ته سردرد نه شم وټيلی - او دا غواړم چې نور ادیبان شاعران دي هم د مصلحت نه کار نه اخلي او په ډېر صداقت او ريښتونولي دي د خپلې ژبې او ادب د پاره خپل کردار تر سره کړي - ځکه چې د شاعر کردار د يو تاريخ برخه جوړېږي او تاريخ د دروغو په حوالو نه جوړېږي ، بلکه په ريښتيا و خپل وجود جوړوي -

پنځمه پوښتنه

حسينه - دا څه چې تاسو د پښتو او پښتنو د پاره د ادب د لاري کوي - هغې نه مطمئن يئ؟

په دې سوال افضل شوق او موسېدو او سريې او ښورولو او وټيل يې ..

شوق - نه.. بالکل نه - ولې چې نه خوزه لاسم په پښتنو پوهی شوی يم او نه پښتانه په ما پوهی شوي دي - ولې چې هغوی مانه هم د ترانو وئیلو یا بابولالی وئیلو توقع لري.. کوم چې زه کله هم نشم کولی - په دې چې دا د نن شاعرانه بابولالی د پښتو سباون ته تاوان رسوي - قامونه نه خو په بابولالو جوړ شوي دي او نه جوړېږي - زما مطلب د سندرئیزادب او د ترانو نه انکار نه دی.. او نه تش په تشه سندرې یا ترانې د قامونو ادبي ورثه گڼلی شم - سندرې د ذهني او روحاني تفریح ذریعه او ترانې په وقتي توگه د یو "مجمعی" جذبات را پارولی خوشي.. خو په یو ادبي شعري "مجموعی" کې یې شاملول د شعري ادب سره ناروا ظلم گڼم -

شپږمه پوښتنه

حسینه - داسې ښکاري لکه ته چې په ادب کې هم د سائنسي اپروج قائل یې.. لاکن داسې څنگه ممکن کېدی شي؟

افضل شوق په دې سوال لږله ځانه ورک شانتې شو او بیا یې اووې..

شوق - زه منم چې ادبي کاوشونه په سائنسي لبار تیرانو کې نه شي تیسټ کېدلی.. خو دا ضرور وایم چې سائنس کله هم ادب ته تاوان نه دی رسولی - هغه په دې چې د ادبي فکر او شاعرۍ نه بغیر سائنس هم خپل تکمیل نه شي کولی - سائنس د فکري انقلاب نوم دی او دا افکار د انساني ژوند سره اړه لري - ژوند یو حقیقت دی او حقیقت په حقائقو ثابتېږي - ځکه خو د وختونو او انسانانو تر میانځه دې رابطې ته ژوند وئیلی شي - او بل طرف ته دغه هر اړخیزه شعري او نثري ادب د ژوند عکاس.. د وختونو محرک.. او د زمانو گواه بللی شي - نو ځکه زه په ادب کې د ریښتیا و لیکلو او حقائقو چپړلو قائل يم - او یو ښه ادیب یا شاعر ته په کار دي.. چې هغه دي د نظریو نه بالاتروي.. ولې چې یو لوی ادیب یا شاعر د هیڅ قسم تحریک یا نظریې محتاج نه وي.. بلکه تحریکونه او نظریې د ادیب نه زېږونه کوي - لاکن په ننني کمرشلا نژادب کې ادیب څه.. چې زما د قام نقادان هم د یوې نایوې نظریې یا تحریک سره تړلي ښکاري - څوک هر څیز ته په سرو عینکو کې گوري ، چاشني عینکې په سترگو ایښې دي ، او ځینې خو هډو ویني لاهم نه.. څه هم که سترگي لري -

اوومه پوښتنه

حسینه - ریښتیا لیکل خو واقعي چې د یوې لوی گټې نوم دی.. په دې دومره ډېرو ریښتیا و لیکلو تاته پښتنو څومره انعامونه او ایوارډونه درکړي دي؟

په دې پوښتنه افضل شوق په خپل مخصوص انداز کې د خدا نه شین شو او بیا یې اووئیل..

شوق - ما ځکه ایوارډونه نه دي گټلي چې ریښتیا می لیکلي دي.. ریښتیا لیکلو ته خو په دُنیا کې ایوارډونه... سزا ورکولی شي - نو بیا زما په ریښتیا و به پښتنو ماته څه انعامونه راکول - او خبره دا هم ده چې ما کله کتابونه انعامي مقابلو ته لېږلي هم نه دي - هغه ځکه چې زه تر انعام زیات د خپل ضمیر تسکین بهتر گڼم - ما یو انعام ضرور اغيستی دی.. خو هغه هم پښتنو نه.. بلکه حکومت پاکستان راکړی دي په "په لټون ستا د څېرې" - خو دلته دا خبره کوم، چې زما کتابونه زما خواړه دوست سهیل جعفر انعامي مقابلې ته لېږلي وو.. ما نه - او هغه گواه هم دی چې دا انعام ما څنگه قبول کړو - او یا عظیم خدای گواه دی.. چې هغه ورځ ما ځان یو زر خرید شاعر او گڼلو، چې زه سټیج ته د انعام اخیستلو په غرض او ختم - یعنی ما د خپل ضمیر په مری، ښپه اېښې وه - او خبر نه يم چې د هغې ورځې نه بیا تر ننه پورې ما یو نظم هم گوره چې ولې نه دی لیکلې - چرته د دې انعام پیسې خو په ما کې دننه پروت ژوندي شاعر ته د غاړې زېندی نه شوې او یا...؟

دومره وئیلو ورسته افضل شوق یوه سره او اوږده ساه د خپلې نه داسې او باسله لکه هغه چې خپل قتل پخپلو لاسو کړی وي -

په آخر کې د دې پوښتنو په رڼا کې زه دا وئیلی شم چې افضل شوق د حق په لاره روان دی - او د یو داسې معیار ضامن ښکاري چې د مقدار جوړې کړي پېمانې به اپوټه نسکوري کړي - او خپل نوم به د سبا دپاره د معیاري ادب په لیکوالانو کې په ډېر محنت او حوصله لیکي.. او زما دا دعاده، چې د فن او هنر کوم سفر په کوم صداقت او ریښتینولي ده پئیل کړی دی نو دا دې په ډېره کامیابۍ مخ په وړاندې بوځي - چې داسې د پښتو ادب خاصکر په نثري ادب کې هم د خپل ښکلي نظم په رنگه ښې اضافې او کړي!!...

پښتون سېلاني افضل شوق

(شوق د خپلو تخیلاتي، افسانوي، ډارمائي.. لاکن د حقيقي ليکنو په رڼا کې)

د ادب او فن دې دُنیا ته په راتگ زما په ذهن کې یو سوال وو... معیاري ادب څه دی؟ او څه لیکل په کار دي؟ دغه سوال د خپل دې فني ژوند په هر پړاو زه ډېره په اضطراب کې ساتلم - د لیک سره سره د مطالعې سفر هم جاري وو - دا خو به تاسو منئ چې وخت په وخت د پښتو ډېر ښه کتابونه راځي - ما به هم د دغه چاپ کېدونکو کتابونو نه د لوست کار اغيستو.. خو د پښتو ادب او ژبې دپاره چې د کوم "معیار" ارمانی زه وم.. هاغه معیار راته مخامخ نه ښکارېدو - یوه شپه مې د کوټې نه د یو ادبي شان پروگرام د اورېدو اتفاق او شو.. د ریډیو انگازې زما سوال ته د ځواب څه امکانات واضح کړل - دغه پروگرام کې د ښاغلي افضل شوق د نوي شعري مجموعې "شلېدلی امېل" (چې ما یې د چاپ کېدو ذکر په اولس

رسالې يا يو نيم ځل په ريډيو کې د ملگرو نه هم اورېدلی وو) .. د شاعري او خصوصاً د نظم داسې خواږه نغښتې وو چې په اورېدو يې زما دغه اضطراب نور راوړلې زولو - خو اوس د دې اضطراب سره د اطمینان او سکون يو داسې احساس هم شامل شوی وو .. چې د اضطراب وجود يې شکمن کړو .. !! او بيا دغه کتاب مې ترلاسه کړو - د کتاب د هر نظم ، غزل نه مې يو داسې کيفيت او داسې سرور ترلاسه کړو .. چې د پښتو ادب د پاره راته د افضل شوق کار او کردار د يو ښه معيار ضامن ښکاره شو

د دې کتاب ټوله شاعري د پښتو شاعري ، د هاغه روایتی رنگ نه بېخي بې نیازه وه .. کومه چې د مودو مودو راسې مونږ لولو - په دې شاعري کې د شاعر د ليک هر انداز .. د ژوند د يو نوي آغاز .. د فن د يوې نوي دنيا د سوچ د يوې نوي ادا داسې محرکات نقش وو چې .. د يو قاري په حېث يې زما فکر او سوچ ته هم يوه نوي لاره ورکړه - بيا لږه موده پس د افضل شوق سفرنامه " اووه گامه مزل " چاپ شوه - چې د پښتو واحد د خپل طرز يوه منفرده سفرنامه ده - دلته هم افضل شوق په نشر کې د يو نوي روايت بنياد کېښودو - پښتو کې هر څوک د نشر د ليکلو روايت ډېر کم دی .. خو افضل شوق د خپل سپلاني طبعي او فطرت له رويه پښتو نثري ادب کې د اووه گامه مزل په رنگ کې يوه داسې اضافه کړې ده .. چې د معيار روايت يې په ځای ساتلی دی - په دې سفرنامه کې په هر پر او ښاغلي افضل شوق خپل ځان د يو روایتی پښتون په څير نه دی ښکاره کړی .. بلکه د خپل کردار ، خپل کار ، خپل مقصد تر مخه يې د پښتنو د قبائلي ، قبيلوي رنگ نه ځان ژغورلی دی - د پښتنو د ژوند ، د هغوی پښتني غرور .. د داسې ښکلو او تابناکه قدرونو سره يې د نورو تهذيبونو ته ځان تيرېدې کړی دی - او د دغه قومونو ، تهذيبونو سره څنگ په څنگ پښتون وگړی او پښتون قوم يې په يو نوي رنگ کې په دې تهذيبونو او قومونو پېژندلی دی - دې سره سره د دغه تهذيبونو ، د دغه قومونو د اولس نه هغه خپلو پښتنو ته د مینې او محبت د لازواله انساني جذبو خواږه راوړي دي - دغه جذبې ، دغه رشتې چې د رنگ ، نسل ، د ژبې ، تفريق يا امتياز نه لري .. خود انسانيت په قدرونو يقين لري ! ..

دلته افضل شوق په دې سفرنامه کې .. د هاغه قدامت پسند طبعو .. هاغه رویتي هم راو پارولي کومې چې د بدلون قائله نه دي .. او په ژوند کې د فن ، د فکر او په تېره دغه رنگ سماجي بدلون ته په ښه نظر نه گوري .. خود دې سره سره روشن فکره .. ترقي پسندو طبقو د افضل شوق د دې زيار پوره پوره مرسته کړې ده .. او يقيناً چې بدلون ، هغه که فکري وي ، فني او که سماجي .. هم په دغه طريقه راځي - او د دې بدلون آغاز شوق په ډېره نره کړی دی -

" اووه گامه مزل " نه ورستو " په لټون ستا د څېرې " د افضل شوق .. د سپلاني طرز فکر يو داسې شعري مجموعه ده چې د هغه د جوړ کړي او خپل کړي روايت .. يوې بلې سلسلې ته يې هم ډېر هنري دوام بخښلی دی .. !! د هغه د مسلسل تلاش او لټون يو داسې هنري گل بن چې د هغه سپلاني فطرت يې د يو سترگور شاعر په شکل کې .. د فن او شاعري په ډېرو خدائيانو او منلو - افضل شوق د خپلو ټولو سفرونو ، مسافرو .. گرځېدو .. ورکېدو .. بېلېدو .. او بيا په يو نوي طرز کې راښکاره کېدو .. داسې هنر لري چې د هغه د سفرونو کيفيتونه د هغه په شاعري کې هم قاري د گوتې نه نيسي او د هغه په سفرنامو کې يې هم د

ځان سره کوڅه کوڅه په گړځوي - دغه کوڅې که د مصر د بنار جادوگري فرعونې کوڅې دي او که، د یورپ د سپینو سپینو واورینو ماڼو هاغه طلسماتي دُنیاگانې دي چې مونږ یې د کوه قاف د بڼا پېرو په علامتونو کې پېژنو - غرض دا دی چې د " شلېدلی امبل " نه تر " په لټون ستا د څېرې " داسې ښکاري لکه افضل شوق چې د خپل ژوند د مختلفو پړاوونو، مختلفو کبفیتونو قیصه لیکلې وي.. په ډېر صداقت، په ډېره ریښتونولۍ د خپلو جذبو، د مینې محبت او خپل ځوان رومانیت یو داسې ښائسته داستان یې رقم کړی دی چې د انساني جذبو د فطري او حقیقي رنگ او فني تنده پرې ماتېږي -

افضل شوق د دې قائل دی چې حقیقي لیکوال او شاعر د خپلو انساني او فطري غوښتنو نه منکر نه وي.. او چې څه ویني گوري.. یا پرې څه تېرېږي.. د هغې عکاسي کول د ادیب او شاعر ذمه واري گڼي - دلته به زه ستاسو توجه د " په لټون ستا د څېرې " کې چاپ د ښاغلي افضل شوق هاغه درئيو نظمونو ته راواړوم.. چې تاسو ترېنه د هغه فني شخصیت او فکري لوئیوالي پوره پوره احاطه کولی شئ - " پروڼۍ څېره "، " اتهم رنگ "، " د امن د ناوې په واده کې " - دلته زما د څېرې مطلب دا دی چې هغه په یو وخت په خپلو لیکونو کې فلسفي هم دی.. ډرامه نگار هم دی.. او بلکه د هغه لیکونه یو مخصوص افسانوي رنگ او ماحول هم لري - کله کله د هغه انداز دومره بیانیه شي.. چې د فکر او فن بلا مشکلات په خپله بنده ته هوار کړي - مطلب دا دی چې که زه دا اووایم چې هغه په نثر کې شاعري کوي.. او په نظم کې ډرامه او افسانه لیکي، نو بې ځایه به نه وي - د دې ټولو خبرو او دعوو نه پس او د ښاغلي افضل شوق د سابقه چاپو اثارو د مختصرې جائزې وړاندې کولو نه ورسره اوس راځم د هغه د نوو چاپ شوو سفرنامو " منزل په واورو باندي " چې په کال 2004 کې او " د لمر د کلي په لور " چې په کال 2005 کې چاپ شوي دي ته.. په کوم کې چې افضل شوق د یورپ د سېل تفصیلي حالونه موجود دي - په دې سفرنامو کې افضل شوق په نوي بڼه کې له تصویري یا عکسي یون سره رامخې ته شوی دی - دا سېل هغه په یورپ کې له نورو انټرنېشنل سېلانیانو سره کړی دی - کومه خبره چې په دې سفرنامو کې د اهمیت وړ خبره ده.. هغه دا، چې دلته افضل شوق د سېل د حال سره سره څو عمراني مطالعې هم د راغونډو شوو حقائقو په رڼا کې وړاندې کړي دي - او بل دا، چې په دې سفرنامو کې شوق په ډېره محتاطه طریقه سفري حالونه او خپلې مشاهدې وړاندې کړي دي - دلته هم افضل شوق پښتون ځان سره بوتلی دی او دا کوشش یې کړی دی.. چې د هغه پښتون سترگې خلاسې کړي.. چې په سپینه ورځ او ده دی - خبرې په کې صفا، ساده.. خو په علامتي پېرائیو کې زیاتې لیدلې شي - کوم چې د ده ادبي او شعوري یو داسې کوشش دی.. چې دئې پرې فلسفي یا د بلي دُنیا مخلوق یادېږي -

افضل شوق که یو طرف ته د یورپ جغرافیه او ترقۍ ستاڼي.. نو بل طرف ته هغه د یورپ د خلقو روئیو ته منافقانه او غرضي روئیې هم وائي - هغه د خپلو سېلانی مشاهدو په رڼا کې دا خبره لیکي.. چې څومره د مغربي انسان " ظاهره " ښائسته ده هومره یې " باطن " سخا دی - او بلې خواته د مشرقی انسان " بېرون " څومره چې خیرن دی.. هومره یې " اندرون " صفا دی - خو.. د نننۍ انساني روئیو نه افضل شوق بالکل نه دی مطمئن او داسې گڼي لکه انسان چې لا خو د ځنگل نه راوتی نه دی - د لټون تسلسل دلته په دې پورته ذکر شوو دواړو سفرنامو کې موجود دی.. خو لږه د دې لټون بڼه بدله ده.. او بل هغه دلته ډېر

زیات مصروف هم په دې پاتې شوی دی .. چې هغه په دې سېل کې د سېل نه علاوه په حقائقو راغونډولو کې وخت تېر کړی دی - دا سفرنامې بلا شک و شعبه یو تاریخي دستاوېز گرځېدلی شي - دلته هغه د یو تاریخ دان په حېث هم خپله بڼه څرگنده کړې دي - د هغه په دې سفرې حال او په دې کې د یورپي اقوامو په حقله .. خاصکر انگلش په حقله د حقائقو په رڼا کې ډېرې سنسنې خېزي خبرې لیکلي دي -

وئیلی کېرې چې افضل شوق چې تر اوسه څومره ادب هم تخلیق کړی دی .. هغه د ده مشاهداتي ادب دی او بلکه تردېره حده د ده د لټون هغه قیصه ده - چې افضل شوق ته هزار داستاني رنگه نوم ورکوي - نو ځکه خو افضل په خپل ناول " پروني مخونه " کې دا ټول څه د یو داسې قیصې په توگه رامخې ته کوي چې په هغه قیصې کې د ده د لټون قیصه هم سرته رسي - دا د ده خپله قیصه ده .. کومه چې تکمیل کېږي - افضل په ناول کې د خپلې قیصې د ډیمانډ مطابق د پلاټ غوره کولو نه دا خبره واضحه کړه چې هغه چې څه هم تر اوسه په نثري او شعري ادب کې لیکلي دي .. دا ټول څه رښتیا دي - داسې شاید چې چرته په یوې بلې ژبې کې هم نه وي شوي .. لکه افضل شوق چې رقم کړې دي - هم ځکه خو په شاعرانو او ادیبانو کې ځان معتبر څرگندوي .. او دی هم ځانگړی معتبر -

افضل شوق داسې ادب تخلیق کوي چې هغه د دې عصر د روح په صحیح توگه ترجماني کوي .. او هرکله یې دا جدو جهد کړی دی چې عصري مسائلو ته په شعوري او ادراکي نظر او گوري .. او دغه ادبي ادا هغه د کمرشلاژې یا بازاری ادب نه لري ساتلی دی - هم ځکه خو هغه د خپل دې نظم " هرڅه هرڅه شته ، خولا نشته بیا هم " په رنگه همېش د لټون په یو داسې تجسس او اضطرابي کیفیت کې لیدلی شي .. چې د هوا په اوږو لکه یو خوږ آواز سپورښکاري - یا لکه د یو جنوني تندي یو داسې تږی احساس .. چې په صحراگانو کې د ژوند نښې نښانې لټوي .. هم په دې خو دا د پښتو مجنون مسلسل کېږي .. زهیرېږي .. خو بیا هم د مصلحتونو په وړاندې سترپیا نه مني او د ژوند هر ښکلی رنگ او زړه راښکونکي ښکلا د خپل مطلوب " آئیډیل " مخې ته هر چرته تگني - څه هم که هغه د یورپ ښکلاگانې وي او که د یو بلې نوي آسماني دُنیا حسین رنگونه - هم ځکه خو د یورپ د سېل په ورستی ورځ چې افضل شوق د ډنکارټ ساحل فرانس نه د ډوور ساحل انگلېنډ په لور سمندري سفر کوي - نو د ښکلو انسانانو د ځناوري روئيو نه زړه ماتې ښکاري - او د پورته ذکر شوي وړکوتې نظم خپته داسې د خپل اضطرابي ، اضطرابي کیفیتو او د گل وقتي تجسس په ادبي ټکو ډکوي .. لکه

هغه کوم رنگ دی ؟

چې به نه وي دلته

هغه کوم خوند دی ؟

چې به نه وي دلته

که نشته

بیا هم د دې هرڅه پرته

هغه ده مینه

چې د مینې په نوم
زړونه هیڅ کله نه..
تش خلی غروي

(په لټون ستا د خپرې .. مخ _ 244)

افضل شوق د یو داسې " هڅې " نوم دی .. چې هغه یو تسلسل لري او هر ځل په نوي نوي بڼې کې د رابنکاره کېدو ادبي هنر هم لري - نو ځکه مونږ په یقین سره وئیلی شو .. چې هغه به د یو مجسم ادبي تحریک په شکل کې د پښتنو په زړونو کې ورننوتلو د پاره هلې ځلې هم دغه رنگه تر خپل پاتې ژونده پورې کوي - خدائی پاک دي هغه ته ډېر عمر ورکړي چې په خپلو نوو فکري هلو ځلو خپل خواره .. او په نړۍ کې هر لور خواره واره .. خو ویده پښتانه نه یواځې راوینس کړي بلکه د خپل خوب او خیال مطابق یې د مخته وټو قومونو سره اوږه په اوږه او دروي هم - امین ثمه امین

حسینه گل

« ————— »

د مصنفه چاپ کتابونه

- ۱- " شپون شپول شپلی " (شاعري) کال 1990
- ۲- " خوته خبرې کوه " (شاعري) کال 1998
- ۳- " دا هم هغسې موسم د " (شاعري) کال 2003
- ۴- " افضل .. افضل شوق " (تنقیدی جائزه) کال 2006

د مصنفه ناچاپه کتابونه

- ۱- " تصویر " (افسانې) ناچاپ کتاب

- ۲- "منگوتی" (ناول) ناچاپ کتاب
۳- "ډرامې" (ریډیو ډرامې) ناچاپ کتاب
۴- "سفرنامه هند" (سفرنامه) ناچاپ کتاب

د مصنفه مرام

د پښتون قام سرلوري غوښتل خو د پښتو په انساني ننگ

د مصنفه پېغام

د پښتون قام سرلوري غوښتل.. خو د پښتو په انساني ننگ - پښتانه
قلمکاران که غواړي چې د مخته وتو قومونو د ادیبانو او شاعرانو سره
سیالي او کړي.. نو هغوی دې هم داسې ادب تخلیق کول شروع کړي ، چې د
عصر د روح ریښتوني ترجماني کوي-